

# ओ३म् सांख्यसूत्रवैदिकवृत्तिः ।

अर्थात्

श्रीमन्महर्षिकपिलप्रणीतसूत्राणा वेदानुसारिणी वृत्ति ।

श्रीमत्परमहंसपरिव्राजकाचार्य्योदासीनवर्य्यतत्पाराम  
भगवत्पादगिर्य्येण

श्रीमत्परमहंसपरिव्राजकाचार्य्योदासीनवर्य्यपण्डितस्वामि  
ज्वाहिरदासभगवत्पादाधिगतवेदवदाङ्गविद्येन ।

श्रीमन्निखिलशास्त्रनिष्णातपण्डितस्वामि  
हरिप्रसादेन निर्मिता ।

साच

विहारमान्तीय भागलपुरनिवासि महामान्य श्रीयुत चौधरी बाबू छेदी  
प्रसाद हरिमोहनमिश्र बैजनाथ मण्डल महाशयेः ।

मुम्बय्यां

“श्रीवेङ्कटेश्वर” यन्त्रालयेऽङ्गायित्वा प्राकाश्यन्तीता

सम्पन्न १९६३

प्रथमावृत्तिः १०००

मूल्य १)

१८५७ तम शिस्नान्दिक २५ तम शान्तिवर्षानुसारेण शान्तिमेव सर्वभा  
षण्डितदेवदत्तगम्मागत्ताङ्कनाऽय प्रत्य ।



## अथ साङ्ख्यदर्शनम् ।

द्रष्टव्यं यो विवेकेन प्रधानपुरुषेश्वरम् ।

व्याचख्यौ मोक्षकामानां वन्दे तं कपिलं वरम् ॥ १ ॥

सांख्यासिद्धान्तजिज्ञासुबालधीबोधहेतवे ।

पुण्यां कपिलसूत्राणां वैदिकी वृत्तिमारभे ॥ २ ॥

अथ परमपुरुषार्थसाधनत्वनेप्सिततममकृतिपुरुषविवेकप्रत्यय विस्तरे-  
णोपदिदिक्षु करुणैकनिलयो भगवान् कपिलाचार्यस्तदुपदेशपर शास्त्रमा-  
रभमाण परमपुरुषार्थस्वरूप दर्शयन् तदारम्भन्तावत्प्रतिजानीते—

“अथ त्रिविधदुःखात्यन्तनिवृत्तिरत्यन्तपुरुषार्थः” ॥ १ ॥

अथेति शास्त्रारम्भमाह । त्रिविधदुःखात्यन्तनिवृत्तिः = आध्यात्मिका-  
धिभौतिकाधिदैविकेति तिस्रो विधा यस्य, तत्र त्रिविध, तच्च दुःखञ्चेति त्रि-  
विधदुःख, तस्य याऽत्यन्तनिवृत्तिः = अन्तमतिक्रान्ता बाधिताबाधितसाधार-  
ण्येन निःशेषतोनिवृत्तिः सोऽत्यन्तपुरुषार्थः = अन्तमतिक्रान्त पुरुषमात्रेणा-  
र्थनीयः परमपुरुषार्थ इत्यर्थः ।

भोगापवर्गौ हि पुरुषार्थौ । यत्कृते प्रधानप्रवृत्तिरिति सांख्या । तत्र  
भोगस्तावन्नन्यभावतया नान्तमतिक्रामति । तेनैव पुरुषार्थोऽपि नात्यन्त-  
पुरुषार्थः । अन्तमतिक्रामत पुरुषार्थस्यैवात्यन्तपुरुषार्थत्वात् । अत एव तत्सा-  
धनोपदेशपर शास्त्रमपि नारम्भणीयम् । मन्दमयोजनत्वापत्तेः । किन्तु दुःखा-  
त्यन्तनिवृत्तिसाधनोपदेशयैव । यतो दुःखात्यन्तनिवृत्तिरेवान्तमतिक्रामन्ती

पुरुषमात्राभिलाषगोचरतया परमपुरुषार्थ इति । तथाच—‘पुरुषमात्राभिलाषगोचरदुःखात्यन्तनिवृत्तिर्लक्षणपरमपुरुषार्थसाधनस्य प्रकृतिपुरुषविवेकमत्ययस्योपदेशपरम् । “अथेत्यादि,” ‘पुरुषार्थ इत्यन्तं षडध्यायात्मकं शास्त्रमेतदारब्धमिति सूत्रार्थो निष्पन्नः ।

यद्यपि सांख्यानां दुःखादि सर्वं बुद्धेरेव । नपुरुषस्यात्मनः । तस्य कूटस्थ निस्पन्देन दुःखादिपरिणामान्न्युपगमात् । तथापि दुःखादिमत्या बुद्धेः सन्निधानात् पुरुषस्यात्मनः तत्र प्रतिबिम्बिततया बुद्धेरेव वा तत्र प्रतिबिम्बिततया दुःखादिच्छायापत्तौ विवेकग्रहाभावेन सूर्ये बिम्बे जलकम्पादिवदौपाधिकं पुरुषेऽपि दुःखादिसर्वमस्त्येव, तेन तदत्यन्तनिवृत्तिः परमपुरुषार्थ इत्युपपद्यते । निवृत्तिश्चात्र न ध्वंसः । सांख्यानां सत्कार्यवादित्वेनाभावपदार्थानङ्गीकारात्, किन्त्वतीतानागतावस्थयोरेव तेषां ध्वंसप्रागभावस्थानितयाऽतीतावस्थैव । तस्याश्चात्यन्तत्वं तद्दुःखानागतावस्थयाऽसहृत्तित्वमिति । तत्र चातीतं दुःखं स्वयमेवातीतावस्थां यातम् । वर्तमानश्च भोगारुढतया क्षणान्तरे स्वयमेव यास्यति । परिशेषादनागतं दुःखमेवातीतावस्थां यापनीयम् । तद्यथोक्तं समानतन्त्रेऽपि । यो. पा. २ सू. १६ । ‘हेयं दुःखमनागतम्’ इति । तस्य चात्मनि पुरुषेऽविवेकमूलकतया विवेकमत्यय एव सम्यगुच्छेदोपायो नान्यः कश्चनति तदुपदेशाय शास्त्रारम्भ इति भावः,

तत्रात्मानं=शरीरमनश्चाधिकृत्य प्रवृत्तं व्याध्याद्युत्थं कामक्रोधाद्युत्थञ्च दुःखमाध्यात्मिकम् । भूतानि=प्राणिनो=व्याघ्रचोरादीनाधिकृत्य प्रवृत्तं दुःखमाधिभौतिकम् । देवान्=विशुद्धाग्निवाय्वादीनाधिकृत्य प्रवृत्तं दाहाद्युत्थं दुःखमाधिदैविकम् । यद्यप्येतत्सर्वं दुःखं मानसमेव, तथापि मनोमात्रजन्यत्वाजन्यत्वाभ्यां विशेष इति विवेकः ॥ १ ॥

ननु भवतु त्रिविधदुःखात्यन्तनिवृत्तिरत्यन्तपुरुषार्थः, तथापि सा दृष्टोपायोदव सेत्स्यति । कृतं ब्रह्मायाससाध्येन शास्त्रोपायेन विवेकमत्ययेन ।

तत्राह—

“न दृष्टान्तसिद्धिर्निवृत्तेऽप्यनुवृत्तिदर्शनात्” ॥ २ ॥

दृष्टात्=लोकसिद्धादौपधाद्युपायात् तत्सिद्धिः=तस्यास्त्रिविधदुःखात्यन्तनिवृत्तेः सिद्धिः=निष्पत्तिर्न=न भवति । कुतः ? निवृत्तेऽपि=लोकसिद्धोपायेन कथञ्चिन्निवृत्तेऽपि दुःखेऽनुवृत्तिदर्शनात्=काळान्तरे पुनस्तदनुवृत्तिदर्शनादित्यर्थः ।

न ह्यत्यन्तनिवृत्तं पुनरुवर्तते । तस्मान्न तेन तदत्यन्तनिवृत्तिरिति भावः ॥ २ ॥

नन्वेवन्तर्हि दृष्टोपायजन्यायास्तदुःखनिवृत्तेर्लोकसिद्धं पुरुषार्थत्वं न स्यात् । तत्राह—

“प्रात्यहिकक्षुत्प्रतीकारवत्तत्प्रतीकारचेष्टनात्पुरुषार्थत्वम्” ॥ ३ ॥

दृष्टादित्यनुवर्तते । प्रात्यहिकक्षुत्प्रतीकारवत्=‘उपसर्गस्य घञि’ इति वा दीर्घः । प्रतीकारो निवृत्तिमात्रं न त्वत्यन्तनिवृत्तिः । प्रात्यहिकः=मत्स्यहं जायमानो यः क्षुत्प्रतीकारः=भोजनादितः क्षुत्.=बुभुक्षायाः प्रतीकारः=निवृत्तिमात्रं तद्वत्=तस्य यथा पुरुषार्थत्वं, तथा ‘यदा दुःखं तदा तत्प्रतिकर्तव्यम्’ इतिन्यायेन दृष्टात्=दृष्टोपायतोऽपि तत्प्रतीकारचेष्टनात्=तस्याध्यात्मिकादिदुःखस्य यः प्रतीकारः=निवृत्तिमात्रं, तस्य चेष्टनात्=अन्वेषणात् कथञ्चिज्जायमानायास्तदुःखनिवृत्तेः पुरुषार्थत्वं=पुरुषार्थत्वमात्रं न त्वत्यन्तपुरुषार्थत्वमित्यर्थः ॥ ३ ॥

ननु तथापि पुरुषार्थोऽसौ दृष्टोपायजन्यो दुःखप्रतीकारः पुरुषैरुपादेयः किन्नस्यादित्याशङ्क्य पुरुषैरुपादेयोऽपि निपुणैर्हंय एवेत्याह—

“सर्वासंभवात् संभवेऽपि सत्तासंभवाद्धेयः प्रमाणकुशलैः” ॥ ४ ॥

दृष्टादित्यनुवर्तते । दृष्टात्=दृष्टोपायादेकस्मिन् कस्मिंश्चित्प्रतिकृतेऽपि दुःखे

सर्वासंभवात्=सर्वेषामाव्यात्मिकादीनां तेषां मतीकोऽसंभवात् । संभवेऽपि= कथञ्चित्काकतालीयन्यायेन स्थूलरूपतया तत्प्रतीकारसंभवेऽपि सत्तासंभवात्= सूक्ष्मरूपाणांतिषां सत्तायाः । संभवात्=अवश्यंभावाद् हेयः=सर्वसाधारणवत् परमपुरुषार्थत्वबुद्ध्या नोपादेयो दृष्टोपायजन्यो दुःखमतीकारः प्रमाणकुशलैः= निपुणैरित्यर्थः ॥ ४ ॥

हेयत्वे हेत्वन्तरमाह—

“ उत्कर्षादपि मोक्षस्य सर्वोत्कर्षश्रुतेः ” ॥ ५ ॥

हेयः प्रमाणकुशलैरित्यनुवर्तते । मोक्षस्य=शास्त्रीयोपायजन्यस्य दुःखात्यन्तानिवृत्तिलक्षणस्य केवल्यस्योत्कर्षादपि=दृष्टोपायजन्यदुःखमतीकारपेक्षयो-  
त्कृष्ट्यादपि हेयः स प्रमाणकुशलैरिति पूर्ववत् । ननु मोक्षोत्कर्षे किं मानम् । तत्राह—सर्वोत्कर्षश्रुतेः=‘ अंशरीरं वाव सन्तं न प्रिया-  
प्रिये स्पृशतः ’ ।

‘ ऐषास्य परमागतिरेषास्य परमा संपत् ’ इति सर्वस्माद् दृष्टोपायनाद्दुःखमतीकारान्मोक्षस्योत्कृष्ट्यश्रुतेरित्यर्थः ॥ ५ ॥

ननु माभूद् दृष्टोपायाद् दुःखात्यन्तनिवृत्तिः । अदृष्टोपायात्तु वैदिककर्मणः स्यात् । तत्राह—

“ अविशेषश्चोभयोः ” ॥ ६ ॥

एवार्थश्च । उभयोः=द्वयोर्दृष्टादृष्टयोर्लौकिकवैदिकोपाययोरविशेषश्च=दुःखात्यन्तनिवृत्त्यसाधकतायामविशेष एव=विशेषो नास्त्येव=तौल्यमेवेत्यर्थः ।

यथा दृष्टोपायस्यौषधादेर्नदुःखात्यन्तनिवृत्तिसाधकत्वम् । तथाऽदृष्टोपायस्यापि केवल्यज्ञादेर्वैदिककर्मण इति भावः ॥ ६ ॥

ननु दुःखात्यन्तनिवृत्तेर्मोक्षत्वाद्दुःखयोग एव बन्धो वक्तव्यः, स च-  
स्वाभाविकश्चेत् कथं दृष्टादृष्टोपायवच्छास्त्रीयोपायेन विवेकप्रत्ययेनापि निव-

नेतित्याशङ्क्य बन्धस्य तस्य विवेकप्रत्ययनिवर्त्यत्वसप्तत्यर्थमाविवेकमात्रप्रयो-  
ज्यत्व व्यवस्थापयिष्यन्नादौ तावत्स्वाभाविकत्वे दोषमाह—

“न स्वभावतो बद्धस्य मोक्षसाधनोपदेशविधिः” ॥ ७ ॥

पुरुषस्य स्वभावतो बन्धो न सम्भवतीति प्रतिज्ञाशेष । कुतो न सम्भवति ।  
यत स्वभावतो बद्धस्य=स्वरूपतो दुःखयोगवत् पुरुषस्य मोक्षसाधनोपदेश-  
विधिः=मोक्षाय=दुःखात्यन्तनिवृत्तिलक्षणाय केवल्याय साधनोपदेशस्य=  
शास्त्रेण कृतस्य तदुपायोपदेशस्य विधि=विधान=करणम्=अनुष्ठान न=न  
घटते इत्यर्थः ॥

यस्मिन् सति कारणा-तरविलम्बादिलम्बो यस्याभिव्यक्ता न भवति,  
तस्य तत्स्वाभाविक यथाग्नौरौण्यमिति भाष्यकारः ॥ ७ ॥

ननु कस्मादनुष्ठानं न घटते । मा वा घटतामनुष्ठानं किन्तेन । तत्राह—  
“स्वभावस्यानपायित्वादननुष्ठानलक्षणमप्रामाण्यम्” ॥ ८ ॥

स्वभावस्य=स्वरूपस्यानपायित्वात्=यावद्दृश्यभावित्वेनाग्न्यौण्यवद-  
निवर्त्यत्वादिति पूर्वत्र हेतुः । शास्त्रोपदेशस्यानुष्ठानाभावे दूषणम् ‘अननु-  
ष्ठानलक्षणमप्रामाण्यम्’=अननुष्ठानं=तदुपदेशाननुवर्तनं=तदिहिताकरणमि-  
ति यावद् लक्षणं=ज्ञापकस्य तादृगप्रामाण्यम्=अप्रमाणत्वं शास्त्रस्य तस्य  
स्यादित्यर्थः ॥ ८ ॥

नन्वेवं तर्हि शास्त्रबलादेवानुष्ठानमस्तु । तत्राह—

“नाशक्योपदेशविधिरुपदिष्टेऽप्यनुपदेशः” ॥ ९ ॥

अशक्योपदेशविधिः=अशक्याय=साधयितुमशक्याय फलायोपदेशस्य=  
शास्त्रास्य तदुपायोपदेशस्य विधि=अनुष्ठानं न=न सम्भवति । कुतः ? यत  
उपदिष्टेऽपि=शास्त्रेणोपदिष्टेऽप्यशक्यस्योपायेऽनुपदेशः=स तस्य शास्त्रस्योप-  
देशोऽनुपदेश एव=उपदेशाभास एव भवतीत्यर्थः ।

असम्भवार्थप्रतिपादनादिति भावः ॥ ९ ॥

## ( ६ ) सांख्यदर्शनसूत्रप्रवृत्तौ ।

अत्र स्वाभाविरापायवादिमतमाशङ्कते ।

“शुक्लपटवद् योजयन्नेत्” ॥ १० ॥

ननु शुक्लपटवत्=यथा शुक्लपटस्य रागेण स्वाभाविकं शीतल्यं बीजवत्= यथा वा बीजस्य वद्विना स्वाभाविकं तत्तदङ्कुरजननसामर्थ्यमपैति, तथा पुरुषस्यापि स्वाभावितो बन्धः शार्ङ्गयोपायेनापिष्यति न कश्चिदेष इति चेदित्यर्थः ॥ १० ॥

समाधत्ते ।

“शक्तपुद्गवानुद्गवाभ्यां नाशक्योपदेशः” ॥ ११ ॥

नाशस्योपदेशः=उक्तोदाहरणाभ्यामप्यशयोपदेशो न भवति । कुतः ? शक्तपुद्गवानुद्गवाभ्याम्=उत्तेजकेन प्रतिबन्धकेन च तत्तच्छक्तेरुद्गवानुद्गवाभ्यां सर्वज्ञोत्पादापायव्यवहारयोरेभ्युपगमादित्यर्थः ।

तथा च शुक्लपटबीजयोरेपि रागेण वद्विना च प्रतिबन्धकेन शीतल्याङ्कुरजनयोरेनुद्भव एव जायते नात्यन्तापायः । रजकस्य व्यापारेण योगिनः संकल्पेन चात्तेजकेन पुनः रजपटभृष्टबीजयोस्तयोः शीतल्याङ्कुरजनयोराविर्भावस्योपलब्धेः । तस्मादास्तिकुत्रापि स्वाभाविकस्यापायः शस्यनिदर्शन इति न पुरुषस्य स्वाभाविको बन्ध इति फलितम् ॥ ११ ॥

ननु मास्तु पुरुषस्य स्वभावतो बन्धः । कालवादिनो मे कालतो निमित्ताद्विष्यति, तत्राह—

“न कालयोगतो व्यापिनो नित्यस्य सर्वसंबन्धात्” ॥ १२ ॥

निमित्तं तसिलर्थः । पुरुषस्य बन्ध इति प्रकरणलाभः । न=नापि कालयोगतः=कालसंबन्धनिमित्तकः पुरुषस्य बन्धः । कुतः ? व्यापिनः=सर्वपदार्थसयोगिनो नित्यस्य=सततस्य त्वदभ्युपगतकालपदार्थस्य सर्वसंबन्धात्=सर्वतः सर्वदा मुक्तामुक्तसर्वपुरुषसंयोगादित्यर्थः ।

बन्धकस्य कालस्य मुक्तामुक्तसर्वपुरुषसंबन्धाविशेषादमुक्तस्येव मुक्तस्यापि बन्धापत्तेरिति भावः ।

सांख्यानां तु क्षणात्मकः कालो नित्यः तदन्यः सर्वोऽप्यनित्य इत्यग्रे  
विस्पष्टम् ।

‘अत्र च प्रकरणे कालदेशकर्मादीनां निमित्तत्वसामान्यं नापलप्यते ।  
श्रुतिस्मृतियुक्तिभिः सिद्धत्वात् । किन्तु यन्निमित्तिकत्वं पाकजरूपादिवन्निमि-  
त्तजन्यत्वं तदेव प्रतिपिच्यते । पुरुषे बन्धस्योपाधिकत्वाभ्युपगमात्’ इति  
भाष्यकृतः ॥ १२ ॥

एतेनैव हेतुना दिव्योगतोऽपि पुरुषस्य बन्धं निराचष्टे ।

“न देशयोगतोऽप्यस्मात्” ॥ १३ ॥

देशयोगतोऽपि=दिक्संबन्धानिमित्तकोऽपि न=पुरुषस्य बन्धो न । कुतः ?  
अस्मात्=व्यापिनो नित्यस्य सर्वसंबन्धादित्यर्थः ।

कालवद् दिशोऽपि मुक्तामुक्तसर्वपुरुषसंबन्धाविशेषादमुक्तस्येव मुक्त-  
स्यापि बन्धापत्तेरिति भावः ॥ १३ ॥

नन्वस्तु तर्ह्यवस्थातो बन्धस्तत्राह—

“नावस्थातो देहधर्मत्वात्तस्याः” ॥ १४ ॥

अपिरनुवर्तते । नाप्यवस्थातः=वात्यकौमारयौवनादिलक्षणावस्थातः  
पुरुषस्य बन्धः । कुतः ? तस्याः=अवस्थाया देहधर्मत्वात्=आत्मातिरि-  
क्तस्यानात्मनो देहस्य धर्मत्वादित्यर्थः ॥ १४ ॥

ननु देहधर्मत्वेऽपि पुरुषस्यात्मनो धर्मः किं न स्यात्, तत्राह—

“असद्गोऽयं पुरुष इति” ॥ १५ ॥

इतिशब्दो हेतुमाह । यतोऽसंगः=न विद्यते संगः=केनापि कथमपि  
विकारहेतुसंबन्धविशेषो यस्य, स तथायं=प्रत्यगात्मा पुरुष इति=अतोऽव-  
स्थाया देहमात्रधर्मत्वमेव न पुरुषधर्मत्वमित्यर्थः ।

अन्यथा देहवत्पुरुषस्यापि परिणामिता स्यादिति भावः ॥ १५ ॥

ननु मा भूत् कलादियोगतः पुरुषस्य बन्धः । कर्मणा भविष्यति, तत्राह—



## ( ८ ) साख्यदर्शनसूत्रवृत्तौ ।

“न कर्मणाऽन्यधर्मत्वादतिप्रसक्तेश्च” ॥ १६ ॥

न=नापि कर्मणा=विहितेन वा निष्पिदेन वा कर्मणा पुरुषस्य बन्धः । कुतः?  
अन्यधर्मत्वात्=कर्मणस्तस्य पुरुषातिरिक्तदेहादिधर्मत्वात् । अन्यधर्मेणान्यस्य  
बन्धांगीकारेऽतिप्रसक्तेश्च=अन्यत्वाविशेषादमुक्तस्येव मुक्तस्यापि बन्धापत्तेश्चे-  
त्यर्थः ॥ १६ ॥

दूषणान्तरमाह—

“विचित्रभोगानुपपत्तिरन्यधर्मत्वे” ॥ १७ ॥

अपिरनुवर्तते । अन्यधर्मत्वे=बन्धकस्य कर्मणः पुरुषातिरिक्तदेहादिधर्म-  
त्वेऽपि पुरुषबन्धहेतुतायामभ्युपगतायां विचित्रभोगानुपपत्तिः=अनुभूयमानस्य  
विचित्रस्य=मिथो विलक्षणस्य भोगस्य=पुरुषाणां सुखदुःखानुभवात्मकस्य  
भोगन्यानुपपत्तिः=अव्यवस्थितिः=संगतिर्न स्यादित्यर्थः ।

न ह्यनादिसंसारे केनापि सुखहेतु कर्म वा दुःखहेतु कर्म वा न कृतम् ।  
अन्यधर्मेणान्यत्र कार्य्यनने तु नियमाभावात् सर्वे सुरिनो वा दुःखिनो  
वा मादुःप्युरिति भावः ॥ १७ ॥

नन्वस्तु तर्हि साक्षात्प्रकृतिनिमित्ततः पुरुषस्य बन्ध इत्याशङ्क्य नेत्याह—

“प्रकृतिनिबन्धनाच्चेन्न, तस्या अपि पारतन्त्र्यम्” ॥ १८ ॥

ननु प्रकृतिनिबन्धनाच्चेन्न=साक्षात्प्रकृतिनिमित्ताच्चेत्पुरुषस्य बन्ध इति न ।  
कुतः? यतस्तस्या अपि=प्रकृतेरपि बन्धकतायां पारतन्त्र्यम्=अविवेककृतसं-  
योगविशेषपराधीनत्वमस्तीत्यर्थः ।

नहि प्रकृतिरन्तरेणाविवेककृतसंयोगविशेषं कस्यापि साक्षात्=संबन्ध-  
सामान्याद्बन्धिका भवति । भवेच्चेत् । तदा तस्या व्यापकतया सामान्यतः  
सर्वपुरुषसंबन्धाविशेषान्मुक्तस्यापि बन्धः स्यादिति भावः ॥ १८ ॥

ननु स्वभावतो वा निमित्ततो वा पुरुषस्य बन्धो नास्ति चेत्तर्हि  
कम्मात्तस्य बन्धस्तत्राह—

“न नित्यशुद्धबुद्धमुक्तस्वभावस्य तद्योगस्तद्योगादृते” १९

नित्यत्वं=कूटस्थनित्यत्वम् । शुद्धत्व=गुणासर्गित्वम् । बुद्धत्व=अलुप्त-  
चिद्रूपत्वम् । मुक्तस्वभावत्वं=मुक्तर्गालत्वम् । न नित्यशुद्धबुद्धमुक्तस्वभावस्य  
पुरुषस्यात्मनस्तद्योग =बन्धयोग’=बन्ध इति यावत् तद्योगादृते=अविवे-  
ककृतप्रकृतिसयोगविशेष विना सम्भवतीत्यर्थः ।

अविवेककृत प्रकृतिपुरुषसयोगो बन्धहेतुरिति परमायं । तथा चोक्त  
समानतन्त्रेऽपि । यो० पा० २ सू० १७ ।

‘द्रष्टृदृश्यसंयोगो हेयहेतुः’ इति । प्रकृतिपुरुषसयोगस्य च  
बन्धकस्याविवेककृतत्वमग्रे पञ्चपञ्चाशत्तमे सूत्रे वक्ष्यते । तस्मादविवेककृत  
एवबुद्धिसत्त्वोपाधिक पुन्यस्य बन्धो न स्वभावसिद्धो न वा निमित्तजन्य  
इति भावः ॥ १९ ॥

ननु नास्माभिः प्रकृत्यादिबाह्य वस्त्वन्यदभ्युपगम्यत येनाविवेककृतत-  
त्सयोगविशेषादौपाधिकः पुरुषस्य बन्धः स्यात् । किन्तु चित्तापरपर्याय क्षणि-  
कविज्ञानमेवाद्वितीय पारमार्थिकमात्मतत्त्वम् । तस्य च ससारलक्षण सर्वोऽपि  
बन्ध सागृह्यः । सञ्चितिरवस्तुभूताऽनिर्वचनीयाऽविद्या तन्मात्रविलसित  
इति यावदिति बौद्धभेदेषु योगाचार्यभिमत बन्धकारणन्तावन्निराकुरुते ।

“नाविद्यातोऽप्यवस्तुनावन्धायोगात्” ॥ २० ॥

अपि शब्दः पूर्वोक्तकालाद्यपेक्षया । तद्योग इत्यनुवर्तते । अविद्यातोऽ-  
पि=वदभ्युपगतसञ्चितितोऽपि पुरुषस्य तद्योग =बन्धयोगो न=न सम्भवति ।  
कुत ? अवस्तुना=अवस्तुभूतया=मिथ्याभूतयाऽनिर्वचनीयया त्वदभ्युपगत-  
याऽविद्यया पुरुषस्य बन्धायोगात्=स्वाप्नरज्ज्वेव बन्धानौचित्यादित्यर्थः ।

इदमत्र बोध्यम् । यद्यपि वैदिकदर्शनेषु सांख्ययोगन्यायवैशेषिक-  
पूर्वोत्तरमीमांसवपि बन्धहेतुतयाऽस्त्यविद्याभ्युपगमः । तथापि सा नेदृशी ।  
यथा सौगतेरभ्युपगम्यते । किन्तु तद्विलक्षणा चित्तधर्मोऽपि वासनारूपणा-  
नादिर्मिथ्याज्ञानलक्षणाऽविवेकापरपर्यायैव, इति ॥ २० ॥

## ( १० ) सांख्यदर्शनसूत्रवृत्तौ ।

ननु नाविद्या सर्वथाऽवस्तु । येन तया बन्धनं न स्यात् । तत्राह—

“वस्तुत्वे सिद्धान्तहानिः” ॥ २१ ॥

वस्तुत्वे=अविद्याया वस्तुत्वे सिद्धान्तहानिः=सिद्धान्तस्य=स्वाभ्युपग-  
तस्य तदनृतत्वस्य हानिः=हानं स्यादित्यर्थः ॥ २१ ॥

दूषणान्तरमाह—

“विजातीयद्वैतापत्तिश्च” ॥ २२ ॥

वस्तुत्वे इत्यनुवर्तते । अविद्याया वस्तुत्वे विजातीयद्वैतापत्तिश्च स्यादि-  
त्यर्थः । सन्तानान्तःपातिव्यकीनामानन्त्यात्सर्गातीर्यद्वैतमिष्यत एवेत्या-  
शयेन विजातीयद्वैतमिति विशेषणमिति भाष्यकृतः ॥ २२ ॥

शंकते—

“विरुद्धोभयरूपा चेत्” ॥ २३ ॥

ननु नाविद्याऽवस्तुभूता । नापि वस्तुभूता । किन्तु विरुद्धोभयरूपा=न  
वस्तु, नावस्तु=वस्त्ववस्तुविलक्षणेति यावत् । वस्त्ववस्तुभयरूपा वेति  
वेदित्यर्थः ॥ २३ ॥

निराचष्टे—

“न तादृक्पदार्थाप्रतीतेः” ॥ २४ ॥

न=यदुक्तं तत्र । कुतः ? तादृक्पदार्थाप्रतीतेः=नगति तादृशोवस्त्वव-  
स्तुविलक्षणवस्त्ववस्तुभयरूपस्य पदार्थस्याप्रतीतेः=अप्रसिद्धेरित्यर्थः ॥ २४ ॥

पुनराशंकते ।

“न वयं षट्पदार्थवादिनो वैशेषिकादिवत्” ॥ २५ ॥

ननु न वयम्=अद्वैतिनोबौद्धा वैशेषिकादिवत्=नैयायिक आदिपदार्थः ।  
कणमक्षाक्षचरणा इव षट्पदार्थवादिनः=उपलक्षणश्चैतत् षट्पदोद्देशनियत-  
पदार्थवदनशीलाः । तेनाप्रतीतोऽपि मिथ्याभूतोऽविद्यालक्षणस्तादृक्पदा-  
र्थोऽभ्युपेतव्य इत्यर्थः ॥ २५ ॥

पारिहस्यं ।

“अनियतत्वेऽपि नायौक्तिकसंग्रहोऽन्यथाबालोन्मत्ता-  
दिसमत्वम्” ॥ २६ ॥

अनियतत्वेऽपि=वैशेषिकादिवत्पदार्थनियमाभावेऽपि नायौक्तिकस्य=युक्ति-  
मसहमानस्य लोकाप्रसिद्धवस्त्ववस्तुविलक्षणवस्त्ववस्तूभयात्मकस्य कस्य  
चित्पदार्थस्य संग्रहः=स्वीकारो भवद्वचनमात्रादर्हति भवितुम् । अन्यथा=  
अयौक्तिकस्यापिसंग्रहे बालोन्मत्तादिसमत्वं=व्युत्पत्तिशून्यो बालः ।  
उन्मत्तो विभ्रान्तः । तदादितुल्यत्वं सङ्गहीतुः स्यादित्यर्थः ।

तथा च लोकाप्रसिद्धमिथ्याभूताविद्यायाः संग्रहासंभवात् तथा पुरुष  
स्यात्मनोदुःखयोगलक्षणो बन्धः शस्यसंभव इति भावः ।

एतेन शांकरं मतमप्यपास्तं वेदितव्यम् । तत्रापि योगाचारवदनिर्वचनी  
याविद्यया पुरुषस्य बन्धो विद्यया च मोक्ष इत्यभ्युपगमात् ॥ २६ ॥

ननु बाह्यं विषयजातमपलपतो योगाचारस्य तादृशाविद्यया क्षणिक-  
विज्ञानात्मनः पुरुषस्य बन्धो माभूत् । अनादिविषयवासनानिमित्ततो भवि-  
ष्यति । परमाणुपञ्चात्मनो बाह्यविषयजातस्यावयोः सौत्रान्तिकवैभाषिकयो-  
रङ्गीकारात्, तत्राह—

“नानादिविषयोपरागनिमित्ततोऽप्यस्य” ॥ २७ ॥

अस्य=क्षणिकविज्ञानात्मनःपुरुषस्यानादिविषयोपरागनिमित्ततोऽपि=  
प्रवाहरूपेणानादियों विषयोपराग.=उपरञ्जरस्य बाह्यविषयस्य वासनालक्षणः  
सम्बन्धविशेषः । तन्निमित्ततोऽपि=तन्निमित्तकोऽपि न=बन्धो नेत्यर्थः ।

मोक्षहेतोर्भावनाप्रचयस्य स्थिरैकाग्रयाभावेन विशेषानाधायकतया  
वासनोच्छेदकत्वानुपपत्तौ विगतविषयाकारोपप्लवविशुद्धविज्ञानसन्तानोदयल-  
क्षणमोक्षानुपपत्तेरिति भावः ॥ २७ ॥

किञ्च—

“न बाह्याभ्यन्तरयोरुपरञ्ज्योपरञ्जकमात्रोऽपि, देश-  
व्यवधानात्, सुघ्नस्थपाटलिपुत्रस्थयोरिव” ॥ २८ ॥

बाह्याभ्यन्तरयोः=विषयविज्ञानयोःपरश्चोपरश्चक्रभावोऽपि=परस्परमुपर-  
अकत्वमुपरश्चयत्वमपि न=न घटते । कुतः १ देशव्यवधानात्=मध्ये  
शरीररूपदेशेन व्यवधानात् । तत्रेःदाहरणम्-शुद्धस्थपाटलिपुत्रस्थगोरिव=  
यथा शुद्धस्थपाटलिपुत्रस्थयोःपुष्पस्कटिकयोर्देशव्यवधानात् परस्परमुपरश्चयो  
परश्चक्रभावो घटत इत्यर्थः ।

यथा हि वैदिकैरात्मातिरिक्तं चित्तं तदप्रतिरिक्तञ्च ज्ञानेन्द्रियपञ्चकं  
जीवात्मनि पुरुषे विषयसमर्पणायाभ्युपगम्यते । न तथा बौद्धिरभ्युपेयते ।  
येन वैदिकानामिव परम्परयाऽप्यात्मानि विषयोपरागःसंभवेत् । ते हि क्षणिक-  
मेव चित्तमात्मा । तस्मैव क्षणिकं विज्ञानं, क्षणिका च शुद्धिरिति नामान्त-  
रम् । ज्ञानेन्द्रियपञ्चकञ्च नगोलकव्यतिरिक्तं विषयसमर्पकमित्यभ्युपयन्ति ।  
तस्मात्तेषां समर्पकान्तराभावेनात्यन्तव्यवहितयोर्देहाभ्यन्तरबाह्यदेशस्थयो-  
चित्तचित्तयोः परस्परमुपरश्चोपरश्चक्रभावोऽपि नोपपद्यत इति भावः ॥ २८ ॥

ननु क्षणिकमपि विज्ञानात्मा चित्तं न देहाभ्यन्तरेव । किन्तु  
बहिरन्तःसर्वतः पूर्णमिति न विषयोपरागानुपपत्तिस्तत्राह—

“द्वयैरिकदेशलब्धोपरागान्न व्यवस्था” ॥ २९ ॥

एवन्तर्हि क्षणिकविज्ञानादिनस्ते द्वयोः=बद्धमुक्तात्मनोरुभयोरविशेषेणे-  
कदेशलब्धोपरागात्=भावमधानो निर्देशः । एकस्मिन् विषयदेशे लब्धो  
विषयोपरागो याभ्याम्, तयोर्भावस्तत्त्वम्, तस्मात्त्र व्यवस्था=बन्धमोक्षव्यव-  
स्था नस्यादित्यर्थः ॥ २९ ॥

अदृष्टतो व्यवस्थां चोदयति ।

“अदृष्टवशाच्चेत्” ॥ ३० ॥

ननु बद्धमुक्तात्मनोर्विषयसंयोगसाम्येऽपि यस्यादृष्टमस्ति, तस्यैवादृष्ट-  
वशाद्विषयोपरागलभोनान्यस्य मुक्तस्यादृष्टाभावोदिति न बन्धमोक्षव्यवस्थेति  
चेदित्यर्थः ॥ ३० ॥

भङ्गचन्तरेण दूषयति ।

“न द्वयोरेककालायोगादुपकार्योपकारकभावः” ३१ ॥

तथापि बौद्धस्य ते चित्तस्यात्मनः क्षणिकत्वाभ्युपगमाद्द्वयो.=अदृष्टस्य कर्तृभोक्तृचित्तात्मनोरेककालायोगात्=समानकालकत्वाभावाच्चेपकार्योपकारकभावः.=न कर्तृचित्तनिष्ठादृष्टेन भोक्तृचित्तनिष्ठो विषयोपरागलक्षण उपकारः सम्भवतीत्यर्थः ॥ ३१ ॥

एककालायोगेऽप्युपकार्योपकारकभावः शङ्कते ।

“पुत्रकर्मवदित्येव” ॥ ३२ ॥

ननु यथा पितृनिष्ठेन गर्भाधानादिना कर्मणा तद्विन्नकालकस्य पुत्रस्य सस्कारलक्षण उपकारो भवति, तथाऽत्रापि कर्तृनिष्ठादृष्टेन भोक्तृनिष्ठो विषयोपरागलक्षण उपकारः सेत्स्यतीति चेदित्यर्थः । पुत्रकर्मवत्=तदसमानकालकपितृकृतपुत्रसस्कारककर्मवदित्यक्षरार्थः ॥ ३२ ॥

दृष्टान्तासिद्ध्या परिहरति ।

“न, अस्ति हि तत्र स्थिर एकात्मा, यो गर्भाधानादिना संस्क्रियते” ॥ ३३ ॥

न=यद्भवतोक्तं, तद्युक्तं न । कुतः ? हि=यस्मात् । तत्र=येषां वैदिकानामुदाहरणं, तेषां सिद्धान्ते । य.=यो जीवात्मा । गर्भाधानादिना=गर्भपात्रशोधनपूर्वकगर्भनिषेको गर्भाधानं, गर्भः शुद्धतयाऽऽधीयतेऽनेनेति तद्व्युत्पत्तेः । तदादौ यस्य सस्कारकर्मणस्तेन संस्क्रियते=सतोऽर्थस्य गुणान्तराधानं सम्कारस्तद्युक्तो विधीयते । सोऽस्ति=विद्यते स्थिरः=स्थासुरेकात्मा=एको जीवात्मा पुरुष इत्यर्थः ।

भवत्सिद्धान्ते च ॥ तथा नास्तीत्युदाहरणासिद्धिः । तदसिद्ध्याचादृष्टस्याव्यवस्थापकत्वेन बन्धमोक्षव्यवस्थानुपपत्तौ तदवस्थैव विषयोपरागानिमित्ततोऽप्यस्य बन्धानुपपत्तिरिति भावः ॥ ३३ ॥

अथ बन्धविषय बौद्धमत निराकृत्य ‘ग्रामगच्छन्’ इति न्यायेन विशेषतस्तन्मत निराचिकीर्णं भाषिकन्तावत्युनरत्यापयति ।

“स्थिरकार्प्यासिद्धेः क्षणिकत्वम्” ॥ ३४ ॥

ननु स्थिरकार्प्यासिद्धेः=स्थिरस्य=स्थायिनः कार्यस्य=एकस्यापि भाव-  
कार्प्यस्यासिद्धेः=अनुपलब्धेरुदाहरणाभावात् कस्यापि भावपदार्थस्य स्थिर-  
त्वम् । किन्तु ‘यत्सत् तत् क्षणिकं ’ यथा दीपशिखा, सञ्चेदं भावनातमिति  
भावमात्रस्य क्षणिकत्वं=स्वोत्पत्तिक्षणमात्रावस्थायित्वं=स्वोत्पत्त्यव्यवहितो-  
त्तरक्षणवृत्तिध्वंसप्रतियोगित्वमित्यर्थः ॥ ३४ ॥

दूषयति—

“न प्रत्यभिज्ञाबाधात् ॥ ३५ ॥

क्षणिकत्वमित्यनुवर्तते । न=कस्यापि भावपदार्थस्य क्षणिकत्वम् । कुतः ?  
प्रत्यभिज्ञाबाधात्=यदेवाहमद्राक्षं तदेवाहं स्पृशामीति प्रत्यभिज्ञया घटपटा-  
दिसर्ववस्तुषु बद्धावनुष्णत्वाभाववत् क्षणिकत्वाभावस्य निश्चयादित्यर्थः ३५ ॥

ननु प्रत्यभिज्ञेयं सादृश्यमवलम्ब्यताम्, को दोषस्तत्राह—

“श्रुतिन्यायविरोधाच्च” ॥ ३६ ॥

नेति पदमनुवर्तते । ‘सदेवसोम्येदमग्र आसीत्’ इत्यादिश्रुतिः ।  
‘कथमसत्तः सज्जायेत’ इत्यादिश्रुतिन्यायः । ‘असद्वैकरणात्’  
इत्यादिस्मार्तन्यायो वा । ताभ्यामसत्त्वप्रतिपेधेन भावमात्रस्य सत्त्वमतिपा-  
दकान्यां विरोधाच्च=क्षणिकत्वानुमानस्य बाधाच्च न प्रत्यभिज्ञेयं सादृश्याव-  
लम्बनीभविष्यतीत्यर्थः ।

अथवा दूषणान्तरमाह—‘श्रुतिन्यायविरोधाच्च’ । हेत्वन्त-  
रापेक्षया चः । न क्षणिकत्वमिति पदद्वयमनुवर्तते । पूर्वोक्तश्रुतिन्यायविरो-  
धाच्च न क्षणिकत्वं कस्यापि भावस्येत्यर्थः ॥ ३६ ॥

ननु श्रुतिन्यायाभ्यां भावमात्रस्य सत्त्वमवगम्यते, नाक्षणिकत्वम्  
तच्चास्माकमनुकूलमेव, न प्रतिकूलम् । यत्सत् तत् क्षणिकं यथा दीपशिखा ।  
सञ्चेदं भावनातमिति प्रयुक्तत्वात्, तत्राह—

“दृष्टान्तसिद्धेश्च” ॥ ३७ ॥

न क्षणिकत्वमिति पदद्वयमनुवर्तते । दृष्टान्ते दीपशिखादौ क्षणिकत्वा-  
सिद्धेश्च न क्षणिकत्व कस्याप्यमनुमातुं शक्यमित्यर्थः ।

दीपशिखादौ हि सूक्ष्मानेकक्षणानाकलनमात्रेण क्षणिकत्वभ्रमो न  
परमार्थनस्तथात्वमिति भावः ॥ ३७ ॥

किञ्च क्षणिकत्ववादे कार्यकारणभावोऽपि न सभवतीत्याह—

“युगपज्जायमानयोर्न कार्यकारणभावः” ॥ ३८ ॥

युगपज्जायमानयोर्वा क्रमिकयोर्वा कार्यकारणभावो वक्तव्यः । तत्र  
युगपज्जायमानयोर्मृदुघटयोः सध्येतरविषाणयोरिव न कार्यकारणभावः  
शक्यसंभव इत्यर्थः ।

कारणस्य कार्यनियतपूर्ववृत्तित्वनियमादिति भावः ॥ ३८ ॥

अथ क्रमिकयोरिति चेत् तत्राह—

“पूर्वापाये उत्तरायोगात् ” ॥ ३९ ॥

न कार्यकारणभाव इत्यनुवर्तते । क्रमिकयोरपि कार्यकारणभावो न  
सभवति । कुत ? पूर्वापाये=पूर्व कारण, तदपायवेलायामुत्तरायोगात्=उत्त-  
रस्य कार्यस्योत्पत्तेरनौचित्यादित्यर्थः ।

नहि मृदपाये घट उत्पद्यते । कार्यस्योपादानकारणानुगततयैवानुभ-  
वादिति भावः ॥ ३९ ॥

किञ्च—

“तद्भावे तदयोगादुभयव्यभिचारादपि न ” ॥ ४० ॥

कार्यकारणभाव इत्यनुवर्तते । भावमात्रस्य क्षणिकतया तद्भावे=तयोः  
पूर्वोत्तरयोः कारणकार्ययोर्भावे=सत्त्वे । तदयोगात्=तयोरुत्तरपूर्वयोः कार्य-  
कारणयोरयोगात्=असत्त्वादुभयव्यभिचारादपि=उभयोरन्वयव्यतिरेकयोः का-  
र्यकारणभावनियामकयोर्व्यभिचारादपि । न=कार्यकारणभावो नेत्यर्थः ।



# ( १६ ) सांख्यदर्शनसूत्रवृत्तौ ।

अन्वयव्यतिरेकव्यभिचारस्येन कार्प्यकारणभावविषयत्वादिनि-  
भावः ॥ ४० ॥

ननु निमित्तकारणस्येवोपादानकारणस्यापि पूर्वभावमात्रेणैव कारणत्व-  
मस्तु किं तस्य कार्प्यकाळे सत्वेन, तत्राह—

“ पूर्वभावमात्रे न नियमः ” ॥ ४१ ॥

पूर्वभावमात्रे=उपादानकारणस्य कार्प्यपेक्षया पूर्वभावमात्रेऽभ्युपगम्य-  
माने न नियमः=इदमेवोपादानकारणं नेदमिति नियमो न स्यादित्यर्थः ।

निमित्तकारणस्यापि पूर्वभावाविशेषादिति भावः ॥ ४१ ॥

योगाचारमतं निरस्यति ।

“ न विज्ञानमात्रं बाह्यप्रतीतिः ” ॥ ४२ ॥

विज्ञानमात्रं=विज्ञानमेव । न=तत्त्वं न । कुतः ? बाह्यप्रतीतिः=वि-  
ज्ञानवद् बाह्यार्थानामपि प्रतीतिरित्यर्थः ॥ ४२ ॥

ननु स्वप्नप्रतीतिरिवास्तु बाह्यप्रतीतिस्तत्राह—

“ तदभावे तदभावाच्छून्यन्तर्हि ” ॥ ४३ ॥

तर्हि=बाह्यार्थाभावे शून्यं=शून्यमेव प्रसज्येत । कुतः ? तदभावे=तस्य  
बाह्यार्थस्याभावे । तदभावात्=विज्ञानस्याप्यभावादित्यर्थः ।

नास्ति निर्विषयं किमपि विज्ञानम् । स्वप्नेऽप्यर्थानामभ्युपगमादिति  
भावः ॥ ४३ ॥

शून्यवादिनमुत्थापयति ।

“ शून्यं तत्त्वं, भावो विनश्यति, वस्तुधर्मत्वाद्धि-  
नाशस्य ” ॥ ४४ ॥

अस्तु तर्हि शून्यं तत्त्वं=शून्यमेवेकं तत्त्वम् । कुतः ? यतो भावो विनश्य-  
ति=यो यो भावः स सर्वो विनश्यत्येव । कस्मात् ? विनाशस्य वस्तुधर्म-  
त्वात्=वस्तुनो=भावमात्रस्य धर्मत्वात्=स्वभावत्वादित्यर्थः ।

स्वभावस्तु निरनियोज्य इति भावः ॥ ४४ ॥

प्रत्याह—

“अपवादमात्रमबुद्धानाम्” ॥ ४५ ॥

अबुद्धानाम्=अज्ञातशास्त्रतत्त्वानां शून्यवादिनां माध्यमिकानामपवादमात्रं= ‘यो यो भावः स सर्वो विनश्यत्येव’ इत्यपवादमात्रम्=अपवादो मिथ्याम-  
वादस्तन्मात्रमित्यर्थः ।

निरवयवभावानां विनागासंभवादिति भावः ॥ ४५ ॥

किन्तर्हि विधेयं ? तत्राह—

“ उभयपक्षसमानक्षेमत्वादयमपि ” ॥ ४६ ॥

उभयपक्षसमानक्षेमत्वात्=सौत्रान्तिकवैभाषिकयोर्द्वयोः क्षणिकबाह्यार्थस्ता-  
वदेकः पक्षः । तद्विषयस्य च तृतीयस्य योगाचारस्य क्षणिकविज्ञान-  
मात्रं द्वितीयः पक्षः । तदेतदुभाभ्यां पक्षाभ्यां समानः=तुल्यः क्षेमः=  
रक्षणम्=तत्तच्चिरासकहेतुभिर्निरसनकोटौ व्यवस्थापनं यस्य पक्षस्य । स  
तथा । तस्य भावस्तत्त्वं तस्मात्=तुल्यनिरसनहेतुकत्वादयमपि=माध्यमि-  
कानां तुरीयः शून्यपक्षोऽपि तदुभयपक्षवत्पारित्याज्य इत्यर्थः ।

नहि सर्वं शून्यमित्यभ्युपगमे ‘यदेवाहमद्राक्षं, नदेवाहम्’ इत्यादिप्रत्यक्ष-  
प्रत्यभिज्ञा “ पटोऽयं पटोऽयमित्यादिप्रत्यक्षभेदा वा कथञ्चिदुपपद्यते ।  
तस्मात्तदनुपपत्तिरेव क्षणिकबाह्यविज्ञानपक्षयोरिव तच्चिरासे हेतुः । तन्नि-  
रस्यत्वाच्च तदुभयवदयमपि परिहेय इति भावः ॥ ४६ ॥

ननु नायं पारित्याज्यः दुःखनिवृत्तितत्साधनयोरेकरूपत्वात् तत्राह—

“ अपुरुषार्थत्वमुभयथा ” ॥ ४७ ॥

अपिरनुवर्तते । शून्यस्येति विपरिणम्यान्वयः । उभयथापि=प्रकारद्वये-  
नाप्यपुरुषार्थत्वं=शून्यस्य पुरुषार्थत्वं न संभवतीत्यर्थः ।

आत्मनः शून्यभावो दुःखनिवृत्तिरूपतया तत्साधनरूपतया वा

पुरुषार्थो नोपपद्यते । सर्वपापनिवृत्त्यात् । तस्मात्परित्याज्य एवायं पक्ष इति भावः ॥ ४७ ॥

ननु क्षणिकबाह्यार्थविज्ञानमात्रशून्यानां बौद्धपक्षाणामयुक्तत्वान्माभु-  
त्तदभ्युपगतविषयोपरागादितः पुरुषस्य बन्धो, गतिविशेषात्स तस्य भवि-  
ष्यति तत्राह—

“ न गतिविशेषात् ” ॥ ४८ ॥

पुरुषस्य बन्ध इति प्रकरणलाभः । न गतिविशेषात्=दिव्यादिव्यशरीर-  
प्रवेशादि लक्षणाद्गतिभेदात्पुरुषस्य बन्धो नेत्यर्थः ॥ ४८ ॥

अत्र हेतुमाह—

“ निष्क्रियस्य तदसम्भवात् ” ॥ ४९ ॥

निष्क्रियस्य=क्रियापरिणामरहितस्यतदसंभवात्=गत्यसंभवादित्यर्थः ॥ ४९ ॥

ननु पुरुषस्यमध्यमपरिमाणत्वमभ्युपगम्यते, न तेन तदसम्भवः,  
तत्राह—

“ मूर्तत्वाद्यथादिवत्समानधर्मापत्तावपसिद्धान्तः ” ॥ ५० ॥

यथादिवत्=यथा यथादेर्मूर्तत्वात्=मध्यमपरिमाणत्वात्सावयवत्वादिधर्म-  
वत्त्वं, तथा पुरुषस्यापिमूर्तत्वात्समानधर्मापत्तौ=यथादितुल्यसावयवत्वादि-  
धर्मप्राप्ती सत्यामपसिद्धान्तः=सिद्धान्तस्य=स्वाभ्युपगतस्य पुरुषनित्यत्व-  
स्यापगतिः=हानिः स्यादित्यर्थः ॥ ५० ॥

ननु निष्क्रियश्चेत् पुरुषः, तदा तस्य गतिप्रतिपादिका श्रुति  
स्तवापि कथमुपपद्येत, तत्राह=

“ गतिश्रुतिरभ्युपाधियोगादाकाशवत् ” ॥ ५१ ॥

त्वय्योऽपि, पुरुषस्येति प्रकरणलाभः गतिश्रुतिरपि= “ पुण्येन पुण्यं  
लोकं नयति, पापेन पापम् ” इत्यादिकागतिश्रुतिस्तूपाधियोगात्=

बुद्धिसत्त्वलक्षणोपाधिसम्बन्धात् पुरुषस्यगमनागमनप्रतिपादकतयोपपद्यते,  
तत्रोदाहरणमाकाशवत्=यथानिष्क्रियस्याकाशस्यघटोदध्वनाद्युपाधिसम्ब-  
न्धात्तद्वमनेनगमनं तदागमनेनचागमनमित्यर्थः । तत्राकाशंविभु, पुरु-  
षश्चाणुरित्युदाहरणौदाहरणिकयोर्वैधर्म्यम् निष्क्रियत्वञ्चतयोःसाधर्म्यम्, उपा-  
धिगमनागमनाभ्यामुपधेयगमनागमनमात्रे चोदाहरणमिति विवेकः, ॥ ५१ ॥

नन्वस्तु तर्हि कर्मजन्यादृष्टेन बन्धः, तत्राह-

“ न कर्मणाप्यतद्धर्मत्वात् ” ॥ ५२ ॥

कर्मणापि=कार्यं कारणोपचारः । कर्मजन्यादृष्टेनापि न=पुरुषस्य बन्धो  
न । कुतः ? अतद्धर्मत्वात्=अदृष्टस्य तद्धर्मत्वाभावादित्यर्थः ।

पूर्वं विहितनिषिद्धव्यापाररूपेण कर्मणा बन्धो निराकृतः । अत्र तु  
तज्जन्यादृष्टेनेत्याधिकविभागादपौनरुक्त्यमिति भाष्यम् ॥ ५२ ॥

नन्वन्यधर्मेणाप्यन्यस्य बन्धः स्यात्, तत्राह-

“ अतिप्रसक्तिरन्यधर्मत्वे ” ॥ ५३ ॥

अन्यधर्मत्वे=बन्धतत्कारणयोर्भिन्नधर्मत्वेऽतिप्रसक्तिः=मुक्तस्यापिबन्धाप-  
त्तिरित्यर्थः ॥ ५३ ॥

नन्वस्तद्वदृष्टं पुरुषस्यैव धर्मः को विरोधः ? तत्राह-

“ निर्गुणादिश्रुतिविरोधश्चेति ” ॥ ५४ ॥

इति शब्दो बन्धकारणपरिक्षासमाप्तिमाह । अदृष्टस्य पुरुषधर्मत्वे‘असं-  
गोह्यं पुरुषः’ इति गुणसङ्गप्रतिषेधेन निर्गुणतादिमतिपादकश्रुतिविरोध  
एव स्यादित्यर्थः ।

भाष्यकृतस्तु-‘सौक्ष्मी चेता केवलो निर्गुणश्च’ इत्यादिश्रु-  
तिविरोधश्चेत्यर्थः इत्याहुः । तत्र युक्तम् । उक्तश्रुतेरीश्वरविषयत्वादानि-  
र्गुणत्वमात्मनोऽसङ्गत्वादिश्रुतेः’ इत्याग्रिमसूत्रविरोधाच्च ॥ ५४ ॥

१ वृ० अ० ६ ब्रा० ३-१५ । २ श्वेताश्व० अ० ६ मं० ११ । ३ सां०  
अ० ६ सू० १० ।

ननु योऽयमेकोनविंशसूत्रे प्रकृतियोगः पुरुषस्य बन्धहेतू राद्धान्तितः  
सोऽपि न संगच्छते। कालादियोगवत्तस्यापि मुक्तबद्धयोः समानत्वात्। तत्राह—

“तद्योगोऽप्यविवेकान्न समानत्वम्” ॥ ५५ ॥

पुरुषस्येति संबन्धः । तद्योगोऽपि=तच्छब्दः प्रकृतिमाह । पुरुषस्य प्रकृ-  
तियोगोऽप्यविवेकात्=निमित्तत्वं पञ्चम्यर्थः । अगृहीतासंसर्गकं प्रकृतिपुरुषोः  
भयविषयकं बृद्धिवृत्त्यात्मकं विषय्यज्ञानमाविवेकः=अविद्यास्थलाभिविक्त-  
सत्त्वपुरुषानन्यताप्रत्यय इति यावत् । तस्मात्=तन्निमित्तक इति यावत् ।  
अतो न समानत्वं=प्रकृतिसंयोगस्य मुक्तबद्धयोः कालादियोगवन्तुत्पत्वं  
नेत्यर्थः ।

मुक्तानामविवेकाभावादिति भावः ।

यथा च बुद्धिधर्मोऽप्यनादिरयमविवेकस्तथाग्रे विस्पष्टयिष्यते ॥ ५५ ॥

नन्वविवेकस्यास्योच्छेदः कथं स्यात्, येन मोक्षो भवेत्, तत्राह—

“नियतकारणात्तदुच्छित्तिर्ध्वान्तवत्” ॥ ५६ ॥

नियतकारणात्=नियतम्=अविवेकनाशकतया शुक्तिरूप्यादिभूमौनिश्चितं  
यत्कारणं=विवेकप्रत्ययलक्षणं कारणं तस्मात्तदुच्छित्तिः=तस्याविवेकस्यो-  
च्छित्तिः=उच्छेदः=हानिमिति यावत् । तत्रोदाहरणं ध्वान्तवत्=यथा ध्वान्त-  
स्य=तमसो नियतकारणादालोकादुच्छित्तिरित्यर्थः ।

तदुक्तं योगशस्त्रेऽपि । स० पा० सू० २६ । ‘विवेकरूप्यातिर-  
विप्लवा हानोपाय इति’। विवेकेनाविवेकनिवृत्तौ तन्निबन्धनः प्रकृ-  
तिपुरुषसंयोगविशेषोऽपि निवर्तते । तन्निवृत्तौ च तत्प्रयुक्तदुःखात्यन्तानि-  
वृत्तिलक्षणो मोक्ष इति द्रष्टव्यम् ॥ ५६ ॥

ननु प्रकृतिपुरुषविवेकेन प्रकृतिपुरुषाविवेकोच्छेदेऽप्यन्याविवेकानुच्छेदात्  
कथं मोक्षः स्यात् ? तत्राह—

“प्रधानाविवेकादन्याविवेकस्य तद्धाने हानम्” ॥ ५७ ॥

प्रधानाविवेकात्=प्रधानस्य मूलप्रकृतेरविवेकात्=पूर्वोक्तलक्षणादविवेका-  
स्वरूपेऽन्याविवेकस्य=कार्प्यभूतमहत्तत्वाद्याविवेकस्य सभव इति शेष ।  
अतस्तद्धाने=तस्य प्रधानाविवेकस्य हाने=सम्यगुच्छेदे हानम्=अन्याविवेक-  
स्याप्युच्छेद इत्यर्थः ।

कारणनाशे कार्प्यनाशस्यावश्यकत्वाच्च मोक्षानुपपत्तिरिति भावः ॥ ५७ ॥

ननु विवेकमत्ययेन मोक्षाम्युपगमे बन्धादेरवश्यं वक्तव्यतया पुरुषस्य  
नित्यशुद्धबुद्धमुक्तस्वभावत्व न स्यात्, तत्राह—

“वाङ्मात्रं न तु तत्त्वं, चित्तस्थितेः” ॥ ५८ ॥

माङ्मात्रं=मोक्षान्तं सर्वं बन्धादिकं पुरुषे वाङ्मात्रं=स्फटिके लौहित्यव  
ट्टाचारम्भणमात्रं, ननु तत्त्वं=पुरुषेलौहित्यवद्वास्तवम् । कुत ? चित्तस्थितं =  
पुरुषेलौहित्यवत्संज्ञा बन्धादीनां चित्त एवावस्थानादित्यर्थः ।

तथा च चित्तस्थितानामेव बन्धमोक्षविवेकाविवेकमुखदुःसम्भृतानां  
तत्सन्निधानास्वरूपे प्रतिभासो न तु स्वतः इति न तस्य नित्यशुद्धबुद्धमुक्त-  
स्वभावत्वहानिरिति भावः ॥ ५८ ॥

ननु बन्धादीनां पुरुषे वाङ्मात्रत्वे श्रवणता मननतो वा बाधो भविष्यति ।  
किं श्रुतिस्मृत्यो साक्षात्कारपर्यन्तेन माक्षहनुविवेकप्रत्ययोपदेशेन ? तत्राह—

“युक्तितोऽपि न बाध्यते दिङ्मूढवदपरोक्षादृते” ॥ ५९ ॥

वाङ्मात्रमित्यनुवर्तते । वाङ्मात्रमपि पुरुषस्य बन्धादिकं सर्वमपरा-  
क्षादृते=विवेकसाक्षात्कारं विना युक्तितोऽपि न बाध्यते=श्रवणतो न बाध्यत  
इति किमुक्तव्यम् ? युक्तितोऽपि=युक्तिर्मननं ततोऽपि न बाध्यते=न निव-  
र्त्यते । ततोदाहरणं दिङ्मूढवत्=यथा दिङ्मूढस्य पुरुषस्य वाङ्मात्रमपि  
दिग्विपरीत्य दिक्साक्षात्कारं विना श्रवणमननाभ्यां न बाध्यते, तथेत्यर्थः ।

अपरोक्षभ्रमेणापरोक्षविशेषदर्शनस्यैव विरोधादिति भावः ॥ ५९ ॥

ननु येभ्यः प्रकृत्यादिभ्यः पुरुषस्य विवेकमत्ययो माक्षिकसाधनमुपदि-  
श्यते । तस्मादि कथं स्यात् ? तत्राह—

“अचाक्षुषाणामनुमानेन बोधो धूमादिभिरिव बद्धेः” । ६० ।

अचाक्षुषाणां=स्थूलभूतानि, तत्कार्यभूता देहादयश्च चाक्षुषा एव । न तत्साधनापेक्षा । ये चाचाक्षुषाः=चक्षुषा ग्रहणायोग्याः=अमत्यक्षा इति यावत् । तेषामनुमानेन=अनुमानप्रमाणेन बोधः=सिद्धिर्भवतीति शेषः । तत्रोदाहरणं धूमादिभिरिव बद्धेः=यथा धूमादिभिर्जनितेनानुमानेन बद्धेः सिद्धिरित्यर्थः ॥ ६० ॥

ननु किं तदनुमानं येनाचाक्षुषाणां बोध इत्याशङ्क्य सामान्यतो दृष्टे कार्यलिङ्गकानुमानं तत्र प्रदर्शयितुं पूर्वन्तावत्प्रकृत्यादीनां तेषां मिथः कार्यकारणभावमाह—

“सत्त्वरजस्तमसां साम्यावस्था प्रकृतिः १ प्रकृतेर्महान् १ महतोऽहङ्कारः १ अहङ्कारात्पञ्चतन्मात्राण्युभयमिन्द्रियं १६ तन्मात्रेभ्यः स्थूलभूतानि ५ पुरुषः १ इति पञ्चविंशतिर्गणः ” ॥ ६१ ॥

सत्त्वरजस्तमसिद्रव्याणि । ननु गुणाः । संयोगविभागलघुत्वचलत्वगुरुत्वादिधर्मकत्वात् । गुणशब्दप्रयोगस्तु तत्र रज्जुसाम्यात्पुरुषबन्धनहेतुतयोपचारिकः । तेषां त्रयाणां या साम्यावस्था=अन्यूनानतिरिक्तावस्था=न्यूनाधिकभावेनासंहितावस्था, सा प्रकृतिः=प्रधानम् । वस्तुतस्त्वकार्प्यावस्थोपलक्षितं गुणसामान्यं प्रकृतिः । यथाश्रुते वैषम्यावस्थायां प्रकृतिनाशप्रसङ्गादिति । महान्=महत्तत्त्वं=बुद्धितत्त्वमिति यावत् । अहङ्कारः=अभिमानवृत्तिको बुद्धितत्त्वावस्थाभेदः । शब्दस्पर्शरूपरसगन्धाः पञ्च तन्मात्राणि । बाह्यमाभ्यन्तरञ्चेन्द्रियमुभयमिन्द्रियम् । तत्र श्रोत्रत्वक्चक्षुर्निर्वाघाणाख्यानि । वाक्पाणिपादपायूपस्थाख्यानि च ज्ञानकर्मेन्द्रियाणि दश बाह्यमिन्द्रियम् । मनश्चैकमाभ्यन्तरमिन्द्रियम् । व्योमानिलज्योतिरुदकभूमयः पञ्च स्थूलभूतानि । सर्वत्रात्रोपादाने पञ्चमी । तदुपरिष्ठादुत्पद्यत इतिपदं शेषणीयम् ।

पुरुषोऽत्र जीवेश्वरोभयपरः । स तु न कस्य चित्कार्यं नापि कारणम् । तस्येह ग्रहणं सांख्याभ्युपगततत्त्वसंख्यापरिपूर्णार्थम् । इति=इत्येव पञ्च-  
विंशतिः=पञ्चविंशतिसंख्याको गणः=तत्त्वव्यूहः कापिलानामित्यर्थः ।

गुणकर्मसामान्यादयो वैशेषिकोक्ताः शक्तिसादृश्यादयो मीमांसकोक्ताश्च  
नातिरिक्ताः पदार्थाः । किंतु धर्मधर्म्यभेदादत्रैवान्तर्भूताः । दिक्कालौ चाकाशमेव ।

‘दिक्कालावाकाशादिभ्यः’ इत्यागामिसूत्रात् । अभावस्तु धर्मि-  
स्वरूप एवाभ्युपगम्यते नार्थान्तरमिति न काचन न्यूनता । तत्र प्रकृतित्वञ्च  
तत्त्वान्तरोपादानत्वमित्यव्यवसेयम् ॥ ६१ ॥

नन्वस्त्वेव प्रकृत्यादीनां कार्य्यकारणभावः । तथापि कस्मात्कार्य्या-  
त्कस्य कारणस्यानुमानेन बोधस्तत्राह—

“स्थूलात्पञ्चतन्मात्रस्य” ॥ ६२ ॥

अनुमानेन बोध इत्यनुवर्तते । स्थूलात्=बाह्येन्द्रियग्राह्यगुणवत्त्व,  
शान्तधोरमूढरूपत्व वा स्थूलत्वम् । तदाश्रयात्पृथिव्यादिस्थूलभूतपञ्चकात्का-  
र्यात् पञ्चतन्मात्रस्य=गन्धादिपञ्चतन्मात्रस्य तत्कारणस्यानुमानेन=यत्कार्य्य,  
तत्कारणपूर्वकमिति व्याप्तिमता सामान्यतोदृष्टानुमानेन बोध=सिद्धि-  
रित्यर्थः ॥ ६२ ॥

“बाह्याभ्यन्तराभ्यां तैश्चाहङ्कारस्य” ॥ ६३ ॥

अनुमानेन बोध इत्यनुवर्तते । बाह्याभ्यन्तराभ्यां=मनआदिज्ञानकमेन्द्रि-  
याभ्यां कार्याभ्याम् । तैश्च=स्थूलभूतकारणैः शब्दादिपञ्चतन्मात्रैश्च कार्थ्यै-  
रहङ्कारस्य=कारणभूताहङ्कारप्रकृतेरनुमानेन बोध इति पूर्ववत् ॥ ६३ ॥

“तेनान्तःकरणस्य” ॥ ६४ ॥

अनुमानेन बोध इत्यनुवर्तते । तेन=अहङ्कारेण कार्य्येणान्तःकरणस्य=  
महत्तत्त्वारयायाः कारणभूताया बुद्धेरनुमानेन बोध इति पूर्ववत् ।

इदमत्र बोध्यम् । यद्यप्यन्तःकरणमनोबुद्धिश्चित्तमहङ्कार इति चतुष्ट-  
यम्, तथापि बुद्धिसत्त्वावस्थाविशेषत्वाच्च तत्परमार्थतो बुद्धिसत्त्वव्यतिरेकम्,



बुद्धिसत्त्वमेव हि तत्तदवस्थाविशेषमापन्नं तत्तन्नाम्ना व्यपदिश्यते । यदा संकल्प-  
यति तदा मनः । यदाऽध्यवस्यति तदा बुद्धिः । यदा चिन्तयति तदा  
चित्तम् । यदाऽहं करोति तदाऽहंकार इत्यभिधीयते । अवस्थाऽवस्थावतोश्च  
भेदाभेदाभ्युपगमाच्चतुष्टयत्वे सत्यप्युक्तमन्तःकरणं बुद्धिरिति ॥ ६४ ॥

“ततः प्रकृतेः” ॥ ६५ ॥

अनुमानेन बोध इत्यनुवर्तते । ततः=अन्तःकरणात्कार्यात्मकृतेः=सर्व-  
कारणभूताया मूलप्रकृतेरनुमानेन बोध इति पूर्ववत् ॥ ६५ ॥

ननु प्रकृत्यन्तानां तत्त्वानां मिथः कार्य्यकारणभावादनुमानेन सिद्धि-  
रस्तु । कार्य्यकारणभावशून्यः पुरुषो जीवः पुनः कथं सिध्येत् ? तत्राह—

“संहतपरार्थत्वात्पुरुषस्य” ॥ ६६ ॥

अनुमानेन बोध इत्यनुवर्तते । संहतपरार्थत्वात्=संहतानां=परस्परमिलि-  
तानां प्रकृतितत्कार्य्याणां परार्थत्वात्=स्वेतरभोगापवर्गप्रयोजनकत्वं परार्थत्वम् ।  
तस्मात्=परमयोजनकत्वात्पुरुषस्य=प्रकृत्यादिभ्यः परस्य भोक्तुः पुरुषस्यानु-  
मानेन=ये ये संहताः पदार्थास्ते सर्वे शय्यासनादिवत्परार्थाः संहतश्च  
प्रकृतितत्कार्य्यमिति सामान्यतोद्दष्टानुमानेन बोधः=सिद्धिरित्यर्थः ।

संहतनमारम्भकसंयोगः । स चावयवावयव्यभेदात्मकृतिकार्य्यसाधारणः ।  
तथा च संहतानां प्रकृतितत्कार्य्याणामिति भाष्यम् ॥ ६६ ॥

ननु महदादिवन्मूलप्रकृतेरपि किञ्चिन्मूलान्तरं सिध्येत्, तत्राह—

“मूलेमूलाभावादमूलं मूलम्” ॥ ६७ ॥

मूलं=महदादित्रयोविंशतितत्त्वानां मूलकारणं प्रधानं=प्रकृतिरमूलं=  
मूलान्तरवर्ज्यम् । कुतः ? मूले=मूलकारणे तस्मिन् मूलाभावात्=मूलस्य  
प्रकृत्यन्तरस्याभ्युपगमाभावादित्यर्थः ॥ ६७ ॥

ननु हेतुना सिद्धौ किमभ्युपगमाभावेन ? तत्राह—

“ पारम्पर्येऽप्येकत्र परिनिष्ठेति संज्ञामात्रम् ” ॥ ६८ ॥

पारम्पर्येऽपि=प्रकृते प्रकृत्यन्तरम् । तस्यापि प्रकृत्यन्तरमित्येव प्रकृ-  
तिपारम्पर्ये सिद्धेऽप्येकत्र=अन्ततोगत्वा यस्मिन् कस्मिंश्चिदेकस्मिन् प्रकृ-  
त्यन्तरे परिनिष्ठा=पर्यवसानं वक्तव्यम् । अन्यथाऽनवस्थापत्ते । यत्र च  
परिनिष्ठा, सैवास्माकं मूलप्रकृतिरिति= अतः संज्ञामात्रं=विवादास्पदं केव-  
लमिहावयोर्नाममात्रं स्यादित्यर्थः ॥ ६८ ॥

ननु कुत एतत् ? तत्राह—

“ समानः प्रकृतेर्द्वयोः ” ॥ ६९ ॥

यत इति शेषः । यता द्वयोः=वादिप्रतिवादिनोरावयो प्रकृतं=मलका-  
रणस्य समानं=अभ्युपगमस्तुल्य इत्यर्थः ॥ ६९ ॥

नन्वेव प्रकृतिपुरुषादीनामनुमानतः सिद्धौ सुवरोऽयं विवेकप्रत्यय  
शास्त्रश्रवणादव संवेष्टा किं न स्यात् ? तत्राह—

“ अधिकारिन्नेविद्यान्त्र नियमः ” ७० ॥

अधिकारिन्नेविद्यात्=मन्दमध्यमोत्तमभेदेनाधिकारिणा त्रिप्रकारत्वान्नि-  
यमः=शास्त्रश्रवणमात्रेण संवेष्टा दृढविवेकप्रत्ययोदनियमो नेत्यर्थः ॥ ७० ॥

ननु ‘ प्रकृतेर्भहान् ’ इत्येतादिकषष्टितमसूत्रेण प्रकृत्यादीनां कार्य्य  
कारणभाव एव प्रतिपादितो नतु क्रम इति भ्रमसंभवात्किं तत्राद्य कार्य्य  
किञ्च तदनन्तरमिति कथं विज्ञेय ? तत्राह—

“ महदाख्यमाद्यकार्य्यं तन्मनः ” ॥ ७१ ॥

महदाख्यं=महत्तत्त्वनामकमाद्य कार्य्यं=प्रकृतं प्रथमं कार्य्यं विज्ञातव्यम्  
तन्मनः=तदेव च महदाख्यं तत्त्वं मननवृत्तिकत्वान्मनः=मननमत्र निश्चय  
स्तद्वृत्तिव बुद्धिसत्त्वमित्यर्थः ॥ ७१ ॥

“ चरमोऽहङ्कारः ” ॥ ७२ ॥

चरमः=महत्तत्त्वानन्तरस्तत्कार्य्यभेदोऽहङ्कारः=अहवृत्तिकस्तत्त्वविशेष इ-  
त्यर्थः ॥ ७२ ॥

“तत्कार्म्यत्वमुत्तरेषाम्” ॥ ७३ ॥

तत्कार्म्यत्वम्=अहंकारकार्म्यत्वमुत्तरेषाम्=एकादशेन्द्रियपञ्चतन्मात्राणा-  
मित्यर्थः ।

पञ्चतन्मात्रकार्यत्वं भूतानामित्यपि द्रष्टव्यम् ॥ ७३ ॥

नन्वेवं चेत् कार्म्यकारणभावकम्, तदा मकृतिहेतुकं सर्वमिति कथ-  
मुपपद्येत ! तत्राह—

“आद्यहेतुता तद्वारा पारम्पर्येऽप्यणुवत्” ॥ ७४ ॥

पारम्पर्येऽपि=साक्षादहेतुत्वेऽपि तद्वारा=महदादिद्वाराऽऽद्यहेतुता=आ-  
द्यस्य मूलकारणस्य प्रधानस्य हेतुता=सर्वत्र कारणताऽस्त्येव । तत्र निदर्श-  
नमणुवत्=यथा वैनाशिकसमयेऽणूनां=परमाणूनां व्यणुकादिद्वारा सर्वत्र  
सद्भातेषु हेतुतेत्यर्थः ॥ ७४ ॥

ननु मकृतिपुरुषयोरुभयोर्नित्यत्वेन निखिलकार्यपूर्वभावित्वसाम्येऽपि क-  
थं मकृतिरेव जगतः कारणं न पुरुषः ! तत्राह—

“पूर्वभावित्वे द्वयोरेकतरस्य हानेऽन्यतरयोगः” ॥ ७५ ॥

द्वयोः=पुष्पमकृत्योरुभयोः पूर्वभावित्वे=अपिरनुवर्तते निखिलकार्यपूर्वभा-  
वित्वसाम्येऽप्येकतरस्य=द्वयोरेकस्य पुरुषस्य हाने=अपरिणामित्वेन कारण-  
त्वासंभवेऽन्यतरयोगः=अन्यतरस्य पुरुषभिन्नस्य प्रधानस्यैव कारणतायोग  
इत्यर्थः ॥ ७५ ॥

ननु मकृतिव्यतिरिक्तं किञ्चिदेकं परिच्छिन्नं जगतः कारणं कल्प्यतां,  
किं कल्पितया महत्या मकृत्या, तत्राह—

“परिच्छिन्नं न सर्वोपादानम्” ॥ ७६ ॥

परिच्छिन्नं=यदेकदेशे, तत्सर्वोपादानं=यत्किञ्चिदुपादानं भवदपि मह-  
दादिसर्ववस्त्वात्मकजगदुपादानकारणं न=न संभवति । परिच्छिन्नत्वान्मृदा  
दिवदिति शेष इत्यर्थः ॥ ७६ ॥

त्वेव हेत्वन्तरमाह—

“तदुत्पत्तिश्चुतेश्च” ॥ ७७ ॥

पूर्वसूत्रमनुवर्तते ‘तेद्धेदं तर्ह्यव्याकृतमासीत्तन्नामरूपाभ्या-  
मेव व्याक्रियत’ इत्यादिना प्रकृतेः सकाशात्तद्यतिरिक्तस्य सर्वस्य तस्य प-  
रिच्छिन्नस्योत्पत्तिश्रवणाच्च न परिच्छिन्नं सर्वोपादानं संभवतीत्यर्थः ॥ ७७ ॥

नन्वस्तु तर्ह्यभाव एव जगतः कारणमपरिच्छिन्नत्वात्, तत्राह—

“नावस्तुनो वस्तुसिद्धिः ” ॥ ७८ ॥

अवस्तुनः=अभावाद् वस्तुसिद्धिः=वस्तुनः=भावस्य सिद्धिः=उत्पत्तिर्न-  
न संभवतीत्यर्थः ।

कार्यकारणयोः सारूप्यस्यैव लोके दर्शनादिति भावः ॥ ७८ ॥

ननु तत्कार्यं जगदपि शुक्तिरजतादिवदवस्त्वेषाम्नु, तत्राह—

“अबाधाददुष्टकारणजन्यत्वाच्च नावस्तुत्वम्” ॥ ७९ ॥

अबाधात्=शुक्तिरजतादिवद् बाधाभावाददुष्टकारणजन्यत्वाच्च=शंखपीति-  
मादिवद्दुष्टकारणजन्यत्वाभावाच्च नावस्तुत्वम्=जगतोऽवस्तुत्व नेत्यर्थः ॥ ७९ ॥

नन्वेवञ्चेत्तदाऽवस्तुनस्तस्माद् वस्तुभूतमेव जगदुत्पद्यतां, तत्राह—

“भावे तद्योगेन तत्सिद्धिरभावे तदभावात्कुतस्तरा-  
तत्सिद्धिः ” ॥ ८० ॥

भावे=कारणस्य भावरूपत्वे तद्योगेन=तस्य भावरूपकारणस्य सबन्धेन  
तत्सिद्धिः=तस्य भावरूपकार्यस्य सिद्धिः=उत्पत्तिः संभवति । सतोः मबन्धो-  
पपत्तेरिति शेषः । अभावे=कारणस्याभावरूपत्वे पुनस्तदभावात्=तद्यो-  
गासंभवात्कुतस्तरां तत्सिद्धिः=तस्य भावरूपकार्यस्य जगतः सिद्धिः=  
उत्पत्तिः संभवेदित्यर्थः ॥ ८० ॥

नन्वस्तु तर्हि कर्मैव जगतः कारणम् । आवश्यकत्वात्, तत्राह—

“न कर्मण उपादानत्वायोगात् ॥ ८१ ॥

तत्सिद्धिरित्यनुवर्तते । न कर्मणः=अदृष्टान् तत्सिद्धिः=नगदुत्पत्तिः  
संभवति । कुतः ? उपादानत्वायोगात्=कर्मणो निमित्तत्वेऽप्युपादानत्वानौ-  
चित्यादित्यर्थः ॥ ८१ ॥

ननु कर्मणो निमित्तत्वे मोक्षोऽपि तेनैव सेत्स्यति किं परिणामित्वापरि-  
णामित्वरार्थत्वापरार्थत्वादिना पुष्पकृत्योर्विवेकप्रदर्शनेन ? तत्राह—

“नानुश्रविकादपि तत्सिद्धिः साध्यत्वेनावृत्तियोगा-  
दपुरुषार्थत्वम्” ॥ ८२ ॥

कर्मण इत्यनुवर्तते । दृष्टानकर्मणो न तत्सिद्धिरिति किमुवन्ध्यम् ।  
आनुश्रविकादपि=गुरुपाठादनुश्रूयत इत्यनुश्रवः=वेदस्तद्विहितं यागादि-  
कं कर्मानुश्रविकं, तस्मादपि कर्मणो न तत्सिद्धिः=तस्य दुःसात्यन्तनिवृ-  
त्तिलक्षणस्य मोक्षस्य सिद्धिः=निष्पत्तिर्न । कुतः ? यतः साध्यत्वेन=मोक्षस्य  
कर्मसाध्यत्वेनावृत्तियोगात्=‘तद्यथेह कर्मचितो लोकः क्षीयते,  
एवमेवामुत्र पुण्यचितो लोकः क्षीयते’ “क्षीणे पुण्ये  
मर्त्यलोकं विशन्ति” इति पुनरावृत्तिसंबन्धावश्यंभावादपुरुषार्थत्वं=  
पुरुषार्थत्वं न संगच्छत इत्यर्थः ।

पूर्वं कर्मणा बन्धो निराकृतः सम्पति मोक्ष इत्यपीनरुक्त्यम् ॥ ८२ ॥

नन्वेवं पञ्चाग्निविद्यारूपेणोपासनाख्यकर्मणा मोक्षसुखभोगाय ब्रह्मलोकान्  
गतानामपुनरावृत्तिश्रुतिः कथमुपपद्येत, तत्राह—

“तत्र प्राप्तविवेकस्यानावृत्तिश्रुतिः ॥ ८३ ॥

अनावृत्तिश्रुतिः=‘तिष्ठु ब्रह्मलोकेषु पराः परावतो वसन्ति,  
तेषां न पुनरावृत्तिः’ इति श्रुतिस्तत्र=तेषु ब्रह्मलोकेषु प्राप्तविवेकस्य=  
प्राप्तो विवेको येन, तस्य=विषयत्वं पञ्चमस्तद्विषयैव मन्तव्या । नान्यविषये-  
त्यर्थः ॥ ८३ ॥

ननु किन्तर्हि कर्मण फल, तत्राह—

“दुःखादुःखं जलाभिषेकवन्नजाड्यविमोकः ” ॥ ८४ ॥

कर्मण इति पूर्वमूत्रादनुपपद्यते । दृष्टानुश्रविकाट् हि सा बहुलात्कर्मण पुरुषस्याधिकारिणो दुःखाद्दुःखं=दुःखं समनुद्दुःखं=दुःखं स्वधारैवति यावत् फल भवति, न जाड्यविमोकः=जाड्यमविषेकस्तस्यात्यन्तनिवृत्तिविमोकः फल नेति शेषः । तत्रोदाहरणं जलाभिषेकवत्=यथा जाड्यार्तस्य पुरुषस्य जलाभिषेकात्कर्मणोदुःखाद्दुःखं फल भवति न जाड्यविमोक इत्यर्थः ॥ ८४ ॥

ननु काम्यस्य कर्मणो दुःखाद्दुःखं फलमस्तु । निष्कामस्य तु तस्य श्रुतिस्मृतिभ्यां माक्षफलकत्वसिद्धौ तथा फलं कथं स्यात् तत्राह—

“काम्येऽकाम्येऽपि, साध्यत्वाविशेषात्” ॥ ८५ ॥

काम्ये=यथा काम्ये कर्मणि दुःखाद्दुःखं फलम् । तथाऽकाम्येऽपि= निष्कामकर्मण्यपि चाद्वयम् । कुत ? साध्यत्वाविशेषात्=कर्मसाध्यत्वस्योभयत्रापितुल्यत्वादित्यर्थः ।

निष्कामकर्मण फलं हि न साक्षान्माक्षः । तस्य ‘तमेव विदित्वातिमृत्युमेति’ इति श्रुत्या ज्ञानमात्रैरुपलतानिश्रयात् । किन्तु ‘तमेतं ब्राह्मणाविविदिषन्ति यज्ञेन दानेन कर्मणाऽनाशकेन’ इति श्रुतेरन्तःकरणशुद्धिद्वारा माक्षहेतुसत्त्वपुरुषान्पताप्रत्ययः । स च त्रिगुणात्मकमृत्तिसत्त्वकार्प्यतया दुःखमव । न सुखमिति भावः ।

यस्तु निष्कामकर्मणि श्रुतिस्मृत्योः साक्षान्मोक्षसाधनत्वमवादः । स च ग्राममार्गं दर्शयितरि ग्रामं दर्शयतीतिवदौपचारिको न मुरय इति द्रष्टव्यम् ॥ ८५ ॥

नन्वेवं भवता मोक्षाऽपि दुःखमेव स्यात्, साध्यत्वाविशेषात् । तत्राह—

“निजमुक्तस्य बन्धध्वंसमात्रं परं न समानत्वम्” ॥ ८६ ॥

निजमुक्तस्य=निजेन=आत्मीयेनविवेकप्रत्ययेन मुक्तस्य=मुक्तिंभानः पुरुषस्य  
यत्परम्=आत्यन्तिकं बन्धध्वंसमात्रम्=अविवेकनाशेनतत्कृतदुःखयोगलक्षण-  
बन्धस्य निवृत्तिमात्रं तदेव विवेकप्रत्ययस्य फलमिति शेषः । तस्मात्तन् समा-  
नत्वं=तस्य कर्मफलानुत्पत्त्यं नेत्यर्थः ।

अर्थात्तावत्पालक्षणस्यध्वंसस्याविनाशितया पुनर्बन्धासंभवेनादुःखत्वादि-  
तिभावः ॥ ८६ ॥

नन्वस्तु प्रकृतिपुरुषयोर्विवेकप्रत्यय एव साक्षान्मोक्षस्योपायः । तथापि  
प्रमाणोपदेशाभावे तत्सिद्धिः कथं स्यात् ? तत्राह--

“द्वयोरेकतरस्य वाऽप्यसन्निकृष्टार्थपरिच्छित्तिः प्रमा,  
तत्साधकतमं यत् तन्निविधं प्रमाणम्” ॥ ८७ ॥

द्वयोः=बुद्धिपुरुषयोरुभयोरेकतरस्यवापि=तयोरेकस्य बुद्धिसत्त्वस्यैव वा  
पुरुषस्यैव वा येयमसन्निकृष्टार्थपरिच्छित्तिः=असन्निकृष्टस्य=प्रमातव्यारोहोऽत्र  
सन्निकर्षः । तद्रहितस्य=पूर्वमनधिगतस्येति यावत् । अर्थस्य=सामान्यविशे-  
षात्मने घटपटादिभेदभिन्नस्य विषयनातस्य परिच्छित्तिः=स्वनिष्ठतयावधारणं,  
सा प्रमा=प्रमितिः=यथार्थानुभूतिः=फलमिति यावत् । तत्साधकतमंयत्=  
तस्याःफलरूपप्रमाया यदतिशयेन साधकम्=असाधारणकारणमिति यावत् ।  
तत्प्रमाणं=प्रमाणसामान्यम् । तच्चास्माकं सांख्यानानां मत्पक्षानुमानशब्दभेदात्  
त्रिविधं=त्रिप्रकारमित्यर्थः ।

तत्र यदि प्रमारूपं फलं बुद्धिनिष्ठमिष्यते। तदा प्रमात्रीबुद्धिः, तदुपाहितः पुरुषः  
साक्षी, घटोऽयं पटोऽयमित्याद्याकारा बुद्धिवृत्तिः प्रमा, चक्षुरादयः प्रमाणम् ।  
यदा ॥ पुरुषनिष्ठं तदिष्यते, तदा बुद्धौ प्रतिबिम्बितः पुरुषः प्रमाता ।  
शास्त्रे तन्निष्ठस्यैव पुरुषनिष्ठत्वव्यपदेशात् । ॥ एव बिम्बलक्षणः साक्षी ।  
घटमहं जानामि, पटमहं जानामीत्याद्याकारः परैरनुव्यवसायनाम्ना परिभा-  
षितस्तत्तद्विषयोपरक्तबुद्धिवृत्तिविषयो बोधः प्रमा । घटोऽयं पटोऽयमित्या-

दिवुद्धिवृत्तिः प्रमाण मुख्यम् । चक्षुरादिकुं तु गौणम् । यदा तूभयानिष्ठ  
तदा यथायथं तदुभयमिति विवेकः ।

इदमत्र बोध्यम् । यद्यप्यत्राचार्यैः प्रमाविकल्पः सूत्रितः । तथापि  
पौरुषेयबोध एव फलं प्रमेति मुख्यः सिद्धान्तः । पुरुषार्थ करणानां प्रवृत्ते  
वैक्ष्यमाणत्वात् । तत्र पौरुषेयबोधोऽपि न पुरुषस्य काचन वृत्तिः, न वा  
बुद्धिवृत्तिजन्यः कश्चन धर्मः, परिणामित्वप्रज्ञात् । किन्तु बुद्धौ प्रतिबिम्ब  
तस्तत्तदर्थकारण्या बुद्धिवृत्त्या तदाकारतामापद्यमानस्तदुभयावभासकश्चेतनः  
पुरुष एवेति वाचस्पतिमिश्राः । तत्तद्विषयोपरक्तबुद्धिवृत्तिमतिविबोधिता  
केवला चित्तिरेवेति भाष्यकृतः । पौरुषेय इत्याधाराधेयभावश्चोभयत्रापि  
समारोपित एव न मुख्य इति ॥ ८७ ॥

ननु त्रिविधं प्रमाणमिति नोपपद्यते । प्रमाणाधिक्यस्यापि सिद्धत्वात् ।  
तत्राह—

“तत्सिद्धौ सर्वसिद्धेर्नाधिक्यसिद्धिः” ॥ ८८ ॥

तत्सिद्धो=तस्य त्रिविधप्रमाणस्य सर्वार्थसाधकत्वसिद्धौ सर्वसिद्धेः=सर्वेषां  
प्रतिवादिभिरभ्युपगतानामुपमानादीनामपि तेष्वेवान्तर्भावसिद्धेर्नाधिक्यसि-  
द्धिः=प्रमाणाधिक्यस्य सिद्धिर्न भवतीत्यर्थः ।

अन्तर्भावस्तु साख्यतत्त्वकौमुद्यां विस्पष्टः ॥ ८८ ॥

ननु प्रत्यक्षप्रमाणस्य किं लक्षणं ? तत्राह—

“यत्सम्बद्धं सत्तदाकारोल्लेखि विज्ञानं तत्प्रत्यक्षम्” ॥ ८९ ॥

सम्बद्धं सत्=इन्द्रियसन्निकर्षद्वारा विषयसम्बद्धं भवत् तदाकारोल्लेखि=  
विषयाकारधारि यत्=पटोऽयं पटोऽयमित्येवमादियद्विज्ञानं=बुद्धिवृत्त्यात्मकं  
ज्ञानं तत्प्रत्यक्षं=प्रत्यक्षप्रमाणमित्यर्थः ॥ ८९ ॥

ननु योगिप्रत्यक्षेऽव्याप्तिः । तत्प्रत्यक्षस्यातीतानागतव्यवहितनिमग्नव-  
स्तुविषयत्वेन विषयेन्द्रियसन्निकर्षद्वारा संबद्धवस्त्वाकारत्वाभावात्, तत्राह—

“योगिनामवाह्यप्रत्यक्षत्वान्न दोषः” ॥ ९० ॥

योगिना=योगजधर्मवता पुरुषाणामवाह्यप्रत्यक्षत्वाद्=न विद्यते बाह्य=बाह्ये



न्द्रियप्रयोज्यं=विषयेन्द्रियसन्निकर्षप्रयोज्यमिति यावत् प्रत्यक्षं येषां, ते तथा, तेषां भावस्तत्त्वं, तस्मात्=इन्द्रियसन्निकर्षप्रयोज्यवाह्याविषयप्रत्यक्षत्वान्न दोषः=तत्प्रत्यक्षेऽप्यामिलक्षणे दोषो नेत्यर्थः । -

इन्द्रियसन्निकर्षप्रयोज्यवाह्याविषयप्रत्यक्षस्यैवात्र लक्ष्यत्वेन योगिप्रत्यक्षस्यालक्ष्यत्वादिति भावः ॥ ९० ॥

अथवा भवतु तदपि लक्ष्यमेवेत्याह-

“ लीनवस्तुलब्धातिशयसंबन्धाद्वाऽदोषः ” ॥ ९१ ॥

लीनवस्तुषु=अतोतानागतव्यवहितविप्रकृष्टवस्तुविषयेषु लब्धातिशयसंबन्धाद्वा=योगमभावेन लब्धोऽतिशयो येन योगीन्द्रियेण तत्संबन्धस्य सद्भावाद्वाऽदोषः=उक्ताप्यामिलक्षणे दोषो नेत्यर्थः ॥ ९१ ॥

नन्वस्मदीश्वरप्रत्यक्षेऽप्यामिः । तस्य अन्यत्वेऽपीन्द्रियसन्निकर्षप्रयोज्यत्वाभ्युपगमादिति जैनमाशङ्क्यनिराचष्टे-

“ ईश्वरासिद्धेः ” ॥ ९२ ॥

अदोष इत्यनुवर्तते । यस्येश्वरस्य भवता प्रत्यक्षमुदाह्रियते । तस्यैवासिद्धेरदोषः=उक्ताप्यामिलक्षणे दोषो नेत्यर्थः ॥ ९२ ॥

ननु कस्मान्न तत्सिद्धिः ? तत्राह-

“ मुक्तबद्धयोरन्यतराभावात् तत्सिद्धिः ” ॥ ९३ ॥

साधितोऽपीश्वरः पुरुषविशेष एव वक्तव्यः । ॥ च मुक्तबद्धयोरन्यतरः स्यात् । तस्य च मुक्तबद्धयोरन्यतरस्येश्वरत्वासंभवात् तत्सिद्धिरित्यर्थः ॥ ९३ ॥

ननु कस्मादसंभवः ? तत्राह-

“ उभयथाप्यसत्करत्वम् ” ॥ ९४ ॥

यत्न इति शेषः । यतो मुक्तो वा स्यादवद्धो वा स्यादुभयथापि=प्रकारद्वयेनापि तस्यासत्करत्वं=सतः=विद्यमानस्यास्य अगतः करत्वम्=उत्पादकत्वं न संभवतीत्यर्थः । मुक्तस्य प्रयोजनाभावाद् बद्धस्य च सामर्थ्याभावाद् उत्पादकत्वासंभवः । तदसम्भवे च तदसम्भव इति भावः ॥ ९४ ॥

ननु जगज्जन्मानभ्युपगमादेवमीश्वरोमासैत्सति, अस्मदागमविहिततत्त्व  
शंशोपासान्यथानुपपत्त्या सेत्स्यति, तत्राह—

“मुक्तात्मनः प्रशंसोपासासिद्धस्य वा” ॥ ९५ ॥

चार्थोवाकारः । मुक्तात्मनः=भवदागमेषु तु मुक्तिं प्राप्तस्य जीवात्मनः  
प्रशंसा=निर्दुःखत्वादि साम्यादीश्वररूपतयास्तुतिः, सिद्धस्य वा=तपःप्रभावा-  
त्सिद्धिं तस्य जीवविशेषस्य चोपासा=मोक्षमाणानाहितार्थमुपास्तिर्विद्यते,  
न भगवतो विश्वभर्तुरीश्वरस्येत्यर्थः ॥ नहि भवदागमास्तावज्जगतापति  
मीश्वरं प्रशंसन्ति, तदुपासनञ्च विदधति, येन तदन्यथानुपपत्त्या कश्चिदीश्वरः  
सिध्येत् । अपिच मुक्तात्मनः प्रशंसा सिद्धस्य चोपासां विदधन्ते । तत्रच  
मुक्तात्मनोऽसङ्गत्वेन ज्ञानासम्भवात्, सिद्धस्य च शरीरित्वेन तज्ज्ञानस्ये  
न्द्रियसामिकर्षमयोज्यत्वावश्यभावात्तत्प्राप्त्यक्षेऽव्याप्तिरक्षणः कश्चिद्वापःसम्भ-  
वतीति भावः ॥ ९५ ॥

ननु तत्रापि सांख्यस्य नित्यशुद्धबुद्धमुक्तस्वरूपत्वेनेश्वरस्य प्रकृतिपुरु-  
षाधिष्ठातृत्वं नोपपद्यते, तत्राह—

“तत्सन्निधानादधिष्ठानृत्वं मणिवत्” ॥ ९६ ॥

सांख्यानामस्माकन्तु तत्सन्निधानात्=प्रकृतिपुरुषाभ्यां सान्निधानतत्सन्नि-  
धानं, तस्माद्भगवत्. परमेश्वरस्याधिष्ठातृत्वं=प्रकृतिपुरुषनियन्तृत्वं=नगद्वचना-  
यैप्रकृतिपुरुषैरेकत्वमुपपद्यते. मणिवत्=यथाऽयस्कांतमणेः क्षत्यनिष्कर्ष-  
णाय सन्निधिमात्रेण लोहमेरेकत्वमित्यर्थः ॥ यद्यपि क्लेशकर्मविपाकाद्यैरपरा-  
ष्टत्वात् नित्यशुद्धबुद्धमुक्तस्वरूपः परमात्मा, तथापि स ज्ञानक्रियाशक्तिकोऽप्य-  
भ्युपगम्यते, ज्ञानक्रियाशक्तिश्च तस्य सर्वथा साम्यातिशयविनिर्मुक्ता न जातु  
ज्ञानान्तरेण क्रियान्तरेण केनचिदतिशय्यते । अतोऽस्य सन्निधिमात्रेण प्रकृ-  
तिपुरुषाधिष्ठातृत्वमपि नानुपपन्नं भवति । सन्निधानश्चात्रेश्वरस्य प्रकृतिपुरुषा-  
भ्यां साक्षात्सम्बन्धविशेषः, सच न संयोगो नापि समवायोऽपिच स्वस्वामि-  
भावः । प्रकृतिपुरुषयोस्तत्रस्वत्वात्, ईश्वरस्य च स्वामित्वात् । सचापि बाह्या

नामिव नागन्तुकः किन्तु सदातन एव मन्यते, अतएव च स सदैवेश्वरः सदैव मुक्त इति वैदिकानामचलोद्धान्तः । अतस्तस्य नित्यशुद्धबुद्ध-  
मुक्तस्वरूपत्वेऽपि निखिलशक्तिसम्पन्नत्वात् प्रकृतिपुरुषाधिष्ठातृत्वे न कश्चिदो-  
षइति भावः ॥ ९६ ॥

ननु चेतनत्वाविशेषाज्जीवानामिवेश्वरस्यापि सङ्कल्पादिदोरैवाधिष्ठातृत्वं  
किं न स्यात् ? कृतं सन्निधिमात्रेण, तत्राह—

“ विशेषकार्म्येष्वपि जीवानाम् ” ॥ ९७ ॥

भित्तकमोऽपिः । तत्सन्निधानादधिष्ठातृत्वमित्यनुवर्तते । जीवानामपि=  
बुद्धिमतिविम्बिताहङ्कारविशिष्टचेतनानामपि विशेषकार्म्येषु=भाहारविहारादि  
लक्षणेषु कार्म्यभेदेषु तत्सन्निधानात्=बुद्धिसन्निधिमात्राद्बुद्ध्याधिष्ठातृत्वं न  
सङ्कल्पादिनेत्यर्थः ॥ ९७ ॥

ननु सन्निधिमात्रेण वेदीश्वरस्याधिष्ठातृत्वं, न सङ्कल्पादिना, तदा सर्गा-  
रम्भे जीवानां वेदवाक्यार्थोपदेशः कथं स्यात् ? तत्राह—

“ सिद्धरूपबोद्धृत्वाद्वाक्यार्थोपदेशः ” ॥ ९८ ॥

सिद्धरूपबोद्धृत्वात्=सिद्धं=निखिलशक्तिसम्पन्नं रूपं=स्वरूपं यस्य, स  
सिद्धरूपः=परमात्मा, तस्य बोद्धृत्वात्=सन्निधिमात्रेण बोधकत्वात्, बोधोद्धानं,  
तत्प्रदातृत्वादितियावद् वाक्यार्थोपदेशः=अभ्यादिमहर्षिद्वारा वेदवाक्यार्था-  
नुशासनं सम्भवतीत्यर्थः ॥ ९८ ॥

ननु पुरुषमात्रस्य चेतसन्निधिमात्रेणाधिष्ठातृत्वं गौणं, तदा सङ्कल्पा  
दिद्वारकं मुख्यं कस्य ? तत्राह—

“ अन्तः करणस्य तदुज्ज्वलितत्वाल्लोहवद-  
धिष्ठातृत्वम् ” ॥ ९९ ॥

लोहवत्=यथा स्वसन्निहितेन ज्वलनशक्तिवद्विना लोहपिण्डस्योज्ज्वलितत्वं  
भवति, तथाऽन्तःकरणस्य=बुद्धिसत्त्वस्य तदुज्ज्वलितत्वात्=तेन स्वसन्निहिते

चेतनशक्तिपुरुषेणोज्ज्वलितत्वात्=चेतनायमानत्वादाधिष्ठातृत्वं=संकल्पाद्याश्र-  
यत्वसंभवात्तद्वारकं मुख्यमाधिष्ठातृत्वं=नियन्तृत्वमित्यर्थः ॥ ९९ ॥

एवं विस्तरेण मत्पक्षं लक्षितम् । कमप्राप्तमनुमानं लक्षयति ।

“प्रतिबन्धदृशः प्रतिबद्धज्ञानमनुमानम्” ॥ १०० ॥

प्रतिबन्धदृशः=प्रतिबन्धो व्याप्तिस्तादिशिष्टो हेतुरत्र लक्ष्यते । तं पक्षधर्म-  
तया पश्यतीति प्रतिबन्धदृक् । तस्य=व्याप्तिविशिष्टपक्षधर्मताज्ञानवतः सिषा-  
धयिषोर्नावस्य यत्प्रतिबद्धज्ञानं=प्रतिबद्धस्य=निरूपकत्वेन प्रतिबन्धाश्रयस्य  
साधनीयधर्मस्य ज्ञानं=पक्षनिष्ठतया आयमानं बुद्धिवृत्त्यात्मकं ज्ञानं, तद-  
नुमानम्=अनुमानप्रमाणमित्यर्थः ।

अत्र फलमनुमितिः पौरुषेयो बोध इति पूर्ववत् ॥ १०० ॥

शब्दं लक्षयति-

“आप्तोपदेशः शब्दः ” ॥ १०१ ॥

आप्तोपदेशः=उपदिश्यतेऽनेनेत्युपदेशः=वाक्यम् । अर्थाव्यभिचारित्वमा-  
प्तिस्तया वर्तत इत्याप्तः । आप्तश्चासावुपदेशश्चेत्याप्तोपदेशः=वेदवाक्यम् ।  
तज्जनितं बुद्धिवृत्त्यात्मकं वाक्यार्थज्ञानं शब्दः=शब्दप्रमाणमित्यर्थः ।

अत्रापि फलं पौरुषेयो बोधः शब्दी ममेति पूर्ववद्द्रष्टव्यम् ॥ १०१ ॥

यद्यथाऽयं प्रमाणोपदेशस्तत्त्वयमाह-

“उभयसिद्धिः प्रमाणात्तदुपदेशः ” ॥ १०२ ॥

यतोऽत इति पूरणीयम् । यत उभयसिद्धिः=उभयोः प्रकृतिपुरुषयोः  
सिद्धिः=मियो विवेकेन ज्ञप्तिः प्रमाणात्=उक्तलक्षणात्प्रमाणादेव भवति ।  
अतस्तदुपदेशः=प्रमाणानुशासनमित्यर्थः ॥ १०२ ॥

ननु कप्रमाणानां मध्ये कस्मात्प्रमाणात्तदुभयसिद्धिर्भवति ? तत्राह-

“सामान्यतो दृष्टादुभयसिद्धिः ” ॥ १०३ ॥

पूर्ववच्छेषवत्सामान्यतो दृष्टञ्चेति त्रिविधमनुमानम् । अन्वयमात्रव्याप्तिकं  
- पूर्ववत् । व्यतिरेकमात्रव्याप्तिकं शेषवत् । सामान्यतो दृष्टान्वयव्यतिरेकव्या-

प्रिकं सामान्यतोदृष्टम् । तत्रोभयसिद्धिः=प्रकृतिपुरुषोभयसिद्धिः सामान्यतो-  
दृष्टाव=सामान्यतो दृष्टसंज्ञकादनुमानादित्यर्थः ॥ १०३ ॥

नन्विष्टानिष्टविषयः प्रमाणजनितो बोधः पौरुषेयो न संगच्छते । तस्य  
बुद्धिवृत्त्यात्मकत्वेन पुरुषनिष्ठत्वाभावात्, तत्राह—

“चिदवसानो भोगः” ॥ १०४ ॥

भोगः=इष्टानिष्टविषयानुभवलक्षणो भोगश्चिदवसानः=चित्ति=पुरुषेऽवसा-  
नं=पर्यवसानं यस्य स तथेत्यर्थः ।

यद्यपि विषयानुभवलक्षणो भोगो बुद्धिवृत्त्यात्मकः, तथापि नासौ बुद्धौ-  
पर्यवस्यति । तस्या जडत्वेन भोक्तृशक्तिहीनत्वात् । पुरुषस्त्वकर्तापि  
चेतनत्वान्न भोक्तृशक्तिहीनः । तस्मात्तस्य तत्तद्विषयोपरकबुद्धिवृत्तिप्रतिबि-  
म्बिते पुरुषे पर्यवसानमिति भावः ॥ १०४ ॥

ननु चिदवसानो भोग इत्युक्तम् । लोके कर्तुरेव क्रियाफलोपभोगदर्श-  
नात्, तत्राह—

“अकर्तुरपि फलोपभोगोऽग्राद्यवत्” ॥ १०५ ॥

अकर्तुरपि=कर्माकर्तुरपि पुरुषस्य स्वामिनः फलोपभोगः=बुद्धिकर्तृक-  
क्रियाफलोपभोग उपपद्यते । अग्राद्यवत्=दिगादित्वाद्यवत् । यथाऽन्यकृताद्वा-  
देरुपभोगस्तत्स्वामिनो नृपतेरित्यर्थः । अदनीयमाद्य, तच्च तदन्नञ्च=अन्नाद्यं  
तद्वदिति माधवाचार्यः ॥ १०५ ॥

नन्वेवं ‘शास्त्रकलं प्रयोक्तारि’ इति शास्त्रं व्याकुप्येत, तत्राह—

“अविवेकाद्वा तत्सिद्धेः कर्तुः फलावगमः” ॥ १०६ ॥

स्वाभिमतपक्षान्तरसूचनार्थं वा शब्दः । अविवेकाद्वा=प्रकृतिपुरुषयो-  
र्विवेकग्रहाभावाद्वा तत्सिद्धेः=कर्तृभूताया बुद्धेरुपरागात्पुरुषस्य कर्तृत्वसिद्धेः  
कर्तुः=कर्तुरेव फलावगमः=क्रियाफलोपभोगो नान्यस्येत्यर्थः ॥ १०६ ॥

नन्वेवं भोक्तृत्वं तस्य वास्तवं प्रसक्तं, तथाचानिर्माक्षप्रसङ्गस्तत्राह—  
 “नोभयश्च तत्त्वारूप्याने” ॥ १०७ ॥

तत्त्वारूप्याने=प्रकृतिपुरुषयोःस्वरूपं तत्त्वं, तस्यारूप्याने=साक्षात्कारे जाते  
 नोभयश्च=कर्तृत्वभोक्तृत्वोभयमपि नावतिष्ठते इत्यर्थः ।

कर्तृत्वस्येव तत्समकक्षभोक्तृत्वस्याप्यौपाधिकत्वाभ्युपगमादितिभावः १०७ ॥  
 ननु यत्प्रत्यक्षेण नोपलभ्यते तत्रास्त्येव, कुतः ? सामान्यतो दृष्टान्तदुभय-  
 णिद्धिः, तत्राह—

“विषयोऽविषयोऽप्यतिदूरादेर्हानोपादाना-  
 भ्यामिन्द्रियस्य” ॥ १०८ ॥

चोऽनुवृत्तिः पूर्वसूत्रात् । भिन्नक्रमोऽपि । हानं=घातः । उपादानं=विमो-  
 हकरविषयान्तरोपादानं=मनोऽनवस्थानमिति यावत् । न प्रत्यक्षेणानुपलब्धे-  
 रर्थस्याभावः साधयितुं शक्यते । यतोऽतिदूरादेः भावप्रधानो निर्देशः ।  
 अतिदूरत्वादेर्दोषात् । आदिपदेन ‘अतिसामीप्यसौक्ष्म्यवधानाभिभवस-  
 मानाभिहाराणां सङ्ग्रहः’ । हानोपादानाभ्यामिन्द्रियस्य=चक्षुरादीन्द्रियस्य  
 घातानवस्थानाभ्याश्च विषयोऽपि=प्रत्यक्षस्य विषयोऽप्यविषयो भवती-  
 त्यर्थः ॥ १०८ ॥

ननु कस्मात्पुनरेतेषु दोषेषु प्रकृतिपुरुषयोः प्रत्यक्षेणानुपलब्धिस्तत्राह—  
 “सौक्ष्म्यात्तदनुपलब्धिः” ॥ १०९ ॥

सौक्ष्म्यात्=निरवयवद्रव्यत्वं सौक्ष्म्यं, तस्मात्तदनुपलब्धिः=तयोः प्रकृ-  
 तिपुरुषयोरनुपलब्धिः=प्रत्यक्षत्वाभाव इत्यर्थः ॥ १०९ ॥

नन्वभावादेव तदनुपलब्धिः किं न स्यात्कृतं तत्र सौक्ष्म्यकल्पनया  
 तत्राह—

“कार्प्यदर्शनात्तदुपलब्धेः” ॥ ११० ॥

कार्प्यदर्शनात्=महदादिभूतान्तकार्प्यस्य दर्शनात् । तत्कारणतया तद्दो-

कृतयो च तदुपलब्धेः=तयोः प्रकृतिपुरुषयोरनुमितेर्नाभाव इत्यर्थः ॥ ११० ॥

ननु कार्यदर्शनात्कारणमात्रं गम्यते न प्रकृतिरिति शङ्कते ।

“वादिविप्रतिपत्तेस्तदसिद्धिरिति चेत् ॥ १११ ॥

वादिविप्रतिपत्तेः=वादिनां=जगत्कारणतया शून्यब्रह्मपरमाणुवदनशीला-  
नां सौगतादिति चार्वाकाणां विप्रतिपत्तेः=कारणगोचरविरुद्धप्रतिपत्तेस्तदसि-  
द्धिः=तस्याः प्रकृतेर्न सिद्धिरिति चेदित्यर्थः ॥ १११ ॥

अभ्युपेत्य पारेहरति ।

“तथाप्येकतरदृष्ट्याऽन्यतरसिद्धेर्नापलापः” ॥ ११२ ॥

तथापि=प्रकृतौ वादिनां विप्रतिपत्तावप्येकतरदृष्ट्या=कार्यकारणयोरे-  
कस्य कार्यस्य दृष्ट्या=दर्शनेनान्यतरसिद्धेः=तयोरन्यस्य नित्यकारणस्य  
सिद्धेः=अनुमितेर्नापलापः=न तदपन्धवः संभवतीत्यर्थः ॥ ११२ ॥

ननु न कारणमपलप्यते । किन्तु प्रकृतिस्तत्राह-

“त्रिविधविरोधापत्तेश्च” ॥ ११३ ॥

नापलाप इत्यनुवर्तते । ‘अंजामेकाम्’ इत्येकः श्रुतिविरोधः ।  
‘प्रकृतेः क्रियमाणानि गुणैः कर्माणि सर्वशः’ इति स्मृतिवि-  
रोधो द्वितीयः । यादृशं कार्यं तादृशं कारणम् । कार्यश्च त्रिगुणात्मकम् ।  
तस्मात्तत्कारणमपि तथेति न्यायविरोधस्तृतीय इत्येतस्य त्रिविधविरो-  
धस्यापत्तेः=प्राप्तेश्च नापलापः=न कारणभूतायाः प्रकृतेरपलापः संभवतीत्यर्थः ।

त्रिविधो गुणः सत्त्वरजस्तमांसि, तद्विरोधः=तच्छून्यं जगद्भवेत्, न  
चैवं दृश्यत इत्यनिच्छः ॥ ११३ ॥

ननु तदा हि कार्याधारतया नित्या प्रकृतिः सिध्येत्, चेदुत्पत्तेः प्राक्  
कार्यं सद्भवेत् । न चोत्पत्तेः प्रागस्ति कार्यं सत् । असदुत्पादाभ्युगमात्, तत्राह--

“नासदुत्पादो नृशृङ्गवत्” ॥ ११४ ॥

नासदुत्पादः=कारणव्यापारात्मागततः कार्यस्य कारणव्यापारेणोत्पादो न संभवति, नृशृङ्गवत्=यथाऽसतो नृशृङ्गस्य कारणव्यापारेणोत्पादो नेत्यर्थः ॥ ११४ ॥

ननु कस्मान्न संभवति ? तत्राह—

“उपादाननियमात्” ॥ ११५ ॥

उपादानस्य=उपादानकारणस्य नियमात्=घटं प्रति मृद इव ज्ञान प्रति विद इव प्रतिकार्य नियमादित्यर्थः ।

चेदसदुत्पद्येत तदा प्रतिकारण कार्यमात्रासत्त्वतौत्यात्तन्नियमो न स्यादिति भावः ॥ ११५ ॥

किञ्च ।

“सर्वत्र सर्वदा सर्वासंभवात्” ॥ ११६ ॥

नासदुत्पाद इत्यनुवर्तते । सर्वत्र=सर्वस्मिन् कारणे सर्वदा=सर्वस्मिन् काले सर्वासंभवात्=सर्वस्य कार्यस्योत्पादामभवान्नासदुत्पादः संभवतीत्यर्थः ।

असदुत्पादे चासत्त्वाविशेषात्सर्वत्र सर्वदा सर्व संभवेदिति भावः ॥ ११६ ॥

किञ्च ।

“शक्तस्य शक्यकरणात्” ॥ ११७ ॥

नासदुत्पाद इत्यनुवर्तते । शक्तस्य=कारणेकार्यनिगतावस्थाऽत्र शक्तिः । तदाश्रयस्य कारणस्य, शक्यकरणात्=शक्यस्य=तादृक्शक्तिविषयस्य कार्यस्य करणात्=उत्पादनात्मासदुत्पाद इत्यर्थः ।

असतः कार्यस्य कारणशक्तिविषयत्वायोगादिति भावः ॥ ११७ ॥

किञ्च ।

“कारणभावाच्च ॥ ११८ ॥

नासदुत्पाद इत्यनुवर्तते । कार्यस्येति शेषः । तत्साधकमर्बहेतुसमुच्चये चः । कारणभावाच्च=भावोऽत्रात्मा । कारणस्य भावो भावो यस्य, तत्तथा । तस्माच्च=कारणात्मकत्वाच्च कार्यस्य नासदुत्पाद इत्यर्थः ।



कार्थ्यं हि कारणात्मकं दृष्टम् । यथा मृत्कार्थ्यं पट्यादि मृदात्मकम् । तन्तुकार्थ्यं वा पट्यादि तन्त्रात्मकम् । कारणञ्च दण्डादिकारणव्यापारात्मा-  
यसदिति तदात्मकं कार्थ्यमपि तदा मदेन, नामत् । सदग्नौरेखायोगादिनि-  
भावः ।

कार्थ्यस्य कारणात्मना भेदाभावेऽपि कार्यात्मना कारणादेद् इति  
भेदाभेदाभ्युत्पत्त्याकार्थ्यकारणभावोपपत्तिरित्यपि द्रष्टव्यम् ॥ ११८ ॥

शङ्कते ।

“न भावे भावयोगश्चेत्” ॥ ११९ ॥

ननु भावे=कारणव्यापारात्मागपि विद्यमाने भावात्मके कार्थ्यं भावयो-  
गमेत्=कारणव्यापारेणोत्पत्तिसंबन्धमेतदा कार्थ्यस्योत्पादानुत्पादावस्थायां  
विशेषाभावात्तद्विबन्धनौ तद्विषयो व्यवहाराव्यवहारी न=न स्याता-  
मित्यर्थः ॥ ११९ ॥

परिहरति ।

“नाऽभिव्यक्तिनिबन्धनौ व्यवहाराव्यवहारौ” ॥ १२० ॥

न=सांख्यानमस्माकं कार्थ्यस्योत्पादानुत्पादनिबन्धनौ तद्विषयो  
तदुत्पत्तिव्यवहाराव्यवहारौ न, किं त्वभिव्यक्तिनिबन्धनौ=तदभिव्यक्तयन-  
भिव्यक्तिनिमित्तकौ व्यवहाराव्यवहारौ=कारणव्यापारेण कार्थ्याभिव्यक्तौ तदु-  
त्पत्तिव्यवहारस्तदनभिव्यक्तौ च तदुत्पत्तिव्यवहाराभाव इत्यर्थः ।

अभिव्यक्तिश्चात्र कार्थ्यस्य वर्तमानावस्थैव । तेन कारणव्यापारात्माकृ-  
तस्यावस्थान्तरेण सत्त्वेऽपि न कश्चिदोष इति निशेयम् ॥ १२० ॥

नन्वेवं कार्थ्यस्यानादिभावमोर्नाशो न स्यात्, तत्राह—

“नाशः कारणलयः” ॥ १२१ ॥

सत्कार्थ्यवादिना नः कार्थ्यस्य नाशो न घञसः, किन्तु नाशः कारण-  
लयः=निमित्तयोगादतीतावस्थां प्राप्तस्य तस्य कारणेऽविभागेन संश्लेष  
इत्यर्थः ॥ १२१ ॥

ननु तथाप्यसुत्पादमिषा कार्य्याभिव्यक्तेरप्यभिव्यक्तिरेव वक्तव्या ।  
तस्याश्च पुनरभिव्यक्तिरन्येत्यनवस्थादोषस्तत्राह—

“पारम्पर्यतोऽन्वेषणा बीजाङ्कुरवत् ” ॥ १२२ ॥

अदोष इत्यग्रिमसूत्रादनुकूप्यते । पारम्पर्यतः = अनागतावस्थस्य कार्य्य-  
स्य कारणव्यापारेणाभिव्यक्तिः तस्या पुनरभिव्यक्तिस्तस्या पुनरिति परम्प-  
राभावतोऽन्वेषणा = अभिव्यक्तेर्गवेषणा । बीजाङ्कुरवत् = बीजादङ्कुरोऽङ्कुराद्बी-  
जमिति बीजाङ्कुरयोः पारम्पर्यतोऽन्वेषणावन्मन्तव्या । न ततो विलक्षणे-  
त्यदोषः = सामानिकत्वादनवस्थालक्षणो दोषो नेत्यर्थः ॥ १२२ ॥

ननु कार्य्याभिव्यक्तेः कथञ्चित् सामानिकत्वेऽपि तदभिव्यक्तिपरपराया-  
स्तथात्वाभावाद् बीजाङ्कुरवदित्यनुपपन्नं, तत्राह—

“ उत्पत्तिवद्वाऽदोषः ” ॥ १२३ ॥

समाधानान्तरपरा वा । यथा भवतामसत्कार्य्यवादिना कार्य्योत्पत्ते-  
रत्यन्तिरनवस्थाभिषा कार्य्योत्पत्तिरूपैव । न ततोऽतिरिक्ता । तथाऽस्माक  
सत्कार्य्यवादिना साख्यानामपि कार्य्याभिव्यक्तेरभिव्यक्तिः कार्य्याभिव्यक्तिरू-  
पैव । न ततो व्यतिरिक्ता । तेनोत्पत्तिवत् = भवद्भ्युपगतकार्य्योत्पत्तिवददोषः =  
अस्मद्भ्युपगतकार्य्याभिव्यक्तावप्यनवस्थादोषो नेत्यर्थः ॥ १२३ ॥

नन भवतूत्पत्तेः सावकार्य्यं सत् । सिध्यतु च तदाधारतया नित्या  
ममृतिः । तथापि कार्य्यमेतत्कारणञ्चेतदिति विवेकज्ञानं कथं स्यादुभयोरै-  
क्यादित्यागत्य तदुपयुक्तं साधर्म्यविधर्म्यप्रकरणमारभमाणं पूर्वन्तावन्मह-  
दादिभूतान्तन्यत्तस्य कार्य्यस्य साधर्म्यमाह—

“ हेतुमदनित्यमव्यापि सक्रियमनेकमाश्रितं  
लिङ्गम् ” ॥ १२४ ॥

यल्लिङ्गं = लीनमर्थं गमयति, लयं वा गच्छतीति लिङ्गं = महदादिभूतान्त  
कार्य्यजातं व्यक्तम् । तद् हेतुमत् = हेतुः कारणं, तं विद्यते यस्य, तत्तथा =  
कारणवत् । अनित्यम् = अशुभं = नाशशीलमिति यावत् । अव्यापि = सर्वं परि-

णामिनं व्याप्तुं शीलं यस्य न । तत् । साक्ष्यं=परिस्पन्दः क्रिया तत्साहे-  
तम् । अनेकं=नाना । आश्रितं=साधारमित्यर्थः ।

यल्लिङ्गं तद्वेतुमत्त्वादिधर्मकमिति भावः ॥ १२४ ॥

ननु हेतुमत्त्वादिकं साधर्म्यं महदादिकार्य्यस्य निरूप्यमाणं न सङ्गच्छते ।  
हेतुभूतायाः प्रकृतेस्ततोऽतिरेकेणासिद्धेस्तत्राह-

“ आश्रस्यादभेदतो वा गुणसामान्यादेस्तत्सिद्धिः  
प्रधानव्यपदेशाद्वा ” ॥ १२५ ॥

प्रमाणभेदमदर्शनार्थं वा द्वयम् । लिङ्गस्यान्वयव्यतिरेकशालित्वमाश्र-  
स्यम् । मुसदुःखमोहलक्षणः साधारणो गुणो गुणसामान्यम् । आदिना  
परिणामशीलत्वसंग्रहः । तदभेदः कार्य्यमात्रेऽन्वयः । तथान-‘विमतं  
कार्य्यं सुसदुःखमोहलक्षकप्रकृतिपूर्वकम् । तदन्वितत्वात् । यद्येनान्वीयते,  
तत्तत्प्रकृतिपूर्वकम् । यथा मृदन्वितं घटादि मृत्प्रकृतिपूर्वकं, तथानेदम् ।  
तस्मात्तथा’ इत्येवमाश्रयात्=अन्वयव्यतिरेकशालिनो गुणसामान्यादेरभेदतो  
वा=मुसदुःखमोहादिसाधारणगुणान्वयलक्षणलिङ्गतो वा, प्रधानव्यपदेशाद्वा=  
प्रधीयते=लीयते कार्य्यनातमस्मिन्निति प्रधानशब्देन शाले व्यवहाराद्वा  
तत्सिद्धिः=कार्य्यतिरेकेण प्रकृतिसिद्धिरित्यर्थः ॥ १२५ ॥

कार्य्यमात्रस्य व्यक्तस्य साधर्म्यमुक्त्वा कार्य्यकारणयोर्व्यक्ताव्यक्तयो-  
रुभयोः साधर्म्यमाह-

“ त्रिगुणाचेतनत्वादिद्वयोः ” ॥ १२६ ॥

आदिशब्देनाविवेकित्वविषयत्वसमानत्वप्रसवधर्मित्वानां सङ्ग्रहः । त्रि-  
गुणत्वं=त्रीणि सत्त्वरजस्तमांसि गुणाः कारणतया स्वरूपतया च संति  
ययोस्ते तथा, तयोर्भावस्तत्त्वं=गुणत्रयवत्वम् । अचेतनत्वं=चेतनभिन्नत्वम् ।  
अविवेकित्वं=संभूयकारित्वम् । विषयत्वं=ग्राह्यत्वम् । समानत्वं=सर्वपुरु-  
षसाधारणत्वम् । प्रसवधर्मित्वं=सरूपावरूपपरिणामशालित्वम् । द्वयोः=  
कार्य्यकारणयोर्व्यक्ताव्यक्तयोः साधर्म्यमित्यर्थः ॥ १२६ ॥

ननु गुणानामपि मिथः साधर्म्यं वैधर्म्यञ्च वक्तव्यम् । अन्यथा तेषां त्रित्वानुपपत्तेरित्याशंस्य पूर्वं वैधर्म्यमाह—

“प्रोक्त्यप्रोक्तिविषादाद्यैर्गुणानामन्योऽन्यं  
वैधर्म्यम्” ॥ १२७ ॥

प्रीतिः=सुखम् । अप्रीतिः=दुःखम् । विषादः=मोहस्तदाद्यैः=तदादि-  
भिरमाधारणैर्धर्मैर्गुणानां=सत्त्वरजस्तमसामन्योऽन्यं=परस्परं वैधर्म्यं=विरु-  
द्धधर्मत्वमित्यर्थः ।

तत्र मसादलाघवाभिष्वङ्गप्रीतिरिति तत्तत्क्षया सन्तोषार्जवमार्दवडीश्रद्धाक्षमा-  
नुकम्पा ज्ञानादिरूपनानाभेद सत्त्वम् । दुःखशोकद्वेषद्रोहमत्सरनिन्दा परा-  
भवादिरूपनानाभेद रजः । मोहभयविमलम्भ नास्तिभयकौटिल्यकार्पण्याज्ञा-  
नादिरूपनानाभेद तम इति विवेकः ॥ १२७ ॥

वैधर्म्यं मदङ्ग्यं साधर्म्यं वैधर्म्यं द्वे मदङ्ग्ययति ।

“लघ्वादिधर्मैः साधर्म्यं वैधर्म्यञ्च गुणानाम्” ॥ १२८ ॥

गुणानां=सत्त्वरजस्तमसां लघ्वादिधर्मैः=भावप्रधानो निर्देशः । लघुत्व-  
चलत्वगुरुत्वपुरुषार्थत्वान्योऽन्याभिभववृत्तित्वादिभिर्धर्मैः साधर्म्यं वैधर्म्यञ्च=  
पुरुषार्थत्वादिभिः साधर्म्यं, लघुत्वादिभिश्च वैधर्म्यमित्यर्थः ॥ १२८ ॥

ननु महदादेर्निरूप्यमाणं हेतुमत्त्वादिकं साधर्म्यं न सम्भवति । तस्य  
कार्प्यत्वासिद्धेस्तत्राह—

“रभयान्यत्वात्कार्यत्वं महदादेर्घटादिवत्” ॥ १२९ ॥

महदादेरुभयान्यत्वात्=प्रकृतिपुरुषोभयभिन्नत्वात्कार्प्यत्वम्=जन्यत्वमनुमे-  
यम् । तत्रोदाहरणं घटादिवत्=यथा घटादेः प्रकृतिपुरुषान्यत्वात्कार्प्य-  
त्वमित्यर्थः ।

तदुभयान्यत्वञ्च भोग्यत्वाद्बिनाशित्वादिति बोध्यम् ॥ १२९ ॥

हेत्वन्तरमाह—

“परिमाणात्” ॥ १३० ॥

कार्प्यत्वं महदादंष्ट्यादिवदित्यनुवर्तने । परिमाणात्=परिमितत्वात्=  
परिच्छिन्नत्वान्महदादंष्ट्यादिवत्कार्प्यत्वमित्यर्थः ॥ १३० ॥

तृतीयं हेतुमाह—

“ समन्वयात् ” ॥ १३१ ॥

कारणानुमानां कार्प्यं समानरूपतयाऽन्वयः समन्वयः । तस्माद्विज्ञान्म-  
हदादेः कार्प्यत्वमित्यर्थः ॥ १३१ ॥

चतुर्थं हेतुमाह—

“ शक्तितश्चेति ” ॥ १३२ ॥

इतिशब्दः कार्प्यत्वसाधकहेतूनां समाप्तिमाह । शक्तिशब्द=सातिशयश-  
क्तिमत्त्वाच्च महदादेः कार्प्यत्वं पद्यादिवदित्यर्थः ।

शक्तिशब्द=करणतश्चेत्यर्थः । पुरुषस्य यत्करणं, तत्कार्प्यं चक्षुरादिव-  
दिति भावः । इतिभाष्यम् ॥ १३२ ॥

ननु मासु तस्य कार्प्यत्वं को दोषस्तत्राह—

“ तद्धाने प्रकृतिः पुरुषो वा ” ॥ १३३ ॥

तद्धाने=कार्प्यत्वाभावे प्रकृतिः पुरुषो वा=महदादिकं प्रकृतिर्वा स्यात्पु-  
रुषो वा स्यादित्यर्थः ।

तयोरैवाकार्प्यत्वात् । तच्च नेष्टं भोग्यत्वादिनाशित्वादिति भावः ॥ १३३ ॥

नन्वकार्प्यं सदपि तदुभयभिन्नमेव किञ्चित्सेत्स्यति । तत्राह—

“ तयोरन्यत्वे तुच्छत्वम् ” ॥ १३४ ॥

तयोः=पञ्चम्येयं पृष्ठी । प्रकृतिपुरुषाभ्यामन्यत्वे=भिन्नत्वे तुच्छत्वं=शश-  
श्चन्द्रादिवत् तुच्छत्वमेव स्यादित्यर्थः ।

तद्विनाकार्प्यस्य तुच्छत्वदर्शनादिति भावः ॥ १३४ ॥

तदेवं महदादेः कार्प्यत्वं प्रसाध्य तेन कारणानुमानेऽनुक्तं विशेषमाह—

“ कार्प्यात्कारणानुमानं तत्साहित्यात् ” ॥ १३५ ॥

कार्प्यात्=महत्तत्त्वादेः कारणानुमानं=प्रकृतेरनुमानं तत्साहित्यात्=

कार्यसाहित्य कारणे वैशिष्ट्य तस्माद्भवति । नतु ताटस्थ्यादित्यर्थः ।

कार्यकारणयोरभेदाभ्युपगमादिति भावः ॥ १३५ ॥

यादृश कारण तदाह—

“ अव्यक्तं त्रिगुणाल्लिङ्गात् ” ॥ १३६ ॥

त्रिगुणाद्=त्रिगुणात्मकादलिङ्गाद्=महदादेर्व्यक्तात्कारण प्रकृतेरव्यक्त=सूक्ष्मतरमित्यर्थः ॥ १३६ ॥

नन्वव्यक्त चेत्तर्हि नास्त्यव । तत्राह—

“ तत्कार्यतस्तत्सिद्धेर्नापलापः ” ॥ १३७ ॥

तत्कार्यत=तस्य कारणस्य प्रकृतेर्दत्तकार्य महत्तत्त्वादिकम् । तस्मात्तत्सिद्धे=तस्य कारणस्य प्रकृतेरनुमितर्नापलाप=न तदपह्नवः संभवतीत्यर्थः ॥ १३७ ॥

नन्वेव जगतः कारण प्रकृति साध्यताम् । तत्कार्यापलब्धे । पुरुषसाधनन्तु कथं स्यात् ? तत्राह—

“ सामान्येन विवादाभावाद्धर्मवन्न साधनम् ” ॥ १३८ ॥

विशेषतः पुरुषे विवादेऽपि सामान्येन=सामान्यतो विवादाभावान् साधन=तस्य प्रकृतिवत्साधनं नापेक्षितम् । धर्मवत्=यथा धर्म विशेषतो विवादेऽपि सामान्यतो विवादाभावात्तत्साधनानपेक्षेत्यर्थः ॥ १३८ ॥

ननु सामान्यतः सिद्धेऽपि पुरुषे शरीरादिप्रकृत्यन्तेषु तत्त्वेषु कोऽसा पुरुष किंस्वरूपश्चेति जिज्ञासा न निवर्तते विशेषतो निरूपणाभावादित्याशङ्क्य तस्य विशेषतो निरूपणार्थं पूर्वं तादृशदिव्यतिरिक्तत्वं प्रतिजानीते ।

“ शरीरादिव्यतिरिक्तः पुमान् ” ॥ १३९ ॥

आदिशब्दः प्रकृत्यन्ततत्त्वमात्रपरः । शरीरादिव्यतिरिक्तः=शरीरादिभ्यो भिन्नः पुमान्=पुरुष इत्यर्थः ॥ १३९ ॥

प्रतिज्ञाया हेतुमाह—

“ सहतपरार्थत्वात् ” ॥ १४० ॥

‘ सहेतपरार्थत्वात्पुरुषस्य ’ इति पूर्वमुक्तोऽपि हेतुः प्रसंगादिह पुनरुक्त इत्यदोषः । हेतुवर्गसंकलनार्थं पुनरुक्तिरिति भाष्यम् । शरीरादि प्रकृत्यन्तं सहेतम् । तत्साध्यौ भोगापवर्गौ परार्थौ । तच्छालित्वादित्यर्थः ॥ १४० ॥

द्वितीयहेतुमाह—

“ त्रिगुणादिविपर्ययात् ” ॥ १४१ ॥

आदिपदमचेतनत्वादिसंग्रहार्थम् । प्रकृतितत्कार्यं त्रिगुणमचेतनमविधेकि । तद्वैपरीत्यादित्यर्थः ॥ १४१ ॥

तृतीयहेतुमाह—

“ अधिष्ठाताच्चेति ” ॥ १४२ ॥

पुरुषातिरिक्तत्वसाधकहेतुपरिसमाप्तिपरमितिपदम् । अधिष्ठातृत्वाच्चेत्यर्थः । यथा रथस्याधिष्ठाता पुरुषस्तद्व्यतिरिक्तः । तथा शरीराद्यधिष्ठाता पुरुषोऽपि तदधिष्ठेयेभ्यः शरीरादिप्रकृत्यन्तेभ्यस्तत्त्वेभ्यो व्यतिरिक्तो मनसि धर्तव्यः । जडस्याधिष्ठातृत्वायोगादिति भावः ।

इदमत्र बोध्यम् । यद्यपीश्वरः प्रकृतेराधिष्ठाता । न जीवः । तथापि तस्य तदधिष्ठातृत्वेकिर्भोक्तृत्वाददृष्टाभिप्रायेण वा । बुद्धिसत्त्वाधिष्ठातृत्वात्कार्यकारणयोस्तेभ्योऽभिप्रायेण वा द्रष्टव्या । तेन न कश्चिदोष इति ॥ १४२ ॥

ननु हेतुस्त्विति । मास्तु साध्यमित्याशंस्य दाभ्यामनुकूलं तर्कमाह—

“ भोक्तृभावात् ” ॥ १४३ ॥

शरीरादिव्यतिरिक्तः पुमानित्यनुवर्तते । पुमान् शरीरादिव्यतिरिक्तो भोक्तृत्वादित्यर्थः ।

चेच्छरीरादिव्यतिरिक्तो न भवेत् । किन्तु । तदन्यतम एव स्यात्, तदा भोक्तापि न स्यात् । अत एव चेतनोऽपि न स्यात् । शरीरादेर्जडत्वेन भोक्तृत्वासंभवादिति भावः ।

एतेन साध्याभावे प्रथमाद्वितीयहेतु अपि न स्यातामित्यनिष्टमापादितं वेदितव्यम् ॥ १४३ ॥

द्वितीयं तर्कमाह—

“ केवल्यार्थं प्रवृत्तेश्च ” ॥ १४४ ॥

अधिष्ठानाभावः केवल्य=मोक्ष इति यावत् । तदर्थं प्रवर्तनाच्चेत्यर्थः ।  
चेत्पुमान् शरीरादिव्यतिरिक्तो न भवेत् । किन्तु तदन्यतम एव  
स्यात् । तदा केवल्यार्थं न प्रवर्तेत । चेतनस्यैवाधिष्ठानं कुर्वतः परिश्रान्त-  
चित्तस्य केवलीभावाय प्रवृत्तिदर्शनात् । शरीरादेश्च तदयोगेन केवल्यास-  
भवादिति भावः ।

एतेन साध्याभावे तृतीयहेतुरपि न स्यादित्यनिष्टमापादितं द्रष्ट-  
व्यम् ॥ १४४ ॥

ननु तथापि किंस्वरूपं पुंस्त्वस्तत्राह—

“ जडप्रकाशायोगात्मकाशः ” ॥ १४५ ॥

शरीरादिव्यतिरिक्तः पुमानिति सम्बध्यते । स च प्रकाशः=अमाकृत-  
प्रकाशात्मकः=ज्ञानस्वरूप इति यावत् । कुतः ? जडप्रकाशायोगात्=माकृत  
प्रकाशो जडप्रकाशः । तस्यात्मत्यायोगादित्यर्थः ।

एतेन बुद्धिसत्त्वमात्मेति मतं निराकृतं वेदितव्यम् ॥ १४५ ॥

ननु प्रकाशस्वरूपत्वेऽपि तेजोबद्धर्मधर्मिभावः किञ्च स्यात्, तत्राह—

“ निर्गुणत्वाच्च चिद्धर्मा ” ॥ १४६ ॥

निर्गुणत्वात्=गुणानाश्रयत्वाच्च चिद्धर्मा=ज्ञानधर्मा पुमानित्यर्थः ॥ १४६ ॥

नन्वहमुपलभे जानाम्यहमिति धर्मधर्मिभावस्य प्रत्यक्षत्वाच्चिद्धर्मा पुमान्  
किञ्च भवेत्, तत्राह—

“ श्रुत्या सिद्धस्य नापलापस्तत्प्रत्यक्षबाधात् ” ॥ १४७ ॥

श्रुत्या=‘असद्गोह्यं पुरुषः’ इत्यादि श्रुत्या सिद्धस्य=सिद्धिं



गतस्य निर्गुणत्वस्य नापन्नाप. = नापद्वयः संभवति । तत्प्रत्यक्षबाधात् = तत्प्रत्यक्षस्य गौरोहमिति प्रत्यक्षवच्छ्रुत्यैव बाधनादित्यर्थः ॥ १४७ ॥

ननु युक्तिप्रधानमेतच्छास्त्रं न श्रुतिप्रधानम् । तेन पुरुषस्य भकाशरूपत्वाभावे को दोषः तत्राह—

“ सुप्तस्याद्यसाक्षित्वम् ” ॥ १४८ ॥

आदिपदार्थः स्वप्नः । भकाशरूपत्वाभावे पुरुषस्य सुप्तस्यादिसाक्षित्वं न स्यादित्यर्थः ॥ १४८ ॥

तदेवं पुरुषस्य भकाशरूपत्वमुपपाद्य बहुत्वमुपपादयति ।

“ अन्मादिव्यवस्थातः पुरुषबहुत्वम् ” ॥ १४९ ॥

जन्मादिव्यवस्थातः = कश्चिन्नातः कश्चिन्मृतः कश्चिद्बद्धः कश्चिन्मुक्त इत्यादिव्यवस्थाऽन्यथानुपपत्तितः पुरुषबहुत्वं = नानापुरुष इत्यर्थः ॥ १४९ ॥

ननु पुरुषैक्येऽप्युपाधिभेदाज्जन्मादिव्यवस्था संभवति । तत्राह—

“ उपाधिभेदेऽप्येकस्य नानायोग आकाशस्येव घटादिभिः ” ॥ १५० ॥

आकाशस्येव घटादिभिः = यथैकस्यैवाकाशस्य नानोपाधिभूतैर्घटादिभिर्योगस्तथैकस्येव पुरुषस्य नानायोगः = नानाभूतैरुपाधिभिः संबन्धो वक्तव्यः । तथा चोपाधिभेदेऽपि = तत्तदुपाधिनानात्वेऽप्युपधेयभेदाभावाच्च जन्मादिव्यवस्था संभव इत्यर्थः ॥ १५० ॥

ननु स्वतन्त्रेतन्यस्यैक्येऽपि तत्तदुपाधिनिश्चितस्य तस्य भेदाद्यवस्थासेत्स्यति तत्राह—

“ उपाधिर्भिद्यते न तु तद्वान् ” ॥ १५१ ॥

तत्राप्युपाधिर्भिद्यते = उपाधिरेव नाना । ननु तद्वान् = नैवोपाधिमान् विशिष्ट इत्यर्थः ।

विशिष्टस्य वस्तुतो भेदाभ्युपगमे तु नानात्मवाद एवाभ्युपगतः स्यादिति भावः ॥ १५१ ॥

किञ्च ।

“ एवमेकत्वेन परिवर्तमानस्य न विरुद्ध-  
धर्माध्यासः ” ॥ १५२ ॥

अपिरनुवर्तते । एवं=यथा जन्मादिव्यवस्थाऽनुपपत्तिरेवमेकत्वेन= सर्वोपाधिष्वेकरूपत्वेन परिवर्तमानस्य=सर्वतो विद्यमानस्य पुरुषस्य युगप-  
द्विरुद्धधर्माध्यासोऽपि=विरुद्धानां सुखदुःखादिधर्माणां मुख्यहं दुःख्यहं-  
मित्यादिरूपसम्बन्धोऽपि न=नोपपद्यत इत्यर्थः ॥ १५२ ॥

ननु सुखदुःखादयोऽपि तत्तदुपाधिधर्मा एवाभ्युपगम्यन्ते । तेन तेषां  
पुरुषे समारोपादेककालावच्छेदेनापि व्यवस्था सेत्स्यति, तत्राह-

“अन्यधर्मत्वेऽपि नारोपात् तत्सिद्धिरेकत्वात्” ॥ १५३ ॥

अन्यधर्मत्वेऽपि=सुखदुःखादीनां तत्तदुपाधिधर्मत्वेऽप्यारोपात्=पुरुषे  
समारोपात्तत्सिद्धिः=सुखदुःखादिव्यवस्थासिद्धिर्न=न संभवति । कुतः ?  
एकत्वात्=आरोपाधिष्ठानस्य पुरुषस्यैकत्वादित्यर्थः ॥ १५३ ॥

नन्वेवं तर्हि पुरुषनानात्वेऽद्वैतश्रुतिविरोधस्तत्राह-

“ नानाद्वैतश्रुतिविरोधो जातिपरत्वात् ” ॥ १५४ ॥

नानाद्वैतश्रुतिविरोधः=नानात्मवादिनामस्माकमात्मैक्यमतिपादिकाभिः श्रु-  
तिभिर्विरोधो न । कुतः ? जातिपरत्वात्=तासां चित्त्वेन पुरुषैकरूपत्वमति-  
पादनपरत्वादित्यर्थः ॥ १५४ ॥

ननु यथा पुरुषैकत्वं तन्नानात्वमत्यक्षेण विरोधात्परित्यज्यते, तथा पुरुषै-  
करूपत्वमपि तन्नानारूपत्वमत्यक्षेण विरोधात् परित्यक्तव्यम्, तत्राह-

“ विदितबन्धकारणस्य दृष्ट्याऽतद्रूपम् ” ॥ १५५ ॥

विदितबन्धकारणस्य=विदितं=लब्धवृत्तिकं बन्धकारणं=अविवेकलक्षणं  
मिथ्याज्ञानं यस्य, तस्याज्ञापुरुषस्य दृष्ट्याऽतद्रूपं=श्रुतिमतिपादितं चित्त्वेन  
पुरुषैकरूपं नेत्यर्थः ।

## (५०) सांख्यदर्शनसूत्रवृत्तौ ।

ज्ञातपन्थसारण्य दृष्ट्या तद्वपं=भुक्तिर्नित्यादिनं अमित्यनि-  
रुद्धः ॥ १५५ ॥

ननु पुण्यैकरूपत्वं चेत् स्यादुपलभ्येत । नोपलभ्यते । तस्मात्प्राप्तयेव,  
तत्राह—

“नान्धदृष्ट्या ननुप्यतामनुपलंभः” ॥ १५६ ॥

अन्धदृष्टा=अन्धानां=विज्ञानशुःशून्यानां दृष्ट्याऽनुपलंभेऽपि न ननुप्य-  
तां=निराकृतशुभामाप्स्याणां दृष्ट्याऽनुपलंभः=पुण्यैकरूपत्वानुपलंभ इत्यर्थः ।

तथा च नाद्वैतभुक्तिरित्येव इति भावः ॥ १५६ ॥

फिञ्ज ।

“यामदेवादिमुक्तो नाद्वैतम्” ॥ १५७ ॥

आदिना भरनादेः संग्रहः । यामदेवादिमुक्तो ज्ञानः । तद्विरिना यद्वर्गी-  
वाभावाप्युपलभ्यन्ते । तस्मात्प्राप्तयेव=नार्तिमार्गमित्यर्थः ।

येदेक एवात्मा भवेत्, तदा यामदेवादिमुक्तो सर्वमुक्तिरिति यद्वर्गीतो  
न ननुपलभ्येत । विद्यते तत्रादुपलभ्यन्तस्मात्प्राप्तयेव इति भावः ॥ १५७ ॥

ननु यामदेवादिषु न मुक्तिर्ज्ञाना, तत्राह—

“अनादायद्यथावदभावाद्भविष्यदप्येवम्” ॥ १५८ ॥

अनादी=अनादिकालकेसंसारेऽद्यथावत्=अद्यपर्यन्तमभावात्=मुक्तेरना-  
यमानत्वाद् भविष्यदपि=भविष्यत्कालके, संसारेऽप्येवं=न यस्य विन्मु-  
क्तिर्भविष्यतीत्यर्थः ॥ १५८ ॥

ननु नानात्मवादेऽपि मुक्तेरवश्यंभावात् क्रमेण सर्वमुक्तो संसारस्यात्य-  
न्तोच्छेदः प्रसज्यते, तत्राह—

“इदानीमिव सर्वत्र नात्यन्तोच्छेदः” ॥ १५९ ॥

इदानीमिव=यथेदानीमीश्वरनियमात् केचिन्मुक्ताः केचिद्वदा वर्तन्ते,

तथा सर्वत्र=भूतभविष्यतोरपि कालयोरवर्तन्त । वर्त्स्यन्ते च । तस्मान्नात्य-  
न्तोच्छेदः=संसारस्यात्यन्तोच्छेदो न कदापि शङ्कनीय इत्यर्थः ॥ १५९ ॥

ननु मकृतिपुरुषव्यतिरिक्तः कोऽयमीश्वरः । यस्य नियमवशात्संसारचक्रं  
सततमनुवर्तते, तत्राह—

“ व्यावृत्तोभयरूपः ” ॥ १६० ॥

व्यावृत्तं=भिन्नं=विलक्षणमितियावदुभयस्मात्=प्रकृतेः पुरुषाच्च रूपं=  
स्वरूपं यन्म, स तथा=नित्य क्लेशकर्मविपाकाशयैरपरामृष्टः पुरुषविशेष  
इत्यर्थः ॥ १६० ॥

ननु मकृतिविलक्षणत्वेऽपि पुरुषविलक्षणत्वमस्य कथमनुजानीमः ?  
तत्राह—

“ साक्षात्संबन्धात्साक्षित्वम् ” ॥ १६१ ॥

यत इति शेषः । यस्मात् साक्षात्संबन्धात्=प्रकृतेः पुरुषाणाञ्चेश्वरा-  
त्मीयतया तादात्म्यलक्षणः संबन्धः साक्षात्सम्बन्धः । स्वस्वामिभावलक्षणः  
शरीरशरीरिभावलक्षणः संबन्धोऽप्ययमेव परिभाष्यते । तस्मादस्य भगवतो  
जगदधिपतेः साक्षित्वं=विश्वसाक्षित्वं=साक्षात्सर्वदृष्टृत्वमित्यर्थः ।

तथा चाह भगवान् मन्त्रः । ऋ० अष्ट० २ अ० ३ वर्ग १७ मं २० ।

द्वा, सुपर्णा, सयुजा, सखाया, समानं वृक्षं परि-

पस्वजाते । तयो रन्यः पिपलं स्वाद्वत्यन-

श्रन्नन्यो अभिचाकशीति ॥ इति ॥

पुरुषस्तावदात्मोपाधिभूतबुद्धिसत्त्वस्य तद्धर्माणाञ्च केषाञ्चित्साक्षी  
भवन्नपि न विश्वस्य साक्षी । तेन तद्विलक्षणः श्रीपतिरीश्वर इति  
भावः ॥ १६१ ॥

अन्यं विशेषमाह—

“ नित्यमुक्तत्वम् ” ॥ १६२ ॥

यत इति शेषः । यस्मादस्य भगवतो नित्यमुक्तत्वं=नित्यं मुक्तिभास्त्व-  
मित्यर्थः ।

पुरुषस्य बन्धकोटिरुपावर्तते, भगवतो जगदीश्वरस्य तु न साऽभूत्  
भवति न भविष्यतीति महदेकक्षण्यमिति भावः ॥ १६२ ॥

ननु कस्मादस्य नित्यमुक्तत्वमभ्युपेयते ? तत्राह—

“औदासीन्यञ्चेति” ॥ १६३ ॥

इति हेत्वर्थं । पर्याप्तकामत्वादिधर्मान्तरसमुच्चयार्थम् । यस्मादस्य  
जगदधिपतेरौदासीन्यं=नित्यं माध्यस्थ्यं=पक्षपातरहित्यमित्यर्थः ॥ १६३ ॥

नन्वाहमौदासीन्यमस्तीति श्रूयमाणं जगत्कर्तृत्वं तस्य कथमुपपद्येत,  
कथञ्च तदा कर्त्री प्रकृतिरिति सांख्यदिण्डिमोऽपि सङ्गच्छेत ? तत्राह—

“उपरागात्कर्तृत्वं चित्सांनिध्यात्,  
चित्सांनिध्यात्” ॥ १६४ ॥

अध्यायपरिसमाप्तिमुच्यते वीक्षा । यथायोग्यमन्वयः । उपरागात्=  
प्रकृतिसन्निधानादस्य कर्तृत्वं=प्रयोजककर्तृत्वम् । प्रकृतेषु चित्सांनिध्यात्=  
ईश्वरचित् । तत्सन्निधानान्मुख्यं कर्त्रीत्वमित्यर्थः ।

तत्र प्रयोजककर्तृत्वं निमित्तत्वम् । मुख्यकर्तृत्वमुपादानत्वमिति विवेकः १६४

अथात्यन्तपुरुषार्थो बन्धोऽनुप्रकृतिस्तथा ॥

सविस्तरं पुमान्निशः प्रथमेऽस्मिन्निरूपितः ॥ १ ॥

इति श्रीमत्परमहंसपरिव्राजकाचार्य्योदासीनवर्त्या-  
त्मारामभगवत्पादशिष्यहरेप्रसादकृतायां सांख्य-  
सूत्रवृत्तौ प्रथमो विषयाध्यायः ॥ १ ॥

## अथ द्वितीयोऽध्यायः ।

ननु प्रकृतेः प्रयोजनाभावान्मुख्यं जगतः कर्त्रात्वं न संभवति, तत्राह—

“विमुक्तमोक्षार्थं स्वार्थं वा प्रधानस्य ॥ १ ॥

कर्तृत्वमिति प्रथमाऽध्यायशेषसूत्रादनुवर्तते । विमुक्तमोक्षार्थं=विवेकेन मुक्तो विमुक्तः=पुरुषः, तस्य मोक्षार्थं=मुक्त्यै स्वार्थं वा=भोगापवर्गप्रदातृत्व-  
लक्षणस्वाधिकारसमाप्त्यै वा प्रधानस्य=प्रकृतेः कर्तृत्वं=नगत्स्रष्ट्रीत्वमित्यर्थः ।

यद्यपि मोक्षवद्भोगोऽपि सृष्टेः प्रयोजनं, तथापि प्रधानत्वान्मोक्ष एव  
सूत्रित इति ध्येयम् ॥ १ ॥

ननु विमुक्तमोक्षार्थञ्चेत्प्रकृतेः स्रष्ट्रीत्वं, तर्हि सकृत्सृष्ट्यैव मोक्षसंभवे  
कृतमसकृत्सृष्ट्या, तत्राह—

“विरक्तस्य तत्सिद्धेः” ॥ २ ॥

विरक्तस्य=विवेकप्रत्ययोत्पन्नपरवैराग्यस्य तत्सिद्धेः=मोक्षोत्पत्तेर्न सकृ-  
त्सृष्ट्या निर्वाह इत्यर्थः ॥ २ ॥

ननु सकृत्सृष्ट्यैव श्रवणमात्राद्वैराग्यं सेत्स्यति, तत्राह—

“न श्रवणमात्रात् तत्सिद्धिरनादिवासनाया  
बलवत्त्वात्” ॥ ३ ॥

अनादिवासनायाः=वैराग्यप्रतिबन्धकीभूताया अनादिसंसारवासनाया बल-  
वत्त्वात्=प्रबलत्वान्न श्रवणमात्रात्=बहुनन्मकृतपुण्यसञ्चयलभ्यात्सत्त्वपुरुषा-  
भ्यताश्रवणमात्रात्तत्सिद्धिः=तस्य वैराग्यस्य सिद्धिरित्यर्थः ॥ ३ ॥

असकृत्सृष्टौ युक्त्यन्तरमाह—

“बहुभृत्यवद्वा प्रत्येकम्” ॥ ४ ॥

वा=अथवा प्रत्येकं बहुभृत्यवत्=ययैकैकं सद्गृहस्यं प्रति स्त्रीपुत्रादिभेदेन  
बहवो भृत्याः=भर्तव्याः सन्ति, तथा प्रकृतेरपि बहवः पुरुषा विमोचनीयाः  
सन्तीत्यर्थः ।

तथा च सकृत्सृष्ट्या कियत्पुरुषमोक्षेऽपि पुरुषान्तरमोक्षार्थं पुनः पुनः  
सृष्टिरिति भावः ॥ ४ ॥

ननु “तस्माद्वा एतस्मादात्मन आकाशः संभूत  
इत्यादिना परमेश्वरस्यापि स्रष्टृत्वश्रवणात्कथं प्रकृतिरेव स्रष्टा, तत्राह—  
“प्रकृतिवास्तवे च पुरुषस्याध्याससिद्धिः” ॥ ५ ॥  
चोऽप्यर्थः पुरुषस्याग्रे योग्यः । प्रकृतिवास्तवे=प्रकृतेर्मुख्ये स्रष्टृत्वे  
सिद्धे पुरुषस्य च=पुरुषेश्वरस्याप्यध्याससिद्धिः=अध्यासः प्रकृत्युपरागस्त-  
स्मात् स्रष्टृत्वसिद्धिरस्तीत्यर्थः ।

तेन युक्ता श्रुतिवागिति भावः ॥ ५ ॥

ननु प्रकृतेर्मुख्यं स्रष्टृत्वमेवासिद्धं, तत्राह—

“कार्प्यतस्तत्सिद्धेः” ॥ ६ ॥

कार्प्यतः=महदादिभूतान्तकार्प्यतो लिङ्गात् तत्सिद्धेः=मुख्यवृत्तिव्यवस्थेः  
तत्सिद्धेरित्यर्थः ॥ ६ ॥

ननु प्रकृतेर्मुख्ये स्रष्टृत्वे सिद्धे तत्प्रवृत्तिनिवृत्तिनियमो न स्यात्, तत्राह—

“चेतनोद्देशान्नियमः कण्टकमोक्षवत्” ॥ ७ ॥

चेतनोद्देशात्=नगदधिपतिरीश्वरोऽत्र चेतनः ‘चेतनध्वेतनानाम्’  
इति श्रुतेस्तस्योद्देशः=अभिलाषस्तस्मान्नियमः=स्वार्थ परार्थ वा प्रकृतिप्रवृ-  
त्तिनिवृत्तिनियमः, कण्टकमोक्षवत्=सूच्यग्रभागः कण्टकस्तस्य यथा राजा  
भिलाषाददण्डघेषु मोक्षस्य, दण्डघेषु च मयोगस्य, नियम इत्यर्थः ॥ ७ ॥

ननु यस्याभिलाषमात्रात्प्रकृतेः प्रवृत्तिनिवृत्तिनियमस्तस्य साक्षात्प्रवृत्तं  
किं न स्यात्, किमन्ययोगकल्पनया ? तत्राह—

“अन्ययोगेऽपि तत्सिद्धिर्नाञ्जस्येनायोदाहवत्” ॥ ८ ॥

अपिरवधारणे । अन्ययोगेऽपि=प्रकृतियोगे सत्येव तत्सिद्धिः=पुरुषेश्वर-  
स्य स्रष्टृत्वसिद्धिर्भवति नाञ्जस्येन=न साक्षात् । अयोदाहवत्=अयसो दाहक-  
त्ववादित्यर्थः ।

प्रकृतियोगाभावे कस्येश्वरः स्यात्? जीवानामिति चेत्, तदागतस्तद्धो-  
गापवर्गप्रदान्याः प्रकृतेरपि सनातनो योग इति भावः ॥ ८ ॥

ननु केयं सृष्टिर्नाम ? तत्राह—

“रागविरागयोर्योगः सृष्टिः” ॥ ९ ॥

रागविरागयोः=रजनात्मकत्वादागः प्रकृतिः, नित्यमुदासीनत्वाद् विगत  
रागो जगदीश्वरः । तयोर्योगः=संबन्धः सृष्टिः=सृष्टिहेतुत्वात्सृष्टिरित्यर्थः ।

योगः सनातन इत्यसकृदुक्तं तेन सृष्टिरपि सनातनीति धोष्यम् ।

रागविरागयोरिति निमित्तसप्तमी, सांसारिकविषयेषु स्नेहो रागस्तद-  
भावो विरागः । तत्र रागनिमित्ता सृष्टिर्विरागनिमित्तो योगः=मोक्ष इति  
भाष्यकृतः ॥ ९ ॥

ननु सा केन क्रमेण भवति ? तत्राह—

“महदादि क्रमेण पञ्चभूतानाम् ॥ १० ॥

सृष्टिरित्यनुवर्तते । महदादिक्रमेण=प्रकृतेर्महान् महतोऽहङ्कारोऽ  
हङ्कारात्पञ्चतन्मात्राणि पञ्चतन्मात्रेभ्यः पञ्चभूतानीतिमहदादिक्रमेण पञ्च-  
भूतानां=क्षितिनलज्योतिरनिलविहायसां सृष्टिरित्यर्थः ।

यद्यप्येतस्मादात्मन आकाशः सभूत इत्यादिश्रुतावादावेव पञ्चभू-  
तानां सृष्टिः श्रूयते, तथापि महदादिक्रमेणैव तत्सृष्टिरिष्टेति भाष्यम् ॥ १० ॥

ननु प्रकृतिसृष्टितो महदादिसृष्टौ को विशेषः ? तत्राह—

“आत्मार्थत्वात्सृष्टेर्नष्टात्मात्मार्थ आरम्भः ॥ ११ ॥

सृष्टेः=महदादिसृष्टेरात्मार्थत्वाद्=आत्मा पुरुषस्तदर्थत्वात्त्रैषां=महदादी-  
नामात्मार्थः=प्रकृतिवत्त्वार्थ आरम्भः=सृष्टिरित्यर्थः ।

प्रकृतिकर्त्राका सृष्टिः परार्थो स्वार्थो च । महादादिकर्तृका तु केवलं  
परार्थेति विशेषः ॥ ११ ॥

ननु सर्वव्यवहारसिद्धौ दिक्कालौ कुतो न गणिता, तत्राह—

“दिक्कालावाकाशादिभ्यः” ॥ १२ ॥

आदिपदेनोपाधीनां सङ्ग्रहः । तेनाकाशस्यैकत्वेऽप्युपाधिसंबन्धाद्



नन्विन्द्रियाणामाहङ्कारिकत्वं नोपपद्यते 'अग्निं वागप्येति । वातं प्राणश्चक्षुरादित्यम्' इत्यादिश्रुत्या तेषामग्न्यादिषु भूतेषु लयश्रवणावकारणे हि कार्यस्य लयो भवति, तत्राह—

“देवतालयश्रुतिर्नारम्भकस्य” ॥ २१ ॥

देवतालयश्रुतिः=देवतासु=दिव्यगुणकेष्वग्न्यादिष्विन्द्रियाणां लयमतिपादिका श्रुतिर्नारम्भकस्य=आरम्भककारणस्यावेदिका भावितुमर्हति । कुतः? अनारम्भकेऽपि भूतले जलविन्दोरकार्प्यस्य लयदर्शनादित्यर्थः ॥ २१ ॥ नन्वेवन्तर्हि तानि नित्यानि सन्तु, तत्राह—

“तदुत्पत्तिश्रुतेर्विनाशदर्शनाच्च” ॥ २२ ॥

इन्द्रियाणीति प्रकरणलाभः । नेति पूर्वसूत्रादनुवर्तते । नित्यानीति शेषः । तदुत्पत्तिश्रुतेः=‘एतस्माज्जायते प्राणो मनः सर्वेन्द्रियाणि च’ इति तेषामुत्पत्तिश्रुतेरुपन्नानां विनाशदर्शनाच्च न तानि नित्यानीन्द्रियाणीत्यर्थः ॥ २२ ॥

नन्वत एव गोलकमात्राणि तानि, नतु तद्वतिरिक्तानि, तत्राह—

“अतीन्द्रियमिन्द्रियं भ्रान्तानामधिष्ठानम्” ॥ २३ ॥

इन्द्रियं=चक्षुरादीन्द्रियमतीन्द्रियम्=इन्द्रियनन्यज्ञानागम्यम् । भ्रान्तानां=भ्रान्तिमापन्नानां बौद्धानां त्वधिष्ठानं=तदधिष्ठानं गोलकमेवेन्द्रियमित्यर्थः ॥ २३ ॥

ननु गोलकातिरिक्तं चेदिन्द्रियं, तर्ह्येकमेव शक्तिभेदात् तत्तद्गोलकस्थं सन्नानाकार्यं करिष्यति, किं नानाभ्युपगमेन? तत्राह—

“शक्तिभेदेऽपि भेदसिद्धौ नैकत्वम्” ॥ २४ ॥

शक्तिभेदेऽपि=शक्त्यानां भेदाभ्युपगमेऽपि भेदसिद्धौ=इन्द्रियभेदसिद्धौ सत्यां नैकत्वं=नेन्द्रियस्यैकत्वमभ्युपगन्तुं शक्यमित्यर्थः ।

शक्तिभेदेन शक्त्याश्रयभेदस्य कल्पनादिति भावः ॥ २४ ॥

ननु शक्तिभेदेन भेदकल्पनायां विरोधः प्रसज्येत । शक्तिभेदेऽपि ते-  
जोभेदादर्शनात्, तत्राह—

“न कल्पनाविरोधः प्रमाणदृष्टस्य” ॥ २५ ॥

कल्पनाविरोधः=इन्द्रियभेदकल्पनायां विरोधो न=न प्रसज्यते । कुतः?  
प्रमाणदृष्टस्य=प्रमाणेन दृष्टस्य भेदस्य कल्पनादित्यर्थः ।

तेजसि तु न प्रमाणेन दृष्टो भेद इति भावः ॥ २५ ॥

तत्र मनसि विशेषमाह—

“उभयात्मकं मनः” ॥ २६ ॥

उभयात्मकं=ज्ञानकर्मेन्द्रियात्मकं मनः=मन इन्द्रियमित्यर्थः ॥ २६ ॥

नन्वेकस्याहंकारस्य भूतेन्द्रियात्मकं कार्प्यनानात्वं कुतो जातं? तत्राह—

“गुणपरिणामभेदान्नानात्वमवस्थावत्” ॥ २७ ॥

गुणपरिणामभेदात्=गुणानां सत्त्वरजस्तमसामुद्भवाभिभवलक्षणपरिणाम  
विशेषान्नानात्वम्=एकस्याप्यहंकारस्य कार्प्यनानात्वम् । तत्रोदाहरणमवस्थाव-  
त् । यथैकस्यापि देहस्य गुणपरिणामभेदादवस्थानानात्वमित्यर्थः ॥ २७ ॥

संभति ज्ञानकर्मेन्द्रिययोरसाधारणीं वृत्तिं दर्शयितुं तद्विषयमाह—

“रूपादिरसमलान्त उभयोः” ॥ २८ ॥

रूपमादौ रसमलः=अवरसमलः पुरीषादिरन्ते यस्य स तथाभूतो विषय  
उभयोः=ज्ञानेन्द्रियकर्मेन्द्रिययोरित्यर्थः ।

दर्शनाद्यात्मिका द्वयोरसाधारणी वृत्तिरिति भावः ।

तत्र रूपरसगन्धस्पर्शशब्दा ज्ञानेन्द्रियविषयाः । वचनविहरणादानानन्द-  
मलाः कर्मेन्द्रियविषया इति विवेकः ॥ २८ ॥

ननु प्रकाशकत्वादिन्द्रियाणामेव द्रष्टृत्वादिकमस्तु, कृतं तदतिरिक्तपुरु-  
षाभ्युपगमेन, तत्राह—

“द्रष्टृत्वादिरात्मनः करणत्वमिन्द्रियाणाम्” ॥ २९ ॥

द्रष्टृत्वादिः=द्रष्टृत्वादिकं वक्तृत्वादिकञ्चात्मनः=पुरुषस्यैव, केवलं दर्श-  
नादिवृत्तौ करणत्वं=साधनत्वमिन्द्रियाणां=चक्षुरादीन्द्रियाणामित्यर्थः ।

तथैवं संकल्पयितृत्वादिकमित्यपि द्रष्टव्यम् ॥ २९ ॥

अन्तःकरणत्रयस्यासाधारणीं वृत्तिमाह—

“ त्रयाणां स्वालक्षण्यम् ” ॥ ३० ॥

त्रयाणां=महदहंकारमनसां स्वालक्षण्यं=महतोऽध्यवसायोऽहंकारस्या-  
भिमानो मनसः संकल्प इति स्वंस्वलक्षणमेवासाधारणीवृत्तिर्येषां तानि स्वल-  
क्षणानि तेषां भावस्तत्त्वं=स्वलक्षणासाधारणवृत्तिकत्वमित्यर्थः ॥ ३० ॥

आह्याभ्यन्तरकरणानामसाधारणीं वृत्तिमुक्त्वा साधारणीं वृत्तिमाह—

“ सामान्यकरणवृत्तिः प्राणाद्या वायवः पञ्च ” ॥ ३१ ॥

सामान्यकरणवृत्तिः=सामान्या=साधारणी चासौ करणवृत्तिः=समस्तकरण-  
वृत्तिः प्राणाद्याः=प्राण आदिभवे येषां ते तथा=प्राणापानसमानोदानव्यान-  
नामानो वायवः=वायुवत्सञ्चरणशीलाः पञ्च=पञ्चसंख्याका इत्यर्थः ।

वायुवत्सञ्चरणशीलाः प्राणाद्याः पञ्च साधारणी समस्तरुणवृत्तिरिति भावः ।  
तथा चोक्तं योगभाष्यकृद्भिरप्येकान्वत्त्वारिंशसूत्रे विभूतिपादस्थे भाष्ये—

“ समतोन्द्रियवृत्तिः प्राणादिलक्षणा इति । ”

यत्तु योगभाष्यटिप्पण्याम् ‘अत्र समस्तेन्द्रियशब्देनाऽन्तःकरणत्रयमेव  
गृह्यते, ननु बाह्येन्द्रियाण्यपि । सुषुप्तौ चक्षुराद्यपगमेऽपि प्राणव्यापारदर्शनात् ।  
अत एव कपिलाचार्यैरीश्वरकृष्णैश्चान्तःकरणप्रस्तावे ‘त्रयाणां स्वालक्ष-  
ण्यम्’ इत्यनेनासाधारणीरध्यवसायादिवृत्तीर्यथायथमुक्त्वा ‘सामान्यक-  
रणवृत्तिः प्राणाद्या वायवः पञ्च’ इत्यभिहितम्, इति मल्लपति बालरा-  
मोदासीनः । तन्नितान्तामङ्गलम् । पूर्वोक्तगनुसन्धानाभावात् । नहि कपिलाचा-  
र्यैरीश्वरकृष्णैश्चान्तःकरणप्रस्तावे ‘त्रयाणां स्वालक्षण्यम्’ इत्यनेनासा-  
धारणीरध्यवसायादिवृत्तीरुक्त्वा ‘सामान्यकरणवृत्तिः प्राणाद्या वायवः पञ्चे-  
त्यभिहितम्, येन बालोक्तिः कयाचित्प्रामाणिकी भवेत् । किन्तु करणमात्रप्रस्ता-  
वे पूर्वज्ञानकमेन्द्रियाणामसाधारणीरालोचनादिवृत्तीरन्तःकरणत्रयस्यचासा-

धारणीरध्यवसायादिवृत्तीरभिधाय पश्चात्—‘ सामान्यकरणवृत्तिः प्राणाद्या वायवः पञ्च ’ इत्यभिहितम् । अत एव च वाचस्पतिमिश्रैः ‘द्रयीन्द्रियाणां वृत्तिर्बाह्याभ्यन्तरी च । बाह्या रूपाद्यालोचनलक्षणा, आभ्यन्तरी तु जीवनम् । स हि प्रयत्नभेदः शरीरोपगृहीतमारुतक्रियाभेदहेतुः सर्वकरणसाधारणो यथाचातुः कापिलाः’ इति ससाक्षिकं व्याख्यातं । चेदत्र समस्तोन्द्रियशब्देनान्तःकरणत्रयस्य ग्रहणं युक्तममंस्यतां कथं नाचार्य्यो व्याख्यायत । कथञ्च मत्स्युत सर्वकरणसाधारण इति व्यारेत्, कथञ्च तत्र कापिलानां साक्ष्यमुदाहरेत्, नचाचार्य्यो अपि बन्धका भवन्ति । येनान्यथा ग्राहयेयुरिति स्वयमेवोहम् । किञ्च समस्तोन्द्रियशब्देनान्तःकरणत्रयस्य ग्रहणे जिज्ञासापि न निवर्तते, किन्त्ववशिष्यते । कस्मादाचार्य्यैर्बाह्याभ्यन्तरेन्द्रियाणामसाधारणी-  
रालोचनादिवृत्तीरभिधाय पश्चादन्तःकरणत्रयस्यैव साधारणी वृत्तिरभिहिता न बाह्येन्द्रियदशकस्येति । तन्निवृत्तेऽवश्यकत्वात्कोऽन्यस्तदुपायः स्याद् बालकस्येति नाचार्य्योऽसौ महद्भिः । किञ्च ‘सुपुत्रौ चक्षुराद्यपगमेऽपि प्राणव्यापारदर्शनादित्युपपत्तिरपि बालस्वामिनस्तस्यानुपपत्तिसमैव । नहि सुपुत्राविन्द्रियाणामपगमः कस्यापीष्टतमः । किन्तु तदुपरमः । तस्य च ज्ञान-  
कर्मलक्षणवृत्त्युपरमेणाप्युपपत्तिः सुसाध्वीति न किञ्चिदवद्यमस्ति । तथा चा-  
र्य्यमर्प्यादामतिक्रम्य सर्वथा विरुद्धमलापेन वार्तिककारं मृषाभिपीडयन् बालोऽसौ कथं नार्प्यसंसदि गलहस्तितो भवेदिति स एव प्रष्टव्यो निखिल-  
शास्त्रनिष्णातमन्यो बालिशो बाल इत्यलमिह विस्तरेण । तस्य सांख्यतत्त्वकौ मुदीटीकायां चित्तप्रसादिन्यां दर्शितत्वात् ॥ ३१ ॥

बाह्याभ्यन्तरभेदेन त्रयोदशविधं करणम् । साधारणासाधारणभेदेन तद्वृत्तिद्वैविध्यञ्च प्रदर्शितम् । इदानीं तदसाधारणीषु वृत्तिषु क्रमाक्रमेण प्रदर्शयति ।

“क्रमशोऽक्रमशश्चेन्द्रियवृत्तिः” ॥ ३२ ॥

क्रमशः=रुग्मिंश्चिदिषये पुनर्भित्तिमित्तात् क्रमेण, कस्मिँभिन्न पुन-  
र्भित्तिमितादक्रमशश्च=भन्तरेणापिक्रमं=युगपदितियावदिन्द्रियवृत्तिः=चक्षु-  
रादिवुद्ध्यन्तानामिन्द्रियाणां वृत्तिः=दर्शनसङ्कल्पाभिमानाध्मवसायलक्षणा  
क्रिया भवतीत्यर्थः ॥ ३२ ॥

नन्विन्द्रियलक्षणद्वारभेदेन भिन्ना अपि बुद्धिभूतयो वस्तुतः कतिधा-  
सन्ति ? तत्राह—

“वृत्तयः पञ्चतयः क्लिष्टाक्लिष्टाः ॥ ३३ ॥

वृत्तयः=बुद्धिसत्त्ववृत्तयः पञ्चनप्यः=प्रमाणविपर्ययविरूपनिद्रास्मृतिभे-  
दात् पञ्च प्रकारा भवन्ति । तत्र यास्तावदानस्यास्तामस्याश्च ताः द्विष्टाः ।  
याः पुनः सात्त्विक्यस्ता अद्विष्टा इत्यर्थः ॥ ३३ ॥

ननु वृत्तिनिवृत्तौ सत्यामसत्यां च कीदृशः पुमान् ? तत्राह—

“तन्निवृत्ताश्रयशान्तोपरागः स्वस्थः” ॥ ३४ ॥

तद्विवृत्तौ=तासां वृत्तीनां विरामदशायामुपशान्तोपरगः=निवृत्ततत्संबन्धः  
पुरुषः स्वन्धः=स्वरूपस्थितस्तद्विवृत्तौ तु तत्प्रतिबिम्बिततया तदाकारतां  
भजमान इवास्वस्थो भवतीत्यर्थः ॥ ३४ ॥

तत्रोदाहरणमाह-

“कुसुमवच्च मणिः” ॥ ३५ ॥

कुसुमवच्च=यथा जपाकुसुमेन मणिः=स्फटिको मणिरस्वस्थः, कुसुम-  
निवृत्तौ च रागग्रन्थः स्वस्थ इत्यर्थः ॥ ३५ ॥

ननु किमप्य कारणप्रवृत्तिः ? कुतश्च ? तत्राह—

“ पुरुषार्थं करणोद्भवोऽप्यदृष्टो ह्यसात् ” ॥ ३६ ॥

अदृष्टोऽस्मात्=अभिव्यक्ताददृष्टनिमित्तात्करणोद्भवोऽपि=प्रधानप्रवृत्तिनि

दर्शनार्थोऽपि । प्रधानप्रवृत्तिवत्करणप्रवृत्तिरपि पुरुषार्थः=पुरुषस्य स्वामिनः  
कृते स्वत एव भवतीत्यर्थः ॥ ३६ ॥

परार्थ स्वतः प्रवृत्तौ निदर्शनमाह—

“धेनुवद् वत्साय” ॥ ३७ ॥

धेनुवत्=यथा धेनुर्वत्साय=वत्सार्थं स्वयमेव क्षीरं स्रवति । नान्य प्रय-  
त्नपेक्षते । तथा पुरुषार्थं स्वयमेव करणानि प्रवर्तन्ते इत्यर्थः ॥ ३७ ॥

ननु कतिविधं करणं ? तत्राह—

“करणं त्रयोदशविधमवान्तरभेदात्” ॥ ३८ ॥

अवान्तरभेदात्=बाह्याभ्यन्तरभेदात्करणं त्रयोदशविधं=बुद्धचहङ्कारमना-  
सीत्यन्तस्त्रयम् । बाह्यानि चक्षुरादीनि दशेति त्रयोदशविधा यस्य, त-  
दित्यर्थः ॥ ३८ ॥

ननु कस्मादिन्द्रियेषु करणत्वं ? तत्राह—

“इन्द्रियेषु साधकतमत्वगुणयोगात्कुठारवत्” ॥ ३९ ॥

इन्द्रियेषु=चक्षुरादिबाह्याभ्यन्तरेन्द्रियेषु साधकतमत्वगुणयोगात्=अति-  
ज्ञेयज्ञानवियासाधकत्वलक्षणगुणसंबन्धात्करणत्वं=व्यापारवदसाधारणकार-  
णत्वम् । कुठारवत्=यथा छिदादिक्रियासाधकतमत्वगुणयोगात्कुठारे करणत्व-  
मित्यर्थः ।

व्यापारत्वञ्च तन्नन्यत्वे सति तन्नन्यजनकत्वमिति ध्येयम् ॥ ३९ ॥

नन्वनयोर्बाह्याभ्यन्तरयोरुभयोः किं प्रधानं, तत्राह—

“द्वयोः प्रधानं मनो लोकवद्भृत्येषु” ॥ ४० ॥

द्वयोः=बाह्याभ्यन्तरयोरुभयोः प्रधानं=मुख्यं मनः=मननवृत्तिकं बुद्धि-  
सत्त्वमेव, भृत्येषु=भृत्यवर्गेषु लोकवत्=लोकसिद्धस्वामिवदित्यर्थः ।

तच्च बाह्येभ्यः प्रधानं मनः, मनसः प्रधानमहकारः, ततश्च बुद्धिसत्त्वमि-  
ति विवेकः ॥ ४० ॥

ननु तत्प्रधान्ये को हेतुः ? तत्राह—

“अव्यभिचारात् ” ॥ ४१ ॥

इन्द्रियान्तराणां व्यभिचारेऽपि ज्ञानमात्रे मनसो व्यभिचाराभावादि-  
त्यर्थः ॥ ४१ ॥

द्वितीयहेतुमाह—

“तथाऽशेषसंस्काराधारत्वात् ” ॥ ४२ ॥

हेत्वन्तरसूचनाय तथाशब्दः । अनुभवजन्यनिखिलसंस्काराश्रयत्पादि-  
त्यर्थः ॥ ४२ ॥

तृतीयहेतुमाह—

“स्मृत्याऽनुमानाच्च ” ॥ ४३ ॥

स्मृत्या=पूर्वानुभूतपदार्थविषयिण्या स्मृतिलक्षणयाऽसाधारणवृत्त्याऽनुमा-  
नाच्च=मनःसाधान्यानुमानाच्चेत्यर्थः ।

यद्वा संस्कारा एव न सन्तिकुतो बुद्धेस्तदाधारत्वम् । तत्राह—‘स्मृ-  
त्याऽनुमानाच्च’ । पूर्वानुभूतस्मृत्या लिङ्गभूतया तज्जनकसंस्काराणाम-  
नुमानाच्च मनसस्तदाधारत्वमित्यर्थः ॥ ४३ ॥

नन्वेवं बुद्धिरेव करणमस्तु किं करणान्तराभ्युपागमेन, तत्राह—

“संभवेन्न स्वतः” ॥ ४४ ॥

धारभूतैश्चक्षुरादिकरणैर्विना बुद्धेः स्वतः करणत्वं न संभवेत्=न संभ-  
वतीत्यर्थः ।

बहिरस्वातन्त्र्यादिति भावः ॥ ४४ ॥

ननु किन्निबन्धनस्तर्हि करणेषु गुणप्रधानभावः ? तत्राह—

“आपेक्षिको गुणप्रधानभावः क्रियाविशेषात्” ॥ ४५ ॥

क्रियाविशेषात्=करणत्वे समानेऽपि व्यापारविशेषान्निमित्तादापेक्षिकः=,  
परस्परापेक्षानिर्वृतो गुणप्रधानभावः=गुणभावः प्रधानभावश्चेत्यर्थः ।

चक्षुरादिदशकमपेक्ष्य मनः प्रधानम् । तदपेक्ष्य चाहंकार, स्तदपेक्ष्य च  
बुद्धिरिति भावः ॥ ४५ ॥

नन्वेवं गुणप्रधानभावमापन्नानि तानि कस्मात्पुरुषार्थं चेष्टन्ते? तत्राह—

“तत्कर्मानिर्जितत्वात्तदर्थमभिचेष्टा लोकवत्” ॥ ४६ ॥

तत्कर्मानिर्जितत्वात्=पुरुषस्य कर्म=तत्कर्म, तेन=पुरुषादृष्टेनानिर्जितत्वात्=संपादितत्वात् तदर्थं=पुरुषार्थमभिचेष्टा=करणानामीहा।लोकवत्=यथा लोके देवदत्तकर्मानिर्जितं कुठारादि देवदत्तार्थं छिदादिक्रियां करोतीत्यर्थः ॥ ४६ ॥

नन्वेवं पुरुषार्थं करणानां क्रियातीत्ये कस्माद् बुद्धेरेव प्राधान्यं नेतरेषां? तत्राह—

“समानकर्मयोगे बुद्धेः प्राधान्यं लोकवल्लोकवत्” ॥ ४७ ॥

अध्यायपरिसमाप्तिसूचनाय बीप्सा । समानक्रियायोग=बुद्ध्यादिकरणानां पुरुषार्थत्वेन समानेऽपि क्रियासम्बन्धे बुद्धेः=बुद्धेरेव प्राधान्यं=क्रियाविशेषनिमित्तं मुख्यत्वम् । लोकवत्=यथा लोके राजामात्यमभृतीनां राजाशापरिपालनरूपकर्मयोगे समानेऽपि राजामात्यस्यैव प्राधान्यं नेतरेषामित्यर्थः ।

चक्षुरादीनि विषयानादाय बुद्धेः प्रयच्छन्ति । बुद्धिश्चात्मने पुरुषाय राजमन्त्रिवत्पुरुषेश्वराय प्रयच्छति । तस्मान्मन्त्रिवत्प्रधानं बुद्धिरिति भावः ॥ ४७ ॥

प्रकृतेरीश्वराधीनं पुरुषाय प्रवर्तनम् ।

ततोऽष्टादशतत्त्वानि द्वितीयेऽस्मिन्निरूपितम् ॥ १ ॥

इति श्रीमत्परमहंसपरिव्राजकाचार्य्योदासीनवर्य्या-

त्मारामभगवत्पादशिष्यहरिप्रसादकृतायां सांख्य-

सूत्रवृत्तौ प्रधानकार्य्याध्यायो द्वितीयः ॥ २ ॥



## अथ तृतीयोऽध्यायः ।

क्रममात्रं महाभूतोत्पादमाह—

“अविशेषाद्विशेषारम्भः” ॥ १ ॥

अविशेषात्=शान्तघोरमूढतालक्षणविशेषरहितात्तन्मात्रपञ्चकाद्भूतसूक्ष्माद्  
विशेषारम्भः=विशेषाणां=शान्तघोरमूढतालक्षणविशेषवतां व्योमानिलतेजोऽ-  
प्पृथिवीनां पञ्चमहाभूतानामारम्भः=उत्पाद इत्यर्थः ॥ १ ॥

ननु महाभूतपञ्चकात्कस्य पुनरुत्पादः ? तत्राह—

“तस्माच्छरीरस्य” ॥ २ ॥

तस्मात्=महाभूतपञ्चकाच्छरीरस्य=स्थूलस्यास्य शरीरस्वारम्भ इत्यर्थः ॥ २ ॥

ननु स्थूलस्यास्य दृष्टनष्टमायत्वादशरीरः पुमान् कथं भोगापवर्गाय दे-  
हादेहान्तरं गच्छेत् ? तत्राह—

“तद्वीजात्संसृतिः” ॥ ३ ॥

तद्वीजात्=तस्य स्थूलशरीरस्य बीजं=निमित्तं यत् साहङ्कारबुद्धीन्द्रिय-  
तन्मात्रसप्तदशकार्णं साक्ष्यं लिङ्गशरीरम् । तस्मादस्य भोक्तृरात्मनः  
संसृतिः=ऐहिकामुष्मिका गतिरित्यर्थः ॥ ३ ॥

ननु किं पर्यन्तं महदादयः शरीरमारभन्ते ? तत्राह—

“आ विवेकाच्च प्रवर्तनमविशेषाणाम्” ॥ ४ ॥

आविवेकाच्च=चोऽवधारणे । विवेकप्रत्ययपर्यन्तमेवाविशेषाणां=शान्त-  
घोरमूढतालक्षणविशेषरहितानां महदादीनां प्रवर्तनं=शरीरारम्भाय प्रवर्तन-  
मित्यर्थः ॥ ४ ॥

ननु कुत एतदवगम्यते ? तत्राह—

“उपभोगादितरस्य” ॥ ५ ॥

इतरस्य=अनुत्पन्नविवेकप्रत्ययस्य पुरुषस्योपभोगात्=प्रकृत्या सांसारिक-  
भोगावश्यंभावादित्यर्थः ॥ ५ ॥

ननु संसृतिवेलायामस्य भोक्तुरात्मनः सुखदुःखोपभोगो भवति न वा ?  
तत्राह—

“सम्पत्ति परिमुक्तो द्वाभ्याम्” ॥ ६ ॥

सम्पत्ति=संसृतिवेलयां पुरुषो द्वाभ्यां सुखदुःखाभ्यां परिमुक्तः=सर्वतो  
मुक्तः=निर्मुक्तो भवतीत्यर्थः ।

सम्पन्नूर्ध्वितत्वादिति भावः ॥ ६ ॥

ननु यस्माल्लिङ्गशरीरदस्य पुंसः संसृतिस्तस्य स्थूलशरीरात्को विशेषः ?  
तत्राह—

“मातापितृजं स्थूलं प्रायश इतरन्न तथा” ॥ ७ ॥

स्थूलं=स्थूलं शरीरं प्रायशः=बाहुल्येन मातापितृजं=योनिजं भवति।सर्गा-  
दावयोनिजस्यापि स्मरणात् प्रायश इत्युक्तम् । इतरत्=सूक्ष्मं शरीरं तु न  
तथा=न मातापितृजमित्यर्थः ॥ ७ ॥

ननु तथापि भोगायतनत्वं कस्य ? तत्राह—

“पूर्वोत्पत्तेस्तत्कार्यत्वं भोगादेकस्य नेतरस्य” ॥ ८ ॥

पूर्वोत्पत्तेः=पूर्व=सर्गादावेवोत्पत्तिः=जन्म यस्य, तस्य लिङ्गशरीरस्यैकस्य=  
अतिपुरुषं नियमेनैकस्यैव भोगात्=सुखदुःखानुभवात् तत्कार्यत्वं=भोगायत-  
नत्वम् । भोगकर्तव्यताया अत्रैव युक्तत्वात् । नेतरस्य=स्थूलशरीरस्येत्यर्थः ।

मृतशरीरे व्यभिचारादिति भावः ॥ ८ ॥

ननु किं तल्लिङ्गशरीरं ? तत्राह—

“सप्तदशैकं लिङ्गम्” ॥ ९ ॥

सप्तदश=एकादशेन्द्रियाणि, पञ्चतन्मात्राणिभूतसूक्ष्माणि, साहङ्कारा  
बुद्धिश्चेति सप्तदश मिलित्वा लिङ्गं=लिङ्गशरीरम् । तच्चैकं=अतिपुरुषमेकमि-  
त्यर्थः ॥ ९ ॥

ननु लिङ्गशरीरस्य तस्य सर्वत्र तुल्यत्वात् कथं देवतिर्यग्गादिभेदेन भेदः? तत्राह—

“व्यक्तिभेदः कर्मविशेषात्” ॥ १० ॥

व्यक्तिभेदः=व्यक्तेर्लिङ्गशरीरस्य भेदः कर्मविशेषात्=भोवानामदृष्टविशेषादित्यर्थः ॥ १० ॥

ननु तथापि लिङ्गशरीरस्य भोगायतनत्वं तत्रैव शरीरव्यवहारे स्थूलेऽस्मिन् लोकसिद्धः शरीरव्यवहारः कथं स्यात्? तत्राह—

“तदधिष्ठानाश्रये देहे तद्वादात्तद्वादः” ॥ ११ ॥

तदधिष्ठानाश्रये=तस्य कर्मविशेषस्य यदधिष्ठानं बुद्धितत्त्वं, तस्याश्रये लिङ्गशरीरे तद्वादात्=तस्य शरीरस्य वादः=व्यवहारस्तद्वादस्तस्माद् देहे=लिङ्गशरीरस्याश्रयीभूते, स्थूलशरीरेऽपि तद्वादः=शरीरव्यवहार इत्यर्थः ॥ ११ ॥

नन्वस्तु तर्हि बुद्धित एव पुरुषस्य भोगः, कृतं सूक्ष्मशरीरेणामामाणिकेन, तत्राह—

“न स्वातन्त्र्यात् तद्वत्ते, छायावच्चित्रवच्च” ॥ १२ ॥

तद्वत्ते=लिङ्गशरीरं विना न स्वातन्त्र्यात्=स्वतन्त्रतया बुद्धिसत्त्वमवस्थातुमर्हति, दूरे ततो भोगः । तत्रोदाहरणं, छायावच्चित्रवच्च=यथाश्रयं विना छाया चित्रश्च न तिष्ठतीत्यर्थः ॥ १२ ॥

नन्वस्तु तर्हि लिङ्गशरीरणैव पुरुषस्य भोगः, कृतं स्थूलशरीरेण, तत्राह—

“मूर्त्तत्वेऽपि न संघातयोगात् तरणिवत्” ॥ १३ ॥

स्वातन्त्र्यादिति पूर्वसूत्रादनुवर्तते । मूर्त्तत्वेऽपि=लिङ्गशरीरस्य स्थूलशरीरवन्मूर्त्तत्वेऽपि न तेन स्वातन्त्र्यात् पुरुषस्य भोगः संभवति । किन्तु संघातयोगात्=स्थूलशरीरसंबन्धात् । तत्रोदाहरणं तरणिवत्=यथा संघातयोगादेव सहस्ररश्मितो भोग इत्यर्थः ॥ १३ ॥

ननु तत्सूक्ष्मं शरीरं किं परिमाणं ? तत्राह—

“अणुपरिमाणं तत्कृतिश्रुतेः ॥ १४ ॥

न इति पूर्वसूत्रादनुवर्तते । तत्=लिङ्गशरीरमणुपरिमाणं न, किन्तु मध्य-  
मपरिमाणम् । कुतः ? कृतिश्रुतेः=‘एतस्माज्जायते प्राणो मनः  
सर्वेन्द्रियाणि च’ इति तत्कृतेः=करणस्य=निर्माणस्य=श्रुतेः=श्रव-  
णादित्यर्थः ॥ १४ ॥

मध्यमपरिमाणत्वे हेत्वन्तरमाह—

“तदन्नमयत्वश्रुतेश्च” ॥ १५ ॥

‘अन्नमयं हि सोम्य मन आपोमयः प्राणस्तेजोमयी वाग्’  
इति तस्य लिङ्गशरीरस्यांशतोऽन्नमयत्वस्य=अन्नसंसृष्टसज्जातीयांशमचुरत्व-  
स्य श्रवणाच्च मध्यमपरिमाणं तदित्यर्थः ॥ १५ ॥

ननु भवतु मध्यमपरिमाणं लिङ्गम् । तथाप्यचेतनानि तानि किमर्थं संस-  
रन्ति ? तत्राह—

“पुरुषार्थं संसृतिर्लिङ्गानां सूपकारवत्” ॥ १६ ॥

पुरुषार्थः=पुरुषाणां भोगापवर्गार्थं लिङ्गानां=लिङ्गशरीराणां संसृतिः=ऐहि  
कामुष्मिकागतिः । तत्रोदाहरणं सूपकारवत्=यथा राक्षः सूपकाराणां पाक-  
शालायां गतिस्तदर्थमेव भवति नात्मार्थमित्यर्थः ॥ १६ ॥

एवं लिङ्गशरीरं स्वरूपपरिमाणाभ्यां विचार्य स्थूलशरीरं विचार-  
यन्नाह—

“पाञ्चभौतिको देहः” ॥ १७ ॥

पाञ्चभौतिकः=व्योमानिलतेजोऽप्त्येवीनां पञ्चभूतानां परिणामो देहः=  
स्थूलशरीरमित्यर्थः ॥ १७ ॥

मतान्तरमाह—

“चातुर्भौतिकमित्येके ॥ १८ ॥

चातुर्भौतिकं=व्योमापहाय चतुर्णां भूतानां परिणामः स्थूलदेह इत्येके  
इत्यर्थः ॥ १८ ॥

अपरं मतमाह—

“एकभौतिकमित्यपरे ॥ १९ ॥

एकभूतस्य पृथिवीमात्रस्य परिणामः स्थूलो देह इत्यपरे इत्य-  
र्थः ॥ १९ ॥

प्रसंगाद्देहचैतन्यवादं निरस्यति ।

“न सांसिद्धिकं चैतन्यं प्रत्येकादृष्टेः” ॥ २० ॥

प्रत्येकादृष्टेः=पृथक्कृतेषु भूतेष्वेकैकस्मिन् चैतन्यादर्शनाद् भौतिकस्य  
देहस्य न सांसिद्धिकं=न स्वाभाविकं चैतन्यं, किन्तु पुरुषोपाधिकमि-  
त्यर्थः ॥ २० ॥

स्वाभाविके चैतन्ये बाधकान्तरमाह—

“प्रपञ्चमरणाद्यभावश्च” ॥ २१ ॥

आदिना सुषुप्तेः संग्रहः । देहस्य स्वाभाविके चैतन्येऽभ्युपगमे प्रपञ्चे=  
जगत्यां मरणस्य सुषुप्तेश्चाभावः प्रसज्येतेत्यर्थः ।

स्वभावसिद्धस्य चैतन्यस्याशक्यलोपतया कस्यापि सुषुप्तिमरणे न स्या-  
तामिति भावः ॥ २१ ॥

यदुक्तं प्रत्येकादृष्टेरिति, तत्राशङ्क्य दृष्टान्तवैषम्येण निराचष्टे ।

“मदशक्तिवच्चेत प्रत्येकपरिदृष्टे सांहत्ये तदुद्भवः” ॥ २२ ॥

मदशक्तिवत्=ननु यथा मदशक्तिः प्रत्येकद्रव्यावृत्तिरपि मिलितेषु तेषु  
द्भवति, तथा प्रत्येकभूतादृष्टमपि चैतन्यं मिलितेषु तेषु द्रविष्यतीति चेद्=  
यदुच्यते, तदा न=न वाच्यम् । कुतः? प्रत्येकपरिदृष्टे=यतस्तत्रापि सूक्ष्मत-  
या प्रत्येकं मादकत्वे परिदृष्टे सति सांहत्ये=समुदाये तदुद्भवः=तस्या मदश-  
क्तेरुद्भवः=प्रभवो ननु प्रत्येकादृष्टेरित्यर्थः ॥ २२ ॥

नन्वस्तु देहस्य पुरुषोपाधिकं चैतन्यं, तथापि पुरुषस्य तस्य मुक्तिं कथं स्यात् ? तत्राह—

“ज्ञानान्मुक्तिः” ॥ २३ ॥

ज्ञानात्=सत्त्वपुरुषयोर्विवेकज्ञानान्मुक्तिः=शरीरसंबन्धहेतुकस्य त्रिविधदुःखस्यात्यन्तनिवृत्तिरित्यर्थः ॥ २३ ॥

ननु बन्धः कथं ? तत्राह—

“बन्धो विपर्ययात्” ॥ २४ ॥

विपर्ययात्=विवेकज्ञानविपरीतादविवेकाद्वन्धः=शरीरसंबन्धहेतुकदुःखत्रययोग इत्यर्थः ॥ २४ ॥

ननु ज्ञानान्मुक्तिरित्ययुक्तं, कर्मणोऽपि तत्र हेतुत्वात्, तत्राह—

“नियतकारणत्वान्न समुच्चयविकल्पो” ॥ २५ ॥

नियतकारणत्वात्=ज्ञानस्य मुक्तिं प्रति नियमेन कारणत्वान्न समुच्चयविकल्पो=न मोक्षोपजनने तस्य कर्मणा समुच्चयः, कदाचिज्ज्ञानात्कदाचित्कर्मण इति विकल्पो वेत्यर्थः ॥ २५ ॥

किञ्च ।

“स्वप्नजागराभ्यामिव मायिकामायिकाभ्यां  
नोभयोर्मुक्तिः पुरुषस्य” ॥ २६ ॥

पूर्वसूत्रात्समुच्चयविकल्पो विभक्तिविपरिणामेनानुवर्तते । नोभयोः=ज्ञान-कर्मणोर्विकल्पसमुच्चयाभ्यां पुरुषस्य मुक्तिः । किन्तु, ज्ञानादेव । ‘तमेव विदित्वाऽतिमृत्युमेति नान्यः पन्था विद्यतेऽपनाय’ इति श्रुतेः । तत्रोदाहरणं स्वप्नजागराभ्यामिव मायिकामायिकाभ्यां=यथा मायिकामायिकाभ्यां=कल्पिताकल्पिताभ्यां स्वप्नजागराभ्यां=स्वप्नजागरपदार्थाभ्यां, विकल्पिताभ्यां वा समुच्चिताभ्यां वा, न पुरुषस्य बुभुक्षातो मुक्तिः, किन्तु जागरपदार्थादेव, तथेत्यर्थः ॥ २६ ॥

ननु माभूतां नित्येन कर्मणा ज्ञानस्य विकल्पसमुच्चयौ । नैमित्तिकेन तु तौ किं न स्यातां ? तत्राह—

“इतरस्यापि नात्यन्तिकम्” ॥ २७ ॥

इतरस्यापि=नित्यवग्नैमित्तिकस्यापि कर्मणो नात्यन्तिकं=नान्तमतिक्रान्तं फलम् । अतस्तेनापि विकल्पसमुच्चयौ ज्ञानस्य नेत्यर्थः ॥ २७ ॥

ननु माभूतां नैमित्तिकेनापि कर्मणा ज्ञानस्य विकल्पसमुच्चयौ । काम्येन कर्मणा सेत्स्यतः, तत्राह—

“सङ्कल्पितेऽप्येवम्” ॥ २८ ॥

नात्यन्तिकमित्यनुवर्तते । संकल्पितेऽपि=काम्ये कर्मण्यप्येवं=नित्यनैमित्तिककर्मवशात्त्यन्तिकं फलम् । अतस्तेनापि तस्य तौ न स्त इत्यर्थः ॥ २८ ॥

नन्वेवं यस्य मोक्षोपजनने केनापि कर्मणा विकल्पसमुच्चयौ नस्तस्तज्ज्ञानं कुतो जायतां ? तत्राह—

“भावनोपचयाच्छुद्धस्य सर्वं प्रकृतिवत्” ॥ २९ ॥

सर्वं=निखिलं वेदोक्तं कर्म कुर्वतः शुद्धस्य=शुद्धान्तःकरणस्य भावनोपचयात्=भावना=ध्यानं, तस्योपचय उत्कर्षस्तस्माज्ज्ञानं जायते इति शेषः । तत्रोदाहरणं प्रकृतिवत्=प्रकृत्या शुद्धान्तःकरणवादित्यर्थः ॥ २९ ॥

ननु किं तद्ध्यानं ? तत्राह—

“रागोपहृतिर्ध्यानम्” ॥ ३० ॥

रागोपहृतिः=चित्तचाञ्चल्यहेतुविषयानुरागो रागः, तस्योपहृतिः=अभिभवो ध्यानमित्यर्थः ॥ ३० ॥

ननु कुतो ध्यानस्य सिद्धिः ? तत्राह—

“वृत्तिनिरोधाच्चात्सिद्धिः” ॥ ३१ ॥

वृत्तेनिराधात्=प्रमाणविपर्ययविकल्पनिद्रास्मृतयः पञ्च वृत्तयः, तासाम्

विषयानुरागहेतूनां निरोधात्तत्सिद्धिः=तस्य ध्यानस्य सिद्धिः=निष्पत्तिरित्यर्थः ॥ ३१ ॥

ननु वृत्तिनिरोधस्य सिद्धिः कुतः ? तत्राह—

“धारणासनस्वकर्मणा तत्सिद्धिः” ॥ ३२ ॥

धारणासनस्वकर्मणा=वक्ष्यमाणलक्षणेन धारणाध्यानस्वकर्मणा तत्सिद्धिः=तस्य वृत्तिनिरोधस्य सिद्धिः=निष्पत्तिरित्यर्थः ॥ ३२ ॥

धारणां लक्षयति ।

“निरोधश्छर्दिविधारणाभ्याम्” ॥ ३३ ॥

छर्दिविधारणाभ्यां=रेचनं छर्दिस्तेन पूरणस्यापि संग्रहः । स्तम्भनं विधारणं, ताभ्यां यः प्राणस्य निरोधः सा धारणेत्यर्थः ॥ ३३ ॥

आसनं लक्षयति ।

“स्थिरसुखमासनम्” ॥ ३४ ॥

यद्यपि स्वस्तिक्यादिभेदेनासनं बहुविधं, तथापि यत्स्थिरसुखं=स्थिरं सत्सुखमर्द्धं, तदेवासनमित्यर्थः ॥ ३४ ॥

स्वकर्म लक्षयति ।

“स्वकर्म स्वाश्रमविहितकर्मानुष्ठानम्” ॥ ३५ ॥

स्वाश्रमविहितकर्मानुष्ठानम्=आश्रमाश्रित्वारस्तत्रस्वस्वाश्रमस्य वेदेन विहितानां कर्मणां यथाशास्त्रमनुष्ठानं स्वकर्ममित्यर्थः ॥ ३५ ॥

वृत्तिनिरोधस्योपायान्तरमाह—

“वैराग्यादभ्यासाच्च” ॥ ३६ ॥

समुच्चये चः । दृष्टानुश्रविकविषयवैतृष्ण्यं वैराग्यम् । स्थितौ यत्लोऽभ्यासः, ताभ्यां समुच्चिताभ्यां वृत्तिनिरोध इत्यर्थः ॥ ३६ ॥

वेन्धो विपर्ययात् ? इत्युक्तं, तत्र विपर्ययभेदानाह—

“विपर्ययभेदाः यश्च” ॥ ३७ ॥



अविद्यास्मितारागदेषाभिनिवेशाः पञ्च विपर्ययभेदाः=विपर्ययस्य=  
विवेकज्ञानविपरीतस्याविवेकस्य भेदा इत्यर्थः ॥ ३७ ॥

विपर्ययस्य भेदानुक्त्वा तत्कारणभूतामशक्तिमाह—

“ अशक्तिरष्टाविंशतिधा ” ॥ ३८ ॥

अष्टाविंशतिधा=एकादशेन्द्रियाणि, तेषां वैकल्यादेकादशधा, सप्तदश  
तुष्टिसिद्धी, तयोर्विपर्ययाव सप्तदशेति मिलित्वाऽष्टाविंशतिधाऽशक्तिः=बु-  
द्धेरशक्तिरित्यर्थः ॥ ३८ ॥

ययोर्विपर्ययात्सप्तदशधा बुद्धेरशक्तिस्ते तुष्टिसिद्धी सूत्रद्वयेनाह—

“ तुष्टिर्नवधा ” ॥ ३९ ॥

स्पष्टम् । नवधात्वं वक्ष्यति ॥ ३९ ॥

“ सिद्धिरष्टधा ” ॥ ४० ॥

स्पष्टम् । अष्टधात्वं वक्ष्यति ॥ ४० ॥

“ विपर्ययभेदाः पञ्च ” इत्युक्तं, तत्रावान्तरभेदान् निरूपयति ।

“ अवान्तरभेदाः पूर्ववत् ” ॥ ४१ ॥

पूर्ववत्=यथा पूर्वं विपर्ययस्य पञ्च भेदा उक्तास्तथाऽवान्तरभेदाः=वि-  
पर्ययभेदादवान्तरभेदा अपि द्वाषष्टिरवगन्तव्या इत्यर्थः ।

तत्राव्यक्तमहदहंकारतन्मात्रेष्वष्टास्वनात्मस्वात्मख्यातिरविद्या तमोऽ-  
ष्टधा ८ अणिमाद्यष्टविधैश्वर्येष्वणुरस्मि, महानस्मीति तादात्म्याभिमानोऽ-  
स्मितामोहोऽष्टधा ८ दिव्यादिव्यभेदेन दशविधेषु शब्दादिविषयेषु लोभो  
रागो महामोहो दशधा १० अस्मिताया अष्टौ ये विषया, ये च रागस्य  
दशविषयास्तद्विषयतकेषु क्रोधो द्वेषस्तामिन्द्रोऽष्टादशधा १८ तेषामेवाष्टा-  
दशानां विनाशस्यानुसन्धानाज्जायमानस्त्रासोऽभिनिवेशोऽन्धतामिन्द्रोऽष्टादश-  
धा १८ इति द्वाषष्टिभेदो विपर्यय इति भावः ॥ ४२ ॥

अशक्तेरष्टाविंशतिधात्वमवधारयति ।

“एवमितरस्याः” ॥ ४२ ॥

एवं=विपर्ययवदितरस्याः=अशक्तेरप्यष्टाविंशतिरवान्तरभेदा] अङ्ग-  
न्तव्या इत्यर्थः ।

ते च भेदा अष्टाविंशत्तमे सूत्रे उक्ता इति ध्येयम् ॥ ४२ ॥

तुष्टेर्नवधात्वमाह-

“आध्यात्मिकादिभेदान्नवधा तुष्टिः” ॥ ४३ ॥

आध्यात्मिकादिभेदात्=आत्मानमधिकृत्य प्रवर्तन्ते इत्याध्यात्मिक्यः  
प्रकृत्युपादानकालभाग्याख्याश्वतस्तुष्टय आदौ यस्य पारसुपारपारापारा-  
नुत्तमाम्भोत्तमाम्भाख्यपञ्चविधतुष्टिभेदस्य, स तथा, तस्मात् नवधा=नव-  
मकारा तुष्टिरित्यर्थः ।

विवेकसाक्षात्कारपर्यन्तः सर्वोऽपि परिणामः प्रकृतेरेव, तच्च प्रकृतिरेव  
करोति, अहन्तु कूटस्थः पूर्ण इत्यात्मभावनादयः परितोषः सा प्रकृत्याख्या  
तुष्टिः। इयञ्चाम्भ इत्युच्यते । ततश्च प्रव्रज्योपादानेन या तुष्टिः सोपादानाख्या  
सलिलमित्युच्यते । तदनु प्रव्रज्यायां बहुकालं योगानुष्ठानेन या तुष्टिः सा  
कालाख्या ओष इत्युच्यते । पश्चात् प्रसंख्यानापरनामधेयविवेकख्यातिपर-  
मकाष्ठारूपे धर्ममेघसमाधौ सति या तुष्टिः सा भाग्याख्या वृष्टिरित्युच्यते।  
ता एताश्चतस्र आध्यात्मिक्यः । यास्तु शब्दादिषु पञ्चसु बाह्यविषयेष्वर्जन-  
रक्षणक्षयभोगार्हिसादोषनिमित्तकोपरमाज्जायन्ते ता यथाक्रमं पारसुपार-  
पारापारानुत्तमाम्भोत्तमाम्भा इत्याख्यायन्ते । ताश्चेता बाह्यविषयत्वाद्  
बाह्याः पञ्च तुष्टय इति नवधा तुष्टिरिति भावः ॥ ४३ ॥

सिद्धेरष्टधात्वमाह-

“ऊहादिभिः सिद्धिः” ॥ ४४ ॥

आदिपदेन ‘शब्दाध्ययनसुहृत्प्राप्तिदानदुःखविधातानां संग्रहः। तत्र विह-  
न्यमानस्य दुःखस्य त्रयत्वात्तदिधाता अपि त्रय इतीमा मुख्यास्तिस्रः सि-

द्धयः तदुपायभूतास्त्वितराः पञ्च गौण्य इत्येवमूहादिभिर्भेदैरष्टधा सिद्धिरित्यर्थः ।

उपदेशादिकं विनैव प्राग्भवीयाभ्यासवशात् तत्त्वस्य स्वयमूहनमूहाः १ अन्यर्थापठमाकर्ण्य स्वयं वा शास्त्रमाकलय्य यज्ज्ञानं जायते तच्छब्दः २ शिष्याचार्य्यभावेन शास्त्राध्ययनाज्जायमानं ज्ञानमध्ययनं ३ स्वयमुपदेशार्थं गृहागतात्परमकारुणिकाज्ज्ञानलाभः सुहृत्प्राप्तिः ४ धनादिदानेन पारितोषिताज्ज्ञानलाभो दानमित्युपायभूताः पञ्च सिद्धयः । आध्यात्मिकादिदुःखत्रयविधातात्मिकाः फलभूतास्तिस्रः सिद्धय इत्यष्टौ ता इति भावः ॥ ४४ ॥

ननूहादिपञ्चकं सिद्धिहेतुत्वात्सिद्धिरित्युक्तमयुक्तम् । तप आदेरपि तद्धेतुत्वात्, तत्राह—

“नेतरादिनरहानेन विना” ॥ ४५ ॥

सिद्धिरिति पूर्वसूत्रादनुवर्तते । नेतरात्सिद्धिः=ऊहादिपञ्चकेतरास्तप आदेर्जायमाना सिद्धिर्न सिद्धिः, किन्तु सिद्ध्याभासः। कुतः? इतरहानेन विना=विपर्ययस्य हानमितरहानं, तेन विना=विपर्ययविनाशमन्तरैव जायमानत्वाद्द्वित्यर्थः ॥ ४५ ॥

एषमन्तःसृष्टिभेदानुक्त्वा बाह्यसृष्टिभेदानाह—

“दैवादिप्रभेदा” ॥ ४६ ॥

सृष्टिरित्यग्रिमसूत्रादनुकूप्यते । मानुष्यभेदस्य तैर्य्यग्यौनभेदस्य चादिपदेन परिग्रहः । प्रभेदोऽज्वान्तरभेदः । दैवादिः प्रभेदो यस्याः सा तथा भौतिकी सृष्टिरित्यर्थः ।

तत्र दैवी सृष्टिरष्टविधा । तैर्य्यग्योनिः पञ्चविधा । मानुषी चैकविधेति भाष्यम् ॥ ४६ ॥

ननु किमर्थमेवा सर्वा सृष्टिः किमवधिका च? तत्राह—

“आब्रह्मस्तम्बपर्य्यन्तं तत्कृते सृष्टिराविवेकात्” ॥ ४७ ॥

आम्रहस्तम्बपर्यन्तम्=आदिमो ब्राह्मणवर्णो ब्रह्मा, स्तम्बः स्थावरः, ब्राह्मणादि स्थावरान्ता सृष्टिः=यावती भौतिकी सृष्टिः, सा सर्वाऽभौतिक-सृष्टिवत् तत्कृते=पुरुषकृते वेदितव्या । साऽप्याविवेकात्=यावद्विवेकज्ञानं न जायते तावदेवेत्यर्थः ॥ ४७ ॥

तत्रविस्पष्टमातिपत्तये स्वयं तदिभागमाह—

“ऊर्ध्वं सत्त्वविशाला” ॥ ४८ ॥

सृष्टिरित्यनुवर्तते। सत्त्वविशाला=सत्त्वं विशालं=बृहद् रजस्तमसी च लघुनी यस्यां सृष्टौ, सा तथा=सत्त्वगुणबहुला, सृष्टिः=या सृष्टिः, सोर्ध्वम्=ऊर्ध्वग-  
तिका देवीत्यर्थः ॥ ४८ ॥

“तमोविशाला मूलतः” ॥ ४९ ॥

सृष्टिरित्यनुवर्तते । तमोविशाला=तमोगुणबहुला या सृष्टिः सा मूलतः=  
मूलगा=शिकणेति यावत् । पश्वादिस्थावरान्ता तैर्व्यग्योनीत्यर्थः ॥ ४९ ॥

मध्येरजोविशाला” ॥ ५० ॥

सृष्टिरित्यनुवर्तते । रजोविशाला=रजोगुणबहुला या सृष्टिः सा मध्ये=  
नोर्ध्वं न मूलतः, किन्तु भयोर्मध्ये वर्तमाना मध्यगतिका मानुषीत्यर्थः ॥ ५० ॥

ननु कस्मादीदृशविचित्रसृष्टयै मकृतेष्वेष्टा ? तत्राह—

“कर्मवैचित्र्यात्मधानचेष्टा गर्भदासवत्” ॥ ५१ ॥

कर्मवैचित्र्यात्=पुरुषादृष्टवैलक्षण्यात् मधानचेष्टा=विचित्रसृष्टयै मकृते-  
र्व्यापृतिः । गर्भदासवत्=यथा दास्यवासनावैचित्र्याद्गर्भदासस्य = गर्भोदार-  
भ्य सेवकस्य पुरुषसेवायै विचित्रा चेष्टेत्यर्थः ॥ ५१ ॥

नन्वेवन्तर्हि पुरुषस्यास्य कर्मवैचित्र्यादूर्ध्वगतिलभेनैव कृतार्थत्वमस्तु  
किं मोक्षेण ? तत्राह—

“आवृत्तिस्तत्राप्युत्तरोत्तरयोनियोगाद्वेयः” ॥ ५२ ॥

तत्रापि=ऊर्ध्वगतिलभेऽप्युत्तरोत्तरयोनियोगात्=उत्तरस्मादुत्तरस्य योनेः

सम्बन्धादावृत्तिः=पुनरावृत्तिरस्ति । तस्मादुत्तरोत्तरगतिलाभोऽपि हेयः=मुमु-  
क्षुभिस्त्याज्य इत्यर्थः ॥ ५२ ॥

किञ्च ।

समानं जरामरणादिजं दुःखम्” ॥ ५३ ॥

हेय इत्यनुवर्तते । यत् इतिशेषणीयम्, आदिना शोकमोहादयो ग्राह्याः ।  
यस्माज्जरामरणादिजं दुःखं समानम्=ऊर्णाधोमध्यगानां घट्टादिस्तम्ब-  
पर्यन्तानां सर्वेषां जीवानामविशिष्टम् । तस्मादप्युत्तरोत्तरगतिलाभो मुमु-  
क्षुभिर्हेय इत्यर्थः ॥ ५३ ॥

नन्वस्तु तर्हि कारणलयादेव कृतार्थत्वं, तत्राह—

“न कारणलयात्कृतकृत्यता मग्नवदुत्थानात्” ॥ ५४ ॥

कारणलयात्=कारणे=प्रकृते लयादपि न कृतकृत्यता=कृतार्थत्वमस्य  
पुंसः संभवति । कृतः ? मग्नवदुत्थानात्=नलनिमग्नपुरुषोत्थानवत्पुनरुत्थान  
संभवादित्यर्थः ।

यस्य विषयो न जातः, केवञ्चैराग्यं वर्तते, तस्यात्मबुद्ध्योपास्यमा-  
नायां प्रकृतौ लय इति द्रष्टव्यम् ॥ ५४ ॥

नन्वलिलकारणं प्रकृतिः कस्मादात्मलीनं पुमांसं पुनरुत्थानेन योज-  
यति ? तत्राह—

“अकार्यत्वेऽपि तद्योगः पारवश्यात्” ॥ ५५ ॥

अकार्यत्वेऽपि=निसिलकारणत्वेऽपि प्रकृतेः पारवश्यात्=पर ईश्वरस्त  
दर्शनत्वाद्यथानियमं पुरुषस्य तद्योगः=तथा प्रकृत्या पुनरुत्थानयोगः संभ-  
वतीत्यर्थः ॥ ५५ ॥

ननु कुलवधूरिव जगज्जननी प्रकृतिः कथं परस्य वशनिर्नीस्यात् ?  
तत्राह—

“सहि सर्ववित् सर्वकर्ता” ॥ ५६ ॥

हि=यस्मात् स=पर परमेश्वरः । सर्ववित्=सर्वज्ञः । सर्वकर्ता=सर्वस्य जगत पितेत्यर्थः ।

तेन प्रकृतेस्तद्वशवार्तनीत्वे न कश्चिद्दोष इति भावः ॥ ५६ ॥

नन्वनुमानतः केवलं परसामान्यस्य सिद्धिर्जायते, नत्वीदृशेश्वरस्य, तत्राह—

“ईदृशेश्वरसिद्धिः सिद्धा” ॥ ५७ ॥

ईदृशेश्वरसिद्धिः=ईदृशस्य=प्रकृतिनियन्तुरीश्वरस्य=सर्वेश्वरस्य सिद्धिः = ज्ञप्तिः सिद्धा=वेदमात्रजन्येत्यर्थः ।

तथा च तत्रभवान् वेदः । यजुः श्वेताश्व० अ० ६ म० १६ ।

“स विश्वकृद्विश्वविदात्मयोनिर्ज्ञः कालकालो गुणी सर्वविद्भ्यः । प्रधानक्षेत्रज्ञपतिर्गुणेशः सः सारमोक्षस्थितिबन्धहेतुः” ॥ १६ ॥ इति ॥ ५७ ॥

नन्वस्तु परवशवार्तनी प्रकृतिस्तथापि जीवसृष्टिरिव तत्सृष्टिरात्मकृते किन् भवेत् ? तत्राह—

“प्रधानसृष्टिः परार्थं स्वतोऽप्यभोक्तृत्वा-  
डुक्कुडुमवहनवत्” ॥ ५८ ॥

एवाथोऽपि । परार्थमित्यस्याग्रे योगयितव्यं । प्रधानसृष्टिः परार्थमेव भवि-  
तुमर्हति न स्वार्थम् । कुत ? स्वतोऽभोक्तृत्वात्=स्वयं तस्य भोक्तृत्वाभावात् ।  
तत्र निदर्शनमुष्ट्रकुडुमवहनवत्=यथोष्ट्रः परार्थमेव कुडुमं वहति न स्वार्थ-  
मित्यर्थः ॥ ५८ ॥

ननु तथाप्यचेतना प्रकृतिः कथं परवशवर्तिनी सत्यपि परार्थं चेष्टेत ?  
तत्राह—

“अचेतनत्वेऽपि क्षीरवच्चोष्टितं प्रधानस्य” ॥ ५९ ॥

प्रधानस्य=प्रकृतेरचेतनत्वेऽपि=चेतनत्वाभावेऽपि चेष्टितं=पुरुषकृतेऽङ्ग-  
त्सर्जनलक्षणो व्यापारविवशेष उपपद्यते । क्षीरवत्=यथा परवशवर्तिनः क्षीर-  
स्याचेतनत्वेऽपि वत्सार्थं चेष्टितमित्यर्थः ॥ ५९ ॥

निदर्शनान्तरमाह—

“कर्म वहृष्टेर्वा कालादेः” ॥ ६० ॥

आदिपदेनादृष्टस्य संग्रहः । प्रधानस्येत्यनुवर्तते । कालादेः कर्मवद्वा=  
यथा वा कालादेरचेतनत्वेऽपि परार्थं हेमन्तशिशुरादिलक्षणं कर्म=चेष्टितम्,  
तथा प्रधानस्यापि चेष्टितम् । कुतः ? दृष्टेः=दर्शनादित्यर्थः ।

यथा दर्शनञ्चान्यत्र कल्पनमिति भावः ॥ ६० ॥

नन्वचेतनायाः प्रकृतेर्ममेदं कर्तव्यमित्यनुसन्धानाभावात्कथं परार्थं  
चेष्टितं स्यात् ? तत्राह—

“स्वभावाच्चेष्टितमनभिसन्धानाद्भृत्यवत्” ॥ ६१ ॥

प्रधानस्येत्यनुवर्तते । स्वभावाद=निसर्गतः प्रधानस्य चेष्टितं=परार्थं  
चेष्टनमनभिसन्धानात्=अभिसन्धानमत्रानुसन्धानम्, न ‘ममेदं कर्तव्यम्’  
इत्यनुसन्धानात् । भृत्यवत्=यथा भृत्यस्य=गर्भदासस्य स्वभावादेव स्वामिकृते  
चेष्टितं नाभिसन्धानादित्यर्थः ॥ ६१ ॥

समाधानान्तरमाह—

“कर्माकृष्टेर्वानादितः” ॥ ६२ ॥

प्रधानस्य चेष्टितमिति पदद्वयमनुवर्तते । अनादितः कर्माकृष्टेर्वा=  
संसारस्यानादित्वाद्नादीनि कर्माणि, तेषामनादित्वात्तैराकृष्टिः=आकर्षण  
मप्यनादि । तस्मादनादिभूतात्कर्मभिराकर्षणादा प्रधानस्य चेष्टित-  
मित्यर्थः ॥ ६२ ॥

ननु स्वभावादा कर्मभिराकर्षणादा प्रधानस्य चेष्टेष्टितं, तदा कदापि  
सृष्टिनिवृत्तिर्न स्यात्, तत्राह—

“विविक्तबोधात्सृष्टिनिवृत्तिः प्रधानस्य  
सूदवत्पाके” ॥ ६३ ॥

विविक्तबोधात्=प्रकृतितत्कायभ्यो विविक्तस्य पुरुषस्य बोधो विविक्त-  
बोधे =सत्त्वपुरुषान्यतामत्ययस्तस्मात्=तदुपजननात् प्रधानस्य=प्रकृते सृ-  
ष्टिनिवृत्तिः=सर्जनलक्षणव्यापारस्य निवृत्तिर्भवति । सूदवत्पाके=यथा पाके  
निष्पन्ने सूदस्य=पाचकस्य पाकानुकूलव्यापारस्य निवृत्तिरित्यर्थः ।  
चरिताधिकारत्वादिति भावः ॥ ६३ ॥

ननु प्रकृतेरेकत्वात्जातविविक्तबोध मतीव तदितर प्रत्यापि तस्या सृष्टि-  
निवृत्तिः स्यात्, तत्राह-

“इतर इतरवत् तद्दोषात्” ॥ ६४ ॥

तद्दोषात्=तच्छब्दः प्रधानमाह । विविक्तबोधानुपजननलक्षणो दोषस्तद्दो-  
षस्तस्मादितर =विविक्तबोधरहितः पुमानितरवत्=अबुद्धवदवतिष्ठते । तेन  
तः प्रति न प्रधानस्य सृष्टिनिवृत्तिरित्यर्थः ॥ ६४ ॥

ननु विविक्तबोधाच्चेत्सृष्टिनिवृत्तिस्ताह सैवापवगाऽस्तु कृतं तदन्यन  
तेन, तत्राह-

“द्वयोरेकतरस्य बौदासीन्यमपवर्गः” ॥ ६५ ॥

विविक्तबोधादित्यनुवर्तते । विविक्तबोधाद्वयो =प्रकृतिपुरुषयोरुभयोरेक-  
तरस्य वा=द्वयोरेकस्य वा पुरुषस्य यदौदासीन्य=एकाकिता=मिथोऽम-  
नुषङ्ग इति यावत्, सोऽपवर्गः=मोक्ष इत्यर्थः ॥ ६५ ॥

नन्वेवमेकस्मिन्नौदासीन्यभजतः प्रधानस्यान्यास्मिन्नप्यौदासीन्यस्यात्,  
तत्राह-

“अन्यसृष्ट्युपरागेऽपि न विरज्यते, प्रचुद्धर  
ज्जुतत्त्वस्येवोरगः” ॥ ६६ ॥

अपि=एकमुपजातविविक्तबोध प्रत्यौदासीन्य भजदपि प्रधानमन्यसृष्ट्यु-



परागे=अन्यम्=अनुपभातविविक्तबोधं प्रति सृष्ट्युपरागे=मृष्ट्युपजनने न विरज्यते=नौदासीन्यं भजते । मबुद्धरज्जुतत्त्वस्येवोरगः=यथोरगः=रज्जुसर्पः मबुद्धरज्जुतत्त्वस्य=जातरज्जुस्वरूपस्य पुरुषस्यार्थमुदासीनोऽपि भयकम्पा दिजनने नामबुद्धरज्जुतत्त्वस्य कृते विरज्यते इत्यर्थः ॥ ६६ ॥

अनौदासीन्ये हेत्वन्तरमाह—

“ कर्मनिमित्तयोगाच्च ” ॥ ६७ ॥

अन्यमृष्ट्युपरागे न विरज्यते इत्यनुवर्तते । सृष्टौ कर्मलक्षणनिमित्तस्य सद्भावाच्चान्यमृष्ट्युपरागे न विरज्यते प्रकृतिरित्यर्थः ॥ ६७ ॥

ननु पुरुषान् प्रति प्रकृत्युपकारे किं तन्निमित्तं, येन प्रत्युपकारनिरपेक्षापि प्रकृतिः पुनःपुनःप्रवर्तते ? तत्राह—

“ नैरपेक्ष्येऽपि प्रकृत्युपकारेऽविवेको निमित्तम् ” ॥ ६८ ॥

नैरपेक्ष्येऽपि=प्रत्युपकारापेक्षाभावेऽपि पुरुषान् प्रति प्रकृत्युपकारे=भोगा-पवर्गलक्षणे तस्मिन्नविवेको निमित्तमित्यर्थः ॥ ६८ ॥

ननु तथापि प्रवृत्तिस्वभावायाः प्रकृते विवेके सत्यपि निवृत्तिः कथमु-पजायते ? तत्राह—

“ नर्तकीवत्प्रवृत्तस्यापि निवृत्तिश्चारिताऽर्थ्यात् ” ॥ ६९ ॥

प्रवृत्तस्यापि=स्वभावतः प्रवृत्तिमतोऽपि प्रधानस्य निवृत्तिः=निवर्तनं जायते । कुतः ? चारितार्थ्यात्=कृतार्थ्यत्वात् । नर्तकीवत्=यथा पारिषदान् प्रति नृत्यप्रदर्शनाय प्रवृत्ताया नर्तक्याश्चारितार्थ्याभिप्रेत्येतिरित्यर्थः ॥ ६९ ॥

किञ्च ।

“ दोषबोधेऽपि नोपसर्पणं प्रधानस्य कुलबधूवत् ” ७० ॥

समाधानान्तरसूचकोऽपिः । दोषबोधे=परिणामित्वदुःखात्मकत्वादयः प्रकृ-तिदोषास्तेषां बोधे=ज्ञाने जाते नोपसर्पणं=न पुनर्जातदोषं प्रति प्रवर्तनं प्रधानस्य संभवति । कुलबधूवत्=यथा परेण दोषस्य बोधे लज्जितायाः कु-टीनस्त्रियाः पुनः परं प्रत्यनुपसर्पणमित्यर्थः ॥ ७० ॥

ननु मृत्युपसर्पणानुपसर्पणाभ्याश्चेत्युपस्य बन्धमोक्षौ । तर्हि तस्य परिणामापत्तिस्तत्राह—

“नैकान्ततो बन्धमोक्षौ पुरुषस्याविवेकादृते” ॥ ७१ ॥

अविवेकादृते=अन्तरेणाविवेकमेकान्ततः=परमार्थतः पुरुषस्य=जीवस्य बन्धमोक्षौ=बन्धो मोक्षश्च न=नस्त इत्यर्थः ।

अविवेकादेवं तौ पुरुषस्येति भावः ॥ ७१ ॥

ननु पुरुषस्याविवेकादेव चेदं बन्धमोक्षौ न परमार्थतस्तर्हि परमार्थतः कस्य ? तत्राह—

“प्रकृतेराश्रयात्ससङ्गत्वात्पशुवत्” ॥ ७२ ॥

बन्धमोक्षौ पूर्वसूत्रादनुवर्तते । प्रकृतेराश्रयात्=परमार्थतो बन्धमोक्षौ । कुतः ? ससङ्गत्वात्=बन्धमोक्षहेतुधर्माधर्मादिभिर्गुणैः संबन्धः सङ्गस्तद्वत्त्वात् । पशुवत्=यथा गुणसंबन्धवतः पशोः परमार्थतो बन्धो मोक्षश्चेत्यर्थः ॥ ७२ ॥

ननु कतिभिर्गुणैः प्रकृतिरात्मानं बध्नाति मोचयति च ? तत्राह—

“रूपैः सप्तभिरात्मानं बध्नाति प्रधानं कोश-  
कारवद्विमोचयत्येकरूपेण ॥ ७३ ॥

कोशकारवत्=यथा कोशकारः कटिविशेषः स्वगुणैरात्मानं बध्नाति तथा प्रधानं=प्रकृतिः सप्तभिः=धर्मवैराग्यैश्वर्याधर्माज्ञानावैराग्यानिश्चयै रूपैः=गुणैरात्मानं=स्वं बध्नाति । विमोचयति=मोचयति चैकरूपेण=एकेन विवेकज्ञानेन गुणेनेत्यर्थः ।

तत्राज्ञानमविवेक इति ध्येयम् ॥ ७३ ॥

नन्वेवमविवेकाद्वन्ध इति पूर्वोक्ता पञ्चमी नोपपद्येत, लोके गुणानां निमित्तकारणत्वस्यैव दृष्टेः, तत्राह—

“निमित्तत्वमविवेकस्येति न दृष्टवानिः” ॥ ७४ ॥

अविवेकस्य=पूर्वोक्तलक्षणस्याविवेकस्य पुरुषेषु बन्धादिकं मति निमित्तत्वं=निमित्तकारणत्वमवसेयमिति=अतो न दृष्टहानिः=लोके दृष्टस्य हानिर्नैत्यर्थः ।

निमित्तेऽपि पञ्चमी स्मरणादिति भावः ॥ ७४ ॥

ननु भवत्वविवेकात्पुरुषस्य बन्धादिकं, तथापि तन्निवर्तकस्य विवेकस्य सिद्धिः कथं स्यात् ? तत्राह—

“तत्त्वाभ्यासान्नेति नेतीति त्यागाद्  
विवेकसिद्धिः” ॥ ७५ ॥

नेति नेतीति त्यागात्=इदमर्थकमन्नेति पदम् । प्रकृत्यन्तानां चतुर्विंशतितत्त्वानां नेदमात्मानेदमात्मेति=एवं प्रकारेण परित्यागात् तत्त्वाभ्यासात्=परिशिष्यमाणस्यात्मतत्त्वस्य पुनः पुनश्चिन्तनलक्षणादभ्यासादादरनैरन्तर्य-दीर्घकालसेविताद्विवेकसिद्धिः=निरस्तसमस्तसंशयविपर्ययस्यात्मसाक्षात्कारलक्षणस्य विवेकस्य सिद्धिः=निष्पत्तिर्भवतीत्यर्थः ॥ ७५ ॥

ननु तत्त्वाभ्यासाच्चेद् विवेकस्य निष्पत्तिस्तर्ह्येकस्मिन् जन्मन्येव सर्वेषामभ्यासं कुर्वतां तन्निष्पत्तिः किं स्यात् ? तत्राह—

“अधिकारिप्रभेदान्न नियमः” ॥ ७६ ॥

अधिकारिप्रभेदात्=उत्तममध्यमाधमभेदेनाधिकारिणां भेदादभ्यासे क्रियमाणेऽपि न नियमः=नैकस्मिन् जन्मनि सर्वेषां विवेकनिष्पत्तिनियमः ॥ इत्यर्थः ॥

किन्तुत्तमानामेवेति भावः ॥ ७६ ॥

ननु विवेकनिष्पत्त्याऽविवेकनिवृत्तौ तदविनाभूतनिःशेषदुःखनिवृत्ते-विवेकिनः पश्चादुपभोगो न स्यात्, तत्राह—

“बाधितानुवृत्त्या मध्यविवेकतोऽप्युपभोगः” ॥ ७७ ॥

उत्तमविवेकतो बाधितानामनुवृत्तिर्न भवतीति मध्यपदमुपात्तम् । अपिशब्दो मुक्तिसमूचायको भिन्नरुमः । मध्यविवेकतः=मन्दमध्योत्तमभेदाद्

विवेकोऽपि त्रिविधः । तत्र मध्यावस्थाद् विवेकाद् बाधितानुवृत्त्या=बाधितानां दुःखादीनां मारब्धबलेनानुवृत्त्योपभोगोऽपि=भोगोऽपि संभवतीत्यर्थः ॥ ७७ ॥

ननु विवेके सत्यपि चेदुपभोगस्तदा विवेकेन किं कृतं ? तत्राह—

“जीवन्मुक्तश्च” ॥ ७८ ॥

अप्यर्थश्चः । बाधितानुवृत्त्योपभोगं कुर्वाणोऽपिविवेकमाहात्म्याजीवन्मुक्तः=जीवन् सन् मुक्त इव भवतीत्यर्थः ॥ ७८ ॥

ननूपभोगं कुर्वाणोऽपि जीवन्मुक्त इति न सिध्यति, तत्राह—

“उपदेश्योपदेष्टृत्वात् तत्सिद्धिः” ॥ ७९ ॥

उपदेश्योपदेष्टृत्वात्=लोकवेदयोरुपदेश्योपदेष्टृभावस्य दर्शनात् तत्सिद्धिः=तस्य जीवन्मुक्तस्य सिद्धिरित्यर्थः ।

मन्दविवेकस्योपदेश्यत्वादुत्तमविवेकस्य चोपदेष्टृत्वासम्भवादर्थोऽुपदेष्टा मध्यविवेको जीवन्मुक्त इति भावः ॥ ७९ ॥

नन्वनुमानमेतन्न श्रुतिस्तत्राह—

“श्रुतिश्च” ॥ ८० ॥

तेस्य तावदेव विरम् इति श्रुतिश्च जीवन्मुक्तस्य सद्भावे प्रमाणमित्यर्थः ॥ ८० ॥

विपक्षे दण्डमाह—

“ इतरथाऽन्धपरम्परा ” ॥ ८१ ॥

इतरथा=जीवन्मुक्तानङ्गीकारेऽन्धपरम्परा=उपदेष्टुरभावादन्धपरंपरापत्तिरित्यर्थः ।

सम्यग्विवेकचक्षुरहितत्वादन्योगुम्स्ताच्छिष्योऽपि तथात्वात्तथा, एवमत्रेऽपीत्यन्धपरम्परेति भावः ॥ ८१ ॥

ननु विवेकसाक्षात्कारेण निवृत्तायां प्रकृतौ कथं पुनर्जीवन्मुक्तस्तिष्ठेत् ?  
तत्राह—

“ चक्रभ्रमणवद्धृतशरीरः ” ॥ ८२ ॥

चक्रभ्रमणवत्=यथा दण्डेन भ्राम्यमाणं चक्रं निवृत्तेऽपि दण्डे भ्रमण-  
वदवतिष्ठते, तथायं धृतशरीरः=निवृत्तायां प्रकृतौ प्रारब्धकर्मणा धृतशरीर-  
स्तिष्ठतीत्यर्थः ॥ ८२ ॥

ननु तथापि जीवन्मुक्तस्य भोगादिवासनाक्षये शरीरधारणं न सिध्य-  
ति, तत्राह—

“ संस्कारलेशतस्तत्सिद्धिः ” ॥ ८३ ॥

शरीरधारणहेतवो ये विषयभोगादिसंस्कारास्तेषां लेशः=आभासस्त-  
स्मात्=विषयभोगादिवासनाभासात्तत्सिद्धिः=तस्य शरीरधारणस्य सिद्धि-  
रित्यर्थः ॥ ८३ ॥

सम्प्रति भोगेन प्रारब्धकर्मक्षये परममुक्तिमुपसंहरन्नाह—

“ विवेकान्निःशेषदुःखनिवृत्तौ कृतकृत्यो  
नेतरान्नेतरात् ” ॥ ८४ ॥

अध्यायपरिसमाप्तिवचना वीप्सा । विवेकात्=आत्मसाक्षात्कारलक्षणात्स-  
त्त्वपुरुषान्यतामत्ययाग्निःशेषदुःखनिवृत्तौ=बाधिताबाधितसाधारण्येनाविल-  
दुःखनिवृत्तौ सत्यां पुरुषः कृतकृत्यः=कृतकार्यः=मुक्तो भवति नेतरात्=ने-  
तरस्मात्केवलात्मकर्मण इत्यर्थः ॥ ८४ ॥

स्थूलं लिङ्गं तथा सूष्टिर्नाना वैराग्यसाधनम् ।

विवेकोऽथ द्वयी मुक्तिः सम्यगस्मिन्निरूपितम् ॥ १ ॥

इति श्रीमत्परमहंसपरिव्राजकाचार्योदासीनव-  
र्ष्यात्माराममगवत्पादशिष्यहरिप्रसादकृतायां  
सांख्यसूत्रवृत्तौ वैराग्याध्यायस्तृतीयः ॥३॥

## अथ चतुर्थोऽध्यायः ।

ननु कस्मात्स विवेको जायते येन निःशेषदुःखनिवृत्तिः ? तत्राह—

“राजपुत्रवत् तत्त्वोपदेशात्” ॥ १ ॥

विवेक इति विपरिणम्यानुवर्तते । तत्त्वोपदेशात्=स विवेको गुरुभिरा-  
त्मतत्त्वोपदेशाज्जायते । राजपुत्रवत्=यथा वसिष्ठेनात्मतत्त्वोपदेशाद्वाजपुत्रस्य  
रामस्य विवेको जात इत्यर्थः ॥ १ ॥

ननु यदर्थं गुरुणामुपदेशः किं तस्यैव विवेक उत्पद्यते, उत तदन्य-  
स्यापि समीपस्थस्य ? तत्राह—

“पिशाचवदन्यार्थोपदेशोऽपि” ॥ २ ॥

विवेक इति पूर्ववदनुवर्तते । अन्यार्थोपदेशे=अन्यस्मै शिष्याय गुरुभि-  
रात्मतत्त्वोपदेशे क्रियमाणेऽपि=तत्समीपस्थस्यान्यस्यापि यथाविधि श्रवणाद्  
विवेको जायते । पिशाचवत्=यथा स्वमियायै पार्वत्यै शिवेनात्मतत्त्वोपदेशे  
क्रियमाणे तत्पार्श्ववर्तिनः पिशाचनाम्नो भृत्यस्य विवेकोऽजायतेत्यर्थः ॥ २ ॥

ननु सकृत् तत्त्वोपदेशाच्चेद् विवेको नोपजायेत । तदा किं कर्तव्यं ?  
तत्राह—

“आवृत्तिरसकृदुपदेशात्” ॥ ३ ॥

आवृत्तिः=सकृदुपदेशाद् विवेकेऽजायमाने, तदाऽऽवृत्तिः कर्तव्या । कुत ?  
असकृदुपदेशात्=छान्दोग्योपनिषदि षष्ठ्यपाठके श्वेतकेतुं पुत्रं प्रति पितु-  
रारुणेस्सकृदुपदेशदर्शनादित्यर्थः ॥ ३ ॥

ननु पुत्रं प्रति पितुरसकृदुपदेशः संभवति । न तु शिष्यं प्रति गुरोः ।  
तत्राह—

“पितापुत्रवदुभयोर्दृष्टत्वात्” ॥ ४ ॥

पितापुत्रवत्=पितापुत्रयोरिवोभयोः=गुरुशिष्ययोरुपदेश्योपदेष्टृभावो भवति । न तद्विलक्षणः । कुतः ? दृष्टत्वात्=लोके प्रायेण तथा दृष्टत्वादित्यर्थः ॥ ४ ॥

नन्वेवमुत्पन्नाविवेकप्रत्ययस्य तद्वाच्याय किं कर्तव्यमित्याकांक्षायां पूर्वं तस्य सर्वथा विषयपरित्यागमाह—

“इयेनवत्सुखदुःखी त्यागवियोगाभ्याम्” ॥ ५ ॥

सर्वथा विषयपरित्यागः कर्तव्यः । यतस्त्यागवियोगाभ्यां सुखदुःखी=विषयस्य त्यागात्पुरुषः सुखी । तस्य स्वयं वियोगाच्च दुःखी भवति । इयेनवत्=यथाऽऽहितः इयेनः इयेनान्तैरामिषत्यागेन सुखी । तस्य स्वयं वियोगेन च दुःखी भवतीत्यर्थः ।

स्वयं त्यागः श्रेयानिति भावः ॥ ५ ॥

ननु कथं स्वयं विषयपरित्यागः स्यात् ? तत्राह—

“अहिनिर्ल्वयनीवत्” ॥ ६ ॥

यथा सर्पो निर्ल्वयनीं=स्वकीयां त्वचं भुक्तभोगां विज्ञाय स्वयमनायासेन परित्यजति, तथा भुक्तभोगान् विषयान् परिज्ञाय स्वयं मेधावी परित्यजेदित्यर्थः ॥ ६ ॥

निदर्शनान्तरमाह—

“छिन्नहस्तवद्वा” ॥ ७ ॥

यथा वा कश्चित्स्वकीयं छिन्नं हस्तं दुःखहेतुं मत्वा स्वयं परित्यजति, तथा परित्यजेदित्यर्थः ॥ ७ ॥

ननु विषयाणां परित्यागेऽपि मनसानुचिन्तने को दोषः ? तत्राह—

“असाधनानुचिन्तनं बन्धाय भरतवत्” ॥ ८ ॥

असाधनानुचिन्तनम्=असाधनानां=विवेकज्ञानासाधनानां विषयाणामनुचिन्तनं=मनसाऽनुचिन्तनं पुरुषस्य बन्धाय=बन्धनाय भवति । भरतवत्=यथा राजर्षिभरतस्य हरिणीशावकानुचिन्तनं बन्धाय बभूवेत्यर्थः ।

विषयानुचिन्तनं न कार्यमिति भावः ॥ ८ ॥

ननु विषयानुचिन्तनाभावेऽपि बहुभियोगे को दोषः ? तत्राह--

“बहुभियोगे विरोधो रागादिभिः  
कुमारीशंखवत्” ॥ ९ ॥

बहुभिः=स्वभावतोविपरीताशयैर्बहुभियोगे=संगे सति रागादिभिः=सङ्गदोषादभिध्यज्यमाने रागद्वेषादिभिर्विरोधः=परस्परं विरोधो भवति ।  
कुमारीशंखवत्=यथा कुमार्या हस्ते सङ्गतानां बहूनां शङ्खानामन्योऽन्य-  
योगेन क्षणत्कारलक्षणो विरोध इत्यर्थः ॥ ९ ॥

ननु बहुभियोगे भवतु विरोधो दूषणम् । द्वाभ्यां योगे किं दूषणं ?  
तत्राह-

“द्वाभ्यामपि तथैव” ॥ १० ॥

योगे विरोध इति पदद्वयमनुवर्तते । द्वाभ्यामपि=द्वाभ्यां योगेऽपि  
तथैव=बहुभियोगवदेव विरुद्धसंलापादिना विरोधो दूषणमित्यर्थः ॥ १० ॥  
नन्वेवन्तर्हि किं कुर्यात् ? तत्राह-

“निराशः सुखी पिङ्गलावत्” ॥ ११ ॥

निराशः=परिवर्जितसर्वाशः सुखी=सन्तोषमुखभाग्भवेत् । पिङ्गलावत्=  
यथा पिङ्गला काचित्सर्वाशां परित्यज्य सुखिनी बभूवेत्यर्थः ॥ ११ ॥  
नन्वेकाकी स्वगृहारम्भेऽशक्तः कथं सुखी भवेत् ? तत्राह-

“अनारम्भेऽपि परगृहे सुखी सर्पवत्” ॥ १२ ॥

अनारम्भेऽपि=स्वगृहारम्भाभावेऽपि परगृहे=परनिर्मितभून्मालये वसन्  
सुखी=नित्यं सुखभाग्भवेत् । सर्पवत्=यथा सर्पः स्वगृहमनारम्भमाणोऽपि पर-  
गृहे वसन् सुखी भवतीत्यर्थः ॥ १२ ॥

ननु परगृहे वसन्नपि विवेकी बहुशास्त्राध्ययने गुरुणामुपासने च सक्तः  
किं कुर्यात् ? तत्राह-

“बहुशास्त्रगुरुपासनेऽपि सारादानं षट्पदवत्” ॥ १३ ॥



## ( ९० ) सांख्यदर्शनसूत्रवृत्तौ ।

बहुशास्त्रगुरुपासनेऽपि=बहूनां शास्त्राणां तदर्थं गुरुणाश्रोपासनेऽपि सत्तो  
विवेकी सारादानं=सारस्य=विवेकमत्ययोपयुक्तस्यार्थस्यादानं=ग्रहणं कु-  
र्यात् । षट्पदवत्=यथा षट्पदः=भ्रमरः कुमुमेभ्यः सारमेवादत्ते नान्यादि-  
त्यर्थः ॥ १३ ॥

ननु सारमाददानस्यापि विवेकिनो जनाकुले संसारे समाधिभ्रेषः सेत्स्यति,  
तत्राह-

‘इषुकारयन्नैकचित्तस्य समाधिहानिः ॥ १४ ॥

एकचित्तस्य=सारैकचित्तस्य=एकाग्रमनसो विवेकिनः कथमपि समाधि-  
हानिर्न=न भवति । तत्रोदाहरणमिषुकारवत्=यथा शरैकचित्तस्य शरकार-  
स्य पार्श्वान्यां ससेन्यराजगमनेऽपि न समाधिभ्रेषो जात इत्यर्थः ॥ १४ ॥

नन्वेकचित्तस्यापि कथञ्चित्प्रमादाच्छास्त्रीपनियमोल्लंघने किं स्यात् ?

तत्राह-

“कृतनियमलङ्घनादानर्थक्यं लोकवत्” ॥ १५ ॥

कृतनियमलंघनान्=शास्त्रेण कृतस्य नियमस्य लङ्घनात्=उल्लंघनादान-  
र्थस्यन्=अनर्थभावः=स्वार्थहानिर्भवति । लोकवत्=यथा लोके रुग्णस्य पुंसः  
शालकृतपथ्यादिनियमोल्लङ्घनादानर्थस्यमित्यर्थः ।

कथमपि नियमस्य लंघनं न कुर्प्यादिति भावः ॥ १५ ॥

ननु नियमज्ञाने तदुल्लङ्घनादानर्थस्येऽपि तद्विस्मरणे को दोषः ? तत्राह-

“तद्विस्मरणेऽपि भेकीवत्” ॥ १६ ॥

आनर्थक्यमित्यनुवर्तते । तद्विस्मरणेऽपि=तस्य शास्त्रेण कृतस्य नियमस्य  
विस्मरणेऽप्यस्यानर्थक्यं भवति । भेकीवत्=यथा कया चिद् राजकन्यकया  
नाम्ना भेकया पाणिग्रहसमये ‘भो आर्यपुत्र कदापि त्वद्वियोगो मे माभूद-  
न्यथा मद्वियोगस्ते भविष्यति’ इति कृतस्य नियमस्य विस्मरणे देवादेका-  
किनो बहिर्गतस्य तद्भर्तुर्वसुधाधिपस्य भेकीवियोगलक्षणमानर्थक्यं बभू-  
वेत्यर्थः ॥ १६ ॥

नन्वेतदुत्पन्नविवेकप्रत्ययस्य कर्तव्यमुक्त । यः पुनर्विवेकोत्पत्त्यर्थं केवलं गुरुमुखादुपदेशमात्रं शृणोति तस्य किं कर्तव्यं ? तत्राह—

“ नोपदेशश्रवणेऽपि कृतकृत्यता, परामर्शादृते विरोचनवत् ” ॥ १७ ॥

उपदेशश्रवणेऽपि=गुरुमुखात्सत्यप्युपदेशश्रवणे परामर्शादृते=गुरुवाक्य-  
विचार परामर्शस्त विना कृतकृत्यता=कृतार्थता न=न भवति । विरोचन-  
वत्=यथा निरोचनस्य गुरुमुखादुपदेशश्रवणेऽपि परामर्शादृते कृतकृत्यता  
नाभादित्यर्थः ।

श्रवणानन्तर परामर्शं कर्तव्यं इति भावः ॥ १७ ॥

ननु श्रवणानन्तर कस्याय परामर्शो दृष्टः ? तत्राह—

“ दृष्टस्तयोरिन्द्रस्य ” ॥ १८ ॥

परामर्श इति विपरिणम्यानुवर्तते । तयो =विवेकार्थं गुरु मनापति-  
मुपसर्पतो रिन्द्रविरोचनयोरिन्द्रस्य परामर्शो दृष्ट इत्यर्थः ॥ १८ ॥

नन्वेव तर्हि श्रवणानन्तर परामर्शे सति झटित्येव विवेकप्रत्ययस्य  
सिद्धिः स्यात्, तत्राह—

“ मणतिब्रह्मचर्योपसर्पणानि कृत्वा सिद्धिर्ब-  
हुकालात् तद्वत् ” ॥ १९ ॥

मणतिब्रह्मचर्योपसर्पणानि=नम्रीभाव मणति । संवेन्द्रियसयमौ ब्रह्म-  
चर्यम् । श्रद्धाभक्तिभ्या यथाविधि गुरु प्रत्युपगमनमुपसर्पण । तान्येतानि  
कृत्वा=नियमेनानुष्ठाय सिद्धिः=श्रवणपरामर्शाभ्या विवेकप्रत्ययस्य निष्पत्ति-  
र्बहुकालात्=बहुकालानन्तर भवति । न द्वागित्येव । तद्वत्=तच्छब्दे-  
नेन्द्रस्य परामर्शः । यथा मनापतौ गुरौ मणतिब्रह्मचर्योपसर्पणानि कुर्वन्त  
इन्द्रस्य श्रवणपरामर्शाभ्या विवेकप्रत्ययस्य सिद्धिर्बहुकालादभव-  
दित्यर्थः ॥ १९ ॥

ननु किमेवमेव सर्वत्र सर्वथा कालनियमः ? तत्राह—

“न कालनियमो वामदेववत्” ॥ २० ॥

कालनियमः=विवेकप्रत्ययस्य सिद्धौ सर्वथा कालस्य नियमो न= नास्ति । वामदेववत्=यथा वामदेवस्यैहिकसाधनाभावेऽपि प्राग्भवीयसाधनेभ्यो द्रागित्येव विवेकप्रत्ययोदयो बभूवेत्यर्थः ॥ २० ॥

ननु प्रणतिब्रह्मचर्योपसर्पणानि कुर्वतो गुरुणां तत्त्वोपदेशाच्चैविवेकसिद्धिस्तर्हि कुतो बहुकालापेक्षा ? तत्राह—

“अध्यस्तरूपोपासनात्पारंपर्येण यज्ञो-

पासकानामिव” ॥ २१ ॥

यत इति शेषः । सिद्धिरित्यनुवर्तते । यस्मादध्यस्तरूपोपासनाद्=गुरुभिरुपदिष्टं रूपमध्यस्तरूपम् । परोक्षत्वाद् । तस्योपासनं=श्रद्धाभक्तिभ्यामनुष्ठानं=धारणामिति यावत्तस्मात्पारम्पर्येण=ध्यानादिपरंपरया विवेकप्रत्ययस्य सिद्धिर्भवति । यज्ञोपासकानामिव=यथा यज्ञादिकर्मानुष्ठायिनामदृष्टादि पारम्पर्येणाभ्युदयसिद्धिरित्यर्थः ।

तत्र प्रणतिब्रह्मचर्योपसर्पणानि कृत्वा श्रवणम् । श्रुतस्यासंभावनानिवृत्त्यै श्रद्धाभक्तिभ्यां परामृश्य धारणं मननम् । मतस्य विपरीतभावनोपशान्त्यर्थं ध्यानं निदिध्यासनम् । तस्य पाकोऽङ्गभूतः समाधिः । तस्य मपाकोऽङ्गी समाधिः संप्रज्ञातः । ततश्चित्साक्षात्कारलक्षणा नाम्ना ऋतम्भरा प्रज्ञा सत्त्वपुरुषान्यताख्यातिरिति बहुकालविवेकः ॥ २१ ॥

नन्वेवञ्चेत्तर्हि कर्मभिरुर्ध्वगत्यैवालम् । कृतं परंपरायाससाध्येन मोक्षहेतुना विवेकप्रत्ययेन, तत्राह—

“इतरलाभेऽप्यावृत्तिः पञ्चाग्नियोगतो जन्मश्रुतेः” ॥ २२ ॥

इतरलाभेऽपि=वेदोक्तेर्निष्कामकर्मादिभिर्मोक्षेतरस्योर्ध्वगमनस्य लाभेऽपि=प्राप्तावप्यावृत्तिः=पुनरावृत्तिरस्ति न मोक्षवदनावृत्तिः । कुतः ? पञ्चाग्नियोगतः=छान्दोग्योपनिषदि पञ्चममपाठके दुष्पर्जन्यधरानरयोपितां पञ्चाग्नीनां

संबन्धतो जन्मश्रुतेः=‘असौ वावलोको गौतमाग्निः’ इत्यादि-  
नोर्ध्वगतितमोऽपि जन्मश्रवणादित्यर्थः ।

तत्रोर्ध्वगमनं ब्रह्मलोकपर्यन्तमिति सर्वे श्रुतिविदो भाष्यकृदादयः ।  
ते च लोकाः सप्त पुरुषस्य कर्मिणः प्राकृतावस्थाविशेषा नेदृशो नगरभेदा  
इत्यनुसन्धेयम् ॥ २२ ॥

नन्वेवं विवेकमत्ययोत्पत्त्यर्थं ब्रह्मलोकान्तस्य निखिलसंसारस्य हानं  
तद्विलक्षणस्य च मोक्षस्योपादानं कस्य स्यात् ? तत्राह—

“विरक्तस्य हेयहानमुपादेयोपादानं हंसक्षीरवत्” ॥ २३ ॥

विरक्तस्य=ऐहिकामुष्मिकविषयावितृष्णस्य हेयहानं=हेयस्य संसारस्य  
हानमुपादेयोपादानम्=उपादेयस्य मोक्षस्य चोपादानं संभवति । हंसक्षीरवत्=  
यथा हंसपक्षिणो नीरेण मिश्रिते क्षीरे नीरस्य हानं क्षीरस्य चोपादान-  
मित्यर्थः ॥ २३ ॥

ननु विरक्तस्यैतदुभयञ्चेत्तदा कृतं सत्सङ्गमाहात्म्येन, तत्राह—

“लब्धातिशययोगाद्वा तद्वत्” ॥ २४ ॥

हेयहानमुपादेयोपादानमित्यनुवर्तते । लब्धातिशययोगात्=लब्धः=संपा-  
दितो विवेकमत्ययकाष्ठालक्षणोऽतिशयो येन, तस्य सतः पुरुषस्य योगात्=  
संगाद्वा=अपि हेयहानमुपादेयोपादानञ्च संभवति । तद्वत्=हंससंगाद् हंस-  
स्येवेत्यर्थः ॥ २४ ॥

नन्वेवं रागिणोऽपि तदुभयं स्यात्, तत्राह—

“न कामचारित्वं रागोपहृते शुकवत्” ॥ २५ ॥

रागोपहृते=रागेण गुणेनाभिभूते पुरुषे कामचारित्वं=यथेष्टसञ्चारित्वमेव  
न=न संभवति । कुतस्तदुभयम् ? तत्रोदाहरणं शुकवत्=यथा रागोपह-  
ृतस्य शुकपक्षिणः कामचारित्वाभाव इत्यर्थः ॥ २५ ॥

ननु कुतोऽयं रागिणः कामचारित्वाभावः ? तत्राह—

“गुणयोगाद् बद्धः शुकवत्” ॥ २६ ॥

यत इति शेषः। यस्मादसौ रागी गुणयोगात्=रागादिगुणगन्धस्पर्शवद्भेदः= चन्धनं गन्धोऽस्ति । शुरुयव=यथा गुणयोगाद् वद्भेदः शुरुः ५श्री कामनारी न भवतीत्यर्थः ॥ २६ ॥

ननु भोगाद्रागशान्ती रागिणोऽपि वैराग्यं सेत्स्यति, तत्राह—

“ न भोगाद्रागशान्तिर्मुनियत् ” ॥ २७ ॥

भोगात्=विषयभोगाद्रागशान्तिः=रागस्य निवृत्तिर्न=न भवति। मुनियत्= यथा सौभारिनाम्ने मुनेर्विषयभोगात् रागस्य शान्तिरनापनेत्यर्थः ॥ २७ ॥

ननु कस्मात्तर्हि रागोपशान्तिः ? तत्राह—

“ दोषदर्शनादुभयोः ” ॥ २८ ॥

उभयोः=प्रकृतितत्त्वार्थयोर्दोषोदोषदर्शनान्=परिणामित्वदुःखात्मनत्वा-  
दिदोषदर्शनाद्वागः शान्तितीत्यर्थः ॥ २८ ॥

ननुपदेशादेव विवेकप्रत्ययः सेत्स्यति किमुभयोर्दोषदर्शनाद्वागस्य शान्त्या ? तत्राह—

“ न मलिनचेतस्युपदेशवीजमरोहोऽजयत् ” ॥ २९ ॥

मलिनचेतसि=रागादिमलेन मल्लिने चित्ते नोपदेशवीजमरोहः=उपदेश-  
वीजस्य मरोहो न भवति । तत्रोदाहरणमजयत्=यथाऽनस्य राज्ञो भार्ग्या-  
शोकादिना मल्लिने चेतसि वसिष्ठोपदेशवीजस्य मरोहो नाभूदित्यर्थः ॥ २९ ॥

ननु मल्लिने चेतसि यथाकाममुपदेशवीजं मा मरोहतु यत्किंचित्तु मरोहिष्यति, तत्राह—

“ नामासमात्रमपि मलिनदर्पणवत् ” ॥ ३० ॥

आभासमात्रमपि=दूरे तावदुपदेशवीजमरोहः, मलिनचेतसि तु तदाभा-  
समात्रमपि न=न भवति । मलिनदर्पणवत्=यथा मल्लिने दर्पणे मुसाभासाभाव  
इत्यर्थः ॥ ३० ॥

ननु तथापि गुरुणामुपदेशो न व्यर्थोऽवश्यं ततो ज्ञानं भविष्यति,  
तत्राह—

“ न तज्जस्यापि तद्रूपता पंकजवत् ” ॥ ३१ ॥

तज्जस्यापि=तस्माद्गुरुणामुपदेशाज्जायमानस्यापि ज्ञानस्य न तद्रूपता=  
नोपदेशानुरूपता भवति । चेतोदोषात् । पङ्कजवत्=यथा बीजाज्जायमानस्या-  
पि पङ्कजस्य न बीजानुरूपता पंकदोषादित्यर्थः ॥ ३१ ॥

तदेवं श्रवणादिषु वैराग्यस्यैव प्राधान्येन विवेकप्रत्ययोत्पत्तिसाधन-  
स्त्वमभिधाय यः पुनरणिमादिभूतियोगेनैव कृतकृत्यतां मन्यते त  
प्रत्याह

“ न भूतियोगेऽपि कृतकृत्यतोपास्यसिद्धि-  
बहुपास्यसिद्धिवत् ” ॥ ३२ ॥

अध्यायपरिसमाप्तौ धीप्ता । भूतियोगेऽपि=कथञ्चिद्योगमभ्यस्यतोऽणि-  
मादिविभूतियोगेऽपि कृतकृत्यता=कृतार्थत्व न=न जायते । योगेविप्रयोग-  
स्यावश्यंभावात् । उपास्यसिद्धिवत्=व्यतिरेक्युदाहरणमिदं, यथोपास्यस्य=  
मुमुक्षुभिरुपास्यमानस्य विवेकज्ञानस्य सिद्धितः कृतकृत्यतेत्यर्थः ॥ ३२ ॥

आत्मतत्त्वोपदेशादिविवेकज्ञानसाधनम् ।

निरूपितं तुरीयेऽस्मिन्नितिहासि पुरस्कृतम् ॥ १ ॥

इति श्रीमत्परहंसपरिव्राजकाचार्य्योदासीनवर्य्यात्मा-  
रामभगवत्पादशिष्यहरिप्रसादकृतायां सांख्यस-  
न्नवृत्तौ चतुर्थोऽध्यायः ॥ ४ ॥

## अथ पञ्चमोऽध्यायः ।

षतुर्भिरध्यायैः स्वसिद्धान्तं निरूप्य तदार्थाय परसिद्धान्तमपाकर्तुं पञ्चमाध्यायमारभमाणो ननु विवेकप्रत्ययाच्चेन्निःशेषतो दुःसनिवृत्तिस्तर्हि किं मङ्गलेन लौकिकवैदिकाचारेणेति शङ्कान्तावदपाकरोति ।

“मङ्गलाचरणं शिष्टाचारात्फलदर्शनाच्छ्रुतितश्चेति” ॥ १ ॥

इति शब्दो हेत्वन्तराकांक्षां निरस्यति । मङ्गलाचरणं=मङ्गलानां=शुभानां लौकिकवैदिककर्मणामाचरणम्=अनुष्ठानं विवेकिभिरवश्यं कर्तव्यम् । श्रुतः ? शिष्टाचारात्=शिष्टैः=स्वधर्मनिष्ठवैदिकैः पुरुषैराचारात्=आचारितत्वात् फलदर्शनात्=अनुष्ठितानां तेषां तत्तदभ्युदयादिलक्षणस्य फलस्य दर्शनात् श्रुतितश्च=

‘कुर्वन्नेवेह कर्माणि जीजीवेच्छतः समाः’ यान्यन-  
वद्यानि कर्माणि, तानि सेवितव्यानि, नो इतराणि,  
इत्यादि श्रुतितश्चेत्यर्थः ॥ १ ॥

नन्वस्तु विवेकिनामपि कर्तव्यं लौकिकं वैदिकं कर्म । तथापि तत्फल-  
दानायेश्वराभ्युपगमो व्यर्थः कर्मणैव फलनिष्पत्तेस्तस्य तदधिष्ठितत्वा-  
सिद्धेश्च । तत्राह—

“न, ईश्वराधिष्ठिते फलनिष्पत्तिः कर्मणा तत्सिद्धेः” ॥ २ ॥

चोऽनुवर्तते । न=कर्मणो नष्टत्वात्स्वतः फलदातृत्वं न । किन्त्वीश्वराधिष्ठिते=  
तदधिष्ठानविषयीभूते तस्मिन् फलनिष्पत्तिः=तत्तदभ्युदयादिलक्षणस्य  
फलस्य सिद्धिः । कर्मणा च=कर्महेतुना च तत्सिद्धेः=यत्कर्म, तत्सर्व-  
पराधिष्ठितं सत् फलदे, यथा मजानायाधिष्ठितं मजाकर्म, तथा चेदं वैदिकं  
कर्मेति तस्य=ईश्वराधिष्ठितत्वस्य सिद्धेरित्यर्थः ॥ २ ॥

ननु कस्मादीश्वरः परेषां कर्मोप्यधितिष्ठति ? तत्राह—

“स्वोपकारादधिष्ठानं लोकवत्” ॥ ३ ॥

स्वोपकारात्=स्वीयानामुपकारः स्वोपकारः ‘तस्यात्मानुग्रहाभा-  
वेऽपि भूतानुग्रहप्रयोजनम्’ इति योगभाष्योक्तेः । तस्मात्=जी-  
वोपकृतिमात्रादीश्वरस्याधिष्ठानं=जीवकर्मसुसंबन्धविशेषः=अधिष्ठातृत्वमिति-  
यावत् । लोकवत्=यथा लोके कारुणिकस्य प्रजानाथस्य प्रजाकर्मस्वधिष्ठा-  
नमित्यर्थः ॥ ३ ॥

ननु यथेश्वरस्य स्वीयोपकारस्तथा स्वापकारोऽपि स्यात्को दोषस्तत्राह—

“लौकिकेश्वरवदितरथा” ॥ ४ ॥

इतरथा=स्वीयोपकारवत्स्वोपकारेऽद्भवति लौकिकेश्वरवत्=लोकसिद्धप्रजे-  
श्वरवदपर्याप्तकामः स्यादित्यर्थः ॥ ४ ॥

नन्वात्मानमुपकुर्वाणोऽपि नासी लौकिकेश्वरवन्मन्तव्यस्तत्राह—

“पारिभाषिको वा” ॥ ५ ॥

वा=आत्मानमुपकुर्वाणोऽपि वेदीश्वरस्तर्हि पारिभाषिकः=स्वपारिभाषा-  
मात्रकल्पः स्यान्न सर्वसंमत इत्यर्थः ॥ ५ ॥

ननु पर्याप्तकामत्वात्तस्य स्वोपकाशभावेऽपि रागाभावात्कथमधिष्ठातृत्वं  
सिध्येत् ? तत्राह—

“न रागादृते तत्सिद्धिः प्रतिनियतकारणत्वात्” ॥ ६ ॥

न रागादृते=नान्तरेण रागम् । किन्तु करुणालक्षणादागादीश्वरस्य  
तत्सिद्धिः=अधिष्ठातृत्वसिद्धिः । कुतः ? प्रतिनियतकारणत्वात्=प्रवृत्तिं प्रति  
रागमात्रस्य नियमेन कारणत्वादित्यर्थः ॥ ६ ॥

ननु रागी भवजीश्वरो नैवस्यति रागस्य दोषत्वात्, तत्राह—

“तद्योगेऽपि न नित्यमुक्तः” ॥ ७ ॥



तद्योगेऽपि=तस्य करुणालक्षणस्य रागस्य योगे=संबन्धे  
 सत्यपि । नित्यमुक्तः=नित्यं क्लेशरमविपाकाग्रयैर्विनिर्मुक्तः परमात्मा न=नैव  
 दुष्यतीत्यर्थः ।

तत्रेश्वरस्य क्लेशात्मको रागो नाभिधीयते । किन्तु करुणात्मकः । तेन  
 तद्योगे सत्यपि न तस्य । किञ्चिद् दुष्यति, क्लेशात्मक रागस्यैव दुष्टादितु  
 त्वात् । नाप्यपिष्टानृत्यानुपपत्तिः । तादृग् रागाभावेऽपि करुणालक्षणरागस्य  
 सद्भावात्कारुणिकानामिवेश्वरस्यापि तदुपपत्तेः । करुणा चास्य भगवतो  
 जगदधिपतेरागन्तुर्फी न, किन्तु स्वाभाविकी, नित्यत्वादिति न कश्चिदोप  
 इत्यनुसन्धेयम् ॥ ७ ॥

ननु जीव एवेश्वरः संपद्यते, न तदनातिरिक्तः कश्चनेश्वरः, तस्य  
 तत्संपत्तिश्च न स्वभावात्, किन्तु प्रकृतियोगात्, तत्राह—

“प्रधानशक्तियोगाच्चेत्संगापत्तिः” ॥ ८ ॥

प्रधानशक्तियोगात्=प्रधानात्मिका शक्तिःप्रधानशक्तिः=प्रकृतिस्तस्या यो-  
 गः=संयोगस्तस्मात् चेद्=यदि जीवस्येश्वर्य्य, तदा तस्य संगापत्तिः=निः-  
 संगताभंगापत्तिः स्यादित्यर्थः ॥ ८ ॥

नन्वस्तु तर्हि तत्सत्तामात्राजीवस्येश्वर्य्य, तत्राह—

“सत्तामात्राच्चेत् सर्वेश्वर्य्यम्” ॥ ९ ॥

सत्तामात्राच्चेत्=प्रधानशक्तेस्तादस्येनविद्यमानता सत्ता, तन्मात्रा-  
 च्चेद्वेश्वर्य्य, तदा सर्वेश्वर्य्य=सर्वेषां समानमेश्वर्य्य स्यादित्यर्थः ।

प्रकृतिसत्तायाः सर्वान् प्रत्यविशेषादितिभावः ॥ ९ ॥

ननु समानत्वात्सर्व एवेश्वराः सिध्यन्तु को दोषस्तत्राह—

“प्रमाणामावाप्त तत्सिद्धिः” ॥ १० ॥

प्रमाणाभावात्=प्रमाणमत्र प्रत्यक्षम् । तदभावात्तत्सिद्धिः=तस्य=सर्व-  
 श्वर्य्यस्य=सर्वेषामीश्वरभावस्य सिद्धिर्न=न भवतीत्यर्थः ॥ १० ॥

ननु मास्तु प्रत्यक्षमनुमान भविष्यति, तत्राह—

“संबन्धाभावान्नानुमानम्” ॥ ११ ॥

संबन्धाभावात्=संबन्धोप्याप्ति, तदभावस्तद्गहाभावः, तस्मान्नानुमानम्= अनुमानमपि तत्साधक नेत्यर्थः ॥ ११ ॥

ननु श्रुत्या ताह जीवस्य नित्येश्वरभाव सिध्यतु, तत्राह—

“श्रुतिरपि प्रधानकार्यत्वस्य” ॥ १२ ॥

श्रुतिरपि=वेदिका श्रुतिरपि प्रधानकार्यत्वस्य=नविश्वस्यै प्रकृतिकार्यं तस्य बोधिका विद्यते, न नित्येश्वरभावस्येत्यर्थः ॥ १२ ॥

ननु मास्तु जीव ईश्वरः, विज्ञानात्मकं ब्रह्मैवाविद्याशक्तियोगादीश्वरो भविष्यति, तत्राह—

“नाविद्याशक्तियोगो निःसंगस्य” ॥ १३ ॥

अविद्याशक्तियोग=विद्यावाध्या, सदसदिलक्षणा, मायाशक्तिरविद्याशक्तिस्तस्या योगः=संगो नि सङ्गस्य=निष्कान्तसर्वसंगस्य ब्रह्मणो न=न सम्भवतीत्यर्थः ।

तदसंभवे तु तदसंभव एवेतिभावः ॥ १३ ॥

नन्वविद्यायोगोऽपि तस्याविद्यक एवाभ्युपगम्यते न पारमार्थिकः, तत्राह—

“तद्योगे तत्सिद्धावन्योऽन्याश्रयत्वम्” ॥ १४ ॥

अविद्याया सिद्धायामाविद्यकस्तद्योग सिध्यति, नचाद्याप्यविद्या सिद्धाऽस्मिन्, तद्योगे=अविद्यायोगे सिद्धे सति तत्सिद्धौ=अविद्यासिद्धौ चान्योऽन्याश्रयत्वं=परस्परश्रयत्व दूषण स्यादित्यर्थः ॥ १४ ॥

नन्वविद्यातद्योगयोर्बीजाङ्गुरवदनादिस्वाध्यान्योऽन्याश्रयत्व दोषः, तत्राह—

“न बीजाङ्गुरवत्सादिसंसारश्रुतेः” ॥ १५ ॥

बीजाङ्गुरवत्=बीजाङ्गुरयोरेव न=अनादित्वं न । कुतः । सादिसंसारश्रुते=सादिभूतस्याविद्यातद्योगलक्षणसंसारस्य श्रवणादित्यर्थः ॥ १५ ॥

## ( १०० ) सांख्यदर्शनसूत्रवृत्तौ ।

नन्वविधेवासिद्धेति न युक्तम् । विद्यान्यत्वस्यैवाविद्यात्वाद्, तत्राह—

“ विद्यातोऽन्यत्वे ब्रह्मबाधप्रसंगः ” ॥ १६ ॥

विद्यातोऽन्यत्वे=विद्यान्यत्वस्यैवाविद्यात्वे ब्रह्मबाधप्रसंगः=विद्याऽन्यत्वा-  
विशेषाद् ब्रह्मणोऽप्यविद्यावद् बाधः प्रसज्येतेत्यर्थः ॥ १६ ॥

धिपक्षे दण्डमाह—

“ अबाधे नैष्कल्यम् ” ॥ १७ ॥

अबाधे=ब्रह्मबाधाभावे नैष्कल्यं=विद्याया निष्कल्यत्वं स्यादित्यर्थः ॥ १७ ॥  
ननु विद्याऽन्यत्वं न विद्याभिन्नत्वं विवक्षितम् । अपि च विद्याबाध्य-  
त्वम् । तेन न ब्रह्मबाधप्रसंगस्तत्राह—

“ विद्याबाध्यत्वे जगतोऽप्येवम् ” ॥ १८ ॥

विद्याबाध्यत्वे=विद्याबाध्यत्वस्यैवाविद्यात्वे जगतोऽपि=ममज्ञस्याप्येवम्=  
अनया रीत्याऽविद्यात्वं स्यादित्यर्थः ।

विद्याबाध्यत्वाविशेषादिति भावः ॥ १८ ॥

नन्वस्तु जगतोऽप्यविद्यात्वम् । किं तेन ? तत्राह—

“ तद्रूपत्वे सादित्वम् ” ॥ १९ ॥

तद्रूपत्वे=जगतेऽप्यविद्यास्वरूपत्वे सादित्वं=जगदिवाविद्याया अपि  
सादित्वं स्यान्नानादित्वमित्यर्थः ।

तथा च नेष्टसिद्धिरिति भावः ॥ १९ ॥

ननु तत्रापि जीवानां धर्माधर्मादृष्टसिद्धौ तत्फलमदाता कश्चिदीश्वरः  
मिथ्यति । तदेव नास्ति । कुतस्तात्सिद्धिस्तत्राह—

“ न धर्मापलापः प्रकृतिकार्य्यवैचित्र्यात् ” ॥ २० ॥

धर्मापलापः=धर्मलक्षणादृष्टस्यापह्नवो न=न संभवति । कुतः ? प्रकृति  
कार्य्यवैचित्र्यात्=प्रकृतिकार्य्योणां सुखादीनां विचित्रताया दर्शनादित्यर्थः ।

कश्चित्सुखी, कश्चित्सुखितर, कश्चित्सुखितम इति मकृतिकार्यवैचि-  
न्यान्यथानुपपत्त्या धर्मसिद्धिरिति भावः ॥ २० ॥

ननु स्वभावादेव वैचि-यमस्तु । किमसिद्धेन धर्मेण ? तत्राह—

“श्रुतिलिङ्गादिभिस्तत्सिद्धिः” ॥ २१ ॥

‘पुण्यो वै पुण्येन कर्मणा भवति पापः पापेन’ इत्यादि-  
श्रुति । सुखभोगोऽदृष्टजन्यो भोगत्वाद् दुःखभोगावदित्यादिलिङ्गम् ।  
आदिना योगिप्रत्यक्षमित्येभिस्त्रिभिः प्रमाणैस्तत्सिद्धिः = तस्य धर्मस्य  
सिद्धिरित्यर्थः ।

स्वभाववैचि-यकल्पन गौरवान्न स्वभावाश्रयण युक्तमिति भावः ॥ २१ ॥

ननु यदस्माकं न प्रत्यक्षं, तच्चास्त्येव तत्राह—

“न नियमः प्रमाणान्तरावकाशात्” ॥ २२ ॥

न नियमः = यदस्माकं न प्रत्यक्षं तच्चास्त्येवेति नियमो नाकुतः प्रमाणा-  
न्तरावकाशात् = अप्रत्यक्षे वस्तुनि प्रमाणान्तरयोः शब्दानुमानयोरवकाशस्य =  
गोचरत्वस्य सभवादित्यर्थः ॥ २२ ॥

धर्मं प्रसाध्याधर्मं साधयन्नाह—

“उभयत्राप्येवम्” ॥ २३ ॥

उभयत्रापि = धर्मवदधर्मस्येव = पूवात्तत्प्रकारेण श्रुतिलिङ्गादिभिः प्रमाण-  
बोध्यमित्यर्थः ॥ २३ ॥

ननु धर्मवदधर्मसाधनं न युक्तम् । अर्थादेव तत्सिद्धेस्तत्राह—

“अर्थात् सिद्धिश्चेत्समानमुभयोः” ॥ २४ ॥

अर्थात् सिद्धिश्चेत् = एकस्मिन् सिद्धे तदपरस्य तत्सचान्वितया सिद्धि-  
रर्थात्सिद्धिस्तत्र धर्म सिद्धे तत्प्रतिद्वन्द्वित्वादधर्मस्य सिद्धिश्चेत्तदा समानमु-  
भयोः = एतद् धर्मोऽधर्मयोरुभयोरपि समानमित्यर्थः ।

अधर्मवद् धर्मेऽपि पर्थ्यनुयोगोऽयं तुल्य इति भावः ॥ २४ ॥

ननु धर्मादिस्वीकारे पुरुषस्य निर्गुणत्वं न स्यात्, तत्राह—

“अन्तःकरणधर्मत्वं धर्मादीनाम्” ॥ २५ ॥

धर्मादीनां=धर्माधर्मसुखदुःखरागद्वेषजानेच्छायात्नादीनामन्तःकरणधर्म-  
त्वं=बुद्धिधर्मत्वं न पुरुषधर्मत्वमित्यर्थः ॥ २५ ॥

ननु धर्मादीनामन्तःकरणधर्मत्वे पुरुषे तत्समारोपो वक्तव्यः । समारो-  
पितानाञ्च तेषां विवेकज्ञानेनात्यन्तबाधे सत्कार्प्यवादो न सिध्येत्, तत्राह—

“गुणादीनाञ्च नात्यन्तबाधः” ॥ २६ ॥

गुणादीनाञ्च=उपचारात्काप्येकारणप्रयोगस्तद्वाधामोः । वैशेषिकपरि-  
भाषय वा प्रयोगोऽयम् । धर्मादीनाञ्च नात्यन्तबाधः=न स्वरूपतो बाध  
इत्यर्थः ।

अयस्यौष्ण्यवदात्मनि संसर्गतो बाधाभ्युपगमादिनि भावः ॥ २६ ॥

ननु स्वस्य धर्मादिज्ञाने जातेऽपि परस्य तज्ज्ञानं कथं भवेत् ? तत्राह—

“पञ्चावयवयोगात्सुखसंविप्तिः” ॥ २७ ॥

गुणादीनामित्यनुवर्तते । पञ्चावयवयोगात्=पञ्चानां प्रतिज्ञाहेतूदाहरणो-  
पनयनिगमनानामवयवानां योगः=मेलनं यस्मिन् परार्थानुमानं तस्माद्  
धर्मादीनां सुखसंविप्तिः=सुखेनानायासेन संविप्तिः=ज्ञानं भवतीत्यर्थः ॥ २७ ॥

ननु व्याप्तिसिद्धयधीनमन्य ह्यनुमानम् । सा तावत्कथं भवेत् ? तत्राह—

“नसकृद्ग्रहणात् संबन्धसिद्धिः” ॥ २८ ॥

नसकृद्ग्रहणात्=नैकधेत्यादिवत्समासः, साध्यसाधनयोरसकृत्सहचारग्रह-  
णात्संबन्धसिद्धिः=संबन्धो व्याप्तिस्तत्सिद्धिर्भवतीत्यर्थः ॥ २८ ॥

ननु केयं व्याप्तिः ? तत्राह—

“नियतधर्मसाहित्यमुभयोरेकतरस्य वा व्याप्तिः” २९ ॥

उभयोः=साध्यसाधनयोर्दोरेकतरस्य वा=साधनमात्रस्य वा यन्नियत-  
धर्मसाहित्यं=नियतम्=अव्यभिचारितं, धर्मतायां साहित्यं, धर्मसाहित्यं=  
सहचारः । अव्यभिचारितसंबन्ध इति यावत्सा व्याप्तिरित्यर्थः ।

समव्याप्तिप्रदर्शनार्थमुभयोरिति, विषमव्याप्तिप्रदर्शनार्थमेकतरस्यवेति ग्रहणम् । तत्रानित्यत्वकृतकत्वयोः समव्याप्तिः । धूमस्य च विषमव्याप्तिरिति विवेकः ॥ २९ ॥

ननु नियतधर्मसाहित्यं न व्याप्तिः, अपि च तत्त्वान्तरं, तत्राह—

“न तत्त्वान्तरं वस्तुकल्पनाप्रसक्तेः” ॥ ३० ॥

न तत्त्वान्तरं = नियतधर्मसाहित्यातिरिक्तं पदार्थान्तरं व्याप्तिर्न । कुतः ? वस्तुकल्पनाप्रसक्तेः = तत्त्वान्तरकल्पनाप्रसङ्गादित्यर्थः ।

धर्मकल्पनापेक्षया धर्मिकल्पने गौरव स्यादिति भावः ॥ ३० ॥

ननु नियतधर्मसाहित्यं कौटुम्भिकविवक्षितं तत्राह—

“निजशक्तयुद्भवमित्याचार्याः” ॥ ३१ ॥

निजशक्तयुद्भवः = वस्तुनो नैमागकी शक्तिर्निजशक्तिस्त्वयोरुद्भवः = अभिव्यक्त्यस्य, तत्तथाभूतं साहित्यमित्याचार्याः = साक्षात्कार्याः प्रादुरित्यर्थः ।

तत्र स्वभावप्रतिबद्धं व्याप्यम् । यत्र च प्रतिबद्धं तद्व्यापकम् । स्वभावमभिव्यक्तं प्रतिबन्धो व्याप्तिरीति विवेकः ॥ ३१ ॥

“आधेयशक्तियोग इति पञ्चशिखः” ॥ ३२ ॥

आधेयशक्तियोगः = आधानं सङ्केतः, तद्विषयीभूता शक्तिः = इदं व्याप्य-  
व्यापकश्चेदमिति साङ्केतिकी शक्तिराधेयशक्तिः । तल्लक्षणा योगः = वस्तुनो-  
रव्यभिचारितमबन्धः साहित्यमिति पञ्चशिखः = पञ्चशिखाचार्या इत्यर्थः ३२ ॥

ननु स्वरूपशक्तिरेव व्याप्तिरस्तु । किमाधेयशक्त्या ? तत्राह—

“न स्वरूपशक्तिर्नियमः पुनर्वादप्रसक्तेः” ॥ ३३ ॥

स्वरूपशक्तिः = वस्तुनः स्वरूपभूता शक्तिः स्वरूपशक्तिर्नियमः = व्याप्तिर्न-  
न भवति । कुतः ? पुनर्वादप्रसक्तेः = धटः कलस इत्यादिवत्पौनरुनयमसङ्गा-  
दित्यर्थः ॥ ३३ ॥

ननु कुतः पौनरुनयः ? तत्राह—

“विशेषणानर्थक्यप्रसक्तेः” ॥ ३४ ॥

शक्तो देवदत्त इत्यादौ विशेषणस्य ‘शक्त, इत्यस्यानर्थक्यप्रसक्तेः= नैरर्थक्यप्रसंगादन्यर्थः ।

यदा स्वरूपात्मिका शक्तिः, तदा ‘शक्तो देवदत्त, इत्यादौ देवदत्त इत्युक्तं शक्त इत्यप्ययुक्त एव । तदात्मकत्वात् । तथा च पुनस्तत्त्वयोगः कलशो घट इत्यादौ कलश इव निरर्थकः । नैरर्थक्यप्रसक्तिरेव च पौनरुक्त्यप्रसक्तिरिति भावः ॥ ३४ ॥

ननु स्वरूपशक्तेर्व्याप्तित्वानुपपत्तेरुपलम्भात्पुनर्वादप्रसक्तिर्न दोषस्तत्राह—

“पल्लवादिष्वनुपपत्तेः” ॥ ३५ ॥

पल्लवादिषु=वृक्षादिभ्यश्चि=उभेपु पल्लवादिषु वर्तमानायाः स्वरूपशक्तेरनुपपत्तेश्च=व्याप्तित्वानुपपत्तेर्भेत्यर्थः ।

तत्र स्वरूपात्मिकायाः शक्तेर्व्याप्तित्वे यथा दूरतो दृष्टिपथमारोहन्तो वृक्षादिसंलम्भाः पल्लवादयो वृक्षादिकमनुमापयन्ति । तथा छिन्ना अप्यनुमापयेयुः । वर्तमानस्वरूपत्वात् । न च ते तथाऽनुमापयन्ति । तस्मात्स्वरूपशक्तिर्न नियम इति भावः ॥ ३५ ॥

ननु मास्तु स्वरूपशक्तिर्व्याप्तिः । निनश्चत यभिव्यक्तो योग एव व्याप्तिरस्तु । कृतमाधेयशक्त्या, तत्राह—

“आधेयशक्तिसिद्धौ निजशक्तियोगः समान-  
न्यायात्” ॥ ३६ ॥

आधेयशक्तिसिद्धौ=संकेताभिव्यक्तशक्तेर्व्याप्तित्वसिद्धौ निजशक्तियोगः= निनश्चतयभिव्यक्तो योगोऽपि व्याप्तित्वेन सिद्ध एव । कुतः? समानन्यायात्= युक्तिसाम्यादित्यर्थः ।

तत्र निनश्चतयभिव्यक्तो योगो व्याप्तिरिति सांख्याचार्य्याः । संकेताभिव्यक्तशक्तिलक्षणो योगो व्याप्तिरिति पञ्चशिखाचार्यो इति निवेकः ॥ ३६ ॥

नन्वनुमानं प्रमाणीकर्तुं यथालिङ्गलिङ्गिनोः संबन्धो निरूपितस्तथा  
शब्दं प्रमाणीकर्तुं शब्दार्थसंबन्धोऽपि निरूपणीयः, कश्च भवतां शब्दार्थयोः  
संबन्धः ? तत्राह—

“वाच्यवाचकभावः संबन्धः शब्दार्थयोः” ॥ ३७ ॥

शब्दार्थयोः=शब्दस्यार्थस्य च मिथो वाच्यवाचकभावः=वाच्योऽर्थो  
वाचकः शब्दस्तद्भावः=वाच्यवाचकत्वं तल्लक्षणः संबन्धः=सनातनः  
संबन्ध इत्यर्थः ।

अयमेव संबन्धो वृत्तिरित्याग्न्यायते । तत्र साक्षात्संबन्धः शक्तिवृत्तिः ।  
परम्परासंबन्धो लक्षणावृत्तिः । सा च स्वशक्यसंबन्धिनिस्वशक्यगुणसंबन्धि-  
नि च नियतेति बोद्धव्यम् ॥ ३७ ॥

ननु ज्ञातः संबन्धो बोधको भवति नाज्ञात इतितत्संबन्धज्ञप्तिः कथं  
स्यात्, तत्राह—

“त्रिभिः संबन्धसिद्धिः” ॥ ३८ ॥

त्रिभिः=आप्तोपदेशः, वृद्धव्यवहारः, प्रसिद्धपदमन्निधानमित्येभिस्त्रि-  
भिः संबन्धसिद्धिः=संबन्धस्य=वाच्यवाचकभावलक्षणस्यशब्दार्थसंबन्धस्य  
सिद्धिः=ज्ञप्तिर्भवतीत्यर्थः ॥ ३८ ॥

ननु भवतु त्रिभिः संबन्धसिद्धिः । तथापि तत्प्रतिष्ठानियमः कस्यात् कार्ये  
वा कार्याकार्ययोरुभयत्र वा, तत्राह—

“त कार्ये नियम उभयथादर्शनात्” ॥ ३९ ॥

अस्माकं सांख्यानां कार्यं=कार्यबोधके “गामानय शुक्रां दण्डेन” इत्या-  
द्यात्मके चोदनावाक्ये नियमः=संबन्धसिद्धिनियमो न=नास्ति। कुतः? उभय-  
थादर्शनात्=कार्यवदकार्यबोधके “जगदधिपतिरिभरः पुत्रस्ते जातः” इ-  
त्याद्यात्मके सिद्धवाक्येऽप्याप्तोपदेशादिना संबन्धसिद्धिदर्शनादित्यर्थः ३९ ॥

नन्वेवं संबन्धसिद्धौ लोके शब्दार्थप्रतीतिसंभवेऽपि वेदे तदर्थमर्नातिः  
कथं स्यात्, तत्राह—



( १०६ ) सांख्यदर्शनसूत्रवृत्तौ ।

“लोके व्युत्पन्नस्य वेदार्थप्रतीतिः” ॥ ४० ॥

लोके=लौकिके शब्दे व्युत्पन्नस्य=आप्तोपदेशादिना गृहीतार्थसंबन्धस्य  
वेदार्थप्रतीतिः=वैदिकशब्दानामर्थस्य प्रतीतिः=ज्ञप्तिः संभवतीत्यर्थः ।

यादृशा लौकिकाः शब्दास्तादृशा वैदिका इत्यभ्युपगमादिति  
भावः ॥ ४० ॥

ननु लौकिकशब्दानां पीक्षेयत्वादानोपदेशेन, अर्थस्यातीन्द्रियत्वाभा-  
वाच्च वृद्धव्यवहारादिना संबन्धसिद्धौ तदर्थप्रतीतिः संभवति । वेदे तद्विष-  
यं यारसंबन्धासिद्धौ तदर्थप्रतीतिः कथं संभवेदित्याशङ्कते ।

“न त्रिभिरपौरुषेयत्वाद् वेदस्य तदर्थस्यातीन्द्रि-  
यत्वात्” ॥ ४१ ॥

संबन्धसिद्धिरित्यनुवर्तते वेदस्य=ऋग्यजुःसामाग्न्यर्चनाश्चो भगवतो वेद-  
म्यापौरुषेयत्वात्=पुरुषमणीतत्वाभावात्तदर्थस्य=वेदार्थस्य आतीन्द्रियत्वात्=  
इन्द्रियगोचरत्वाभावाच्चाप्तोपदेशादिभिस्त्रिभिः संबन्धमिद्धिः संभवती-  
त्यर्थः ॥

संबन्धसिद्धयसंभवे दूरे तदर्थप्रतीतिसंभव इति भावः ।

तत्रापौरुषेयत्वादाप्तोपदेशासंभवः तदर्थस्यातीन्द्रियत्वाद्वृद्धव्यवहारम-  
सिद्धपदसन्निधानयोरसंभवस्तदसंभवेचसंबन्धसिद्धयसंभव इति विवेकः ४१ ॥

तत्रादौ वेदस्यातीन्द्रियार्थत्वं निरस्पाति ॥

“न यज्ञादेः स्वरूपतो धर्मत्वं वैशिष्ट्यात्” ॥ ४२ ॥

न=यदुक्तं तत्र । यतो यज्ञादेः=यजमानतपश्चादिकर्मणः स्वरूपतः=सा-  
क्षाद्धर्मत्वं=वेदार्थत्वमभ्युपगम्यते । वैशिष्ट्यात्=विशिष्टफलननकत्वादि-  
त्यर्थः ॥ ४२ ॥

अपौरुषेयत्वादाप्तोपदेशासंभवं निराकरोति ॥

“निजशक्तिर्व्युत्पत्त्या व्यवच्छिद्यते” ॥ ४३ ॥

निजशक्तिः=वेदानामपौरुषेयत्वेऽपि या स्वाभाविकी शक्तिः=शब्दानामर्थैः  
स्वाभाविकः संबन्धः, सैवात्रैरन्तर्वाणिभिरयमस्यार्थ इत्येदरूपया ध्युत्प-  
त्त्या=शब्दार्थावबोधकशक्त्या व्यवच्छिद्यते=व्यावर्त्यापदिश्यते इत्यर्थः ।

तथाचाप्रोपदेशादीना त्रयाणां सभवात्रापौरुषेयवदेऽपि संबन्धसिद्धय-  
सम्भवः । तदसभवाभावे चोपपन्ना लोकवत्तदर्थप्रतीतिरिति भावः ॥ ४३ ॥

ननु यज्ञादेः क्रियात्मकत्वेन योग्यत्वात्तत्राप्रोपदेशादिभिः संबन्धसिद्धि-  
सम्भवेऽप्ययोग्येषु वेदार्थेषु तत्सिद्धिः कथं स्यात्, तत्राह—

“योग्यायोग्येषुप्रतीतिजनकत्वात्तत्सिद्धिः” ॥ ४४ ॥

योग्यायोग्येषु=निदर्शनार्थं याग्यपदम् । इन्द्रिययोग्येषु यज्ञादिकर्मस्विव  
तदयोग्येष्वर्थेष्वपि पदानां प्रतीतिजनकत्वात्=प्रतीतिजनकत्वसाम्यात्तत्सि-  
द्धिः=तस्य स्वाभाविकसंबन्धस्य सिद्धिः=ज्ञप्तिः संभवतीत्यर्थः ॥ ४४ ॥

ननु शब्दार्थसंबन्धस्य स्वाभाविकत्वे शब्दराशिबेदा अपि स्वाभाविका  
स्युस्तत्राह—

“ननित्यत्वं वेदानां कार्यत्वश्च्युतेः” ॥ ४५ ॥

वेदानां=सगुणानुसामार्थवणां चतुणां वेदानां नित्यत्वं=स्वाभाविकत्वं  
न=नभवति । कुत ? कार्यत्वश्च्युते=‘तस्माद्यज्ञात्सर्वहुतकचः  
सामानि जज्ञिरे । छन्दांसि जज्ञिरे तस्माद्यजुस्तस्मा-  
दजायत’ इति तेषां कार्यत्वस्य=ईश्वरजन्यत्वस्य च्युते=श्रवणा-  
दित्यर्थः ॥ ४५ ॥

ननु वेदानां कार्यत्वे भारतादिवत्पुरुषप्रणीतत्वमेवाकिञ्चन स्यात् ?  
तत्राह—

“न पौरुषेयत्वं, तत्कर्तुः पुरुषस्याभावात्” ॥ ४६ ॥

वेदानामित्यनुवर्तते । वेदानां पौरुषेयत्व=कार्यत्वेऽपि जीवकर्तृकत्वं

## ( १०८ ) सांख्यदर्शनसूत्रवृत्तो ।

न=न संभवति। कुतः ? तत्कर्तुः=वेदकर्तुः पुरुषस्य=जीवस्याभावात्=अनु-  
पलम्भादित्यर्थः ॥ ४६ ॥

ननु प्राचीनतमेषु धर्ममन्दिरेषु व्यभिचारात्कर्तुर्ननुपलम्भो न वेदानां  
जीवकर्तृकत्वं प्रतिक्षेप्तुमर्हति । कथं तेषां तदसंभवस्तत्राह—

“ मुक्तामुक्तयोरयोग्यत्वात् ” ॥ ४७ ॥

मुक्तामुक्तयोः=मुक्तस्य जीवस्य निःसङ्गत्वेनामुक्तस्य बद्धस्य सर्वज्ञ-  
त्वाभावेनायोग्यत्वात्=वेदकरणे योग्यत्वाभावादित्यर्थः ॥ ४७ ॥

ननु येषां कर्ता नोपलभ्यते जीवाश्च न नद्योग्यास्तेषामपौरुषेयत्वा-  
न्नित्यत्वं किञ्चस्यात्, तत्राह—

“ नापौरुषेयत्वान्नित्यत्वमङ्कुरादिवत् ” ॥ ४८ ॥

अपौरुषेयत्वात्=पुरुषो जीवस्तत्कर्तृकत्वाभावान्नित्यत्वं=वेदानां नित्यत्वं  
न=न भवति, तत्रोदाहरणमङ्कुरादिवत् यथाऽङ्गुलीनां जीवकर्तृकत्वाभावेऽ  
पि न नित्यत्वमित्यर्थः ।

यदपौरुषेयं तन्नित्यमिति नियमो नास्ति, अङ्कुरादौ व्यभिचारादिति  
भावः ॥ ४८ ॥

नन्वङ्गुरादीनां कार्प्यत्वाजीवकर्तृकत्वमनुमेयं, तत्राह—

“ तेषामपि तद्योगे दृष्टबाधादिप्रसक्तिः ” ॥ ४९ ॥

तेषामपि=सस्यादिवदङ्कुरादीनामपितद्योगे=तस्यजीवकर्तृकत्वस्य योगे=  
प्रयोगे दृष्टबाधादिप्रसक्तिः=आदिपदेनादृष्टकल्पनं गृह्यते । दृष्टबाधस्या-  
दृष्टकल्पनस्य च प्रसक्तिः स्यादित्यर्थः ॥ ४९ ॥

नन्वेवं तर्हि जीवकर्तृकमेतदीश्वरकर्तृकञ्चेदमिति कथं विज्ञेयं ? तत्राह—

“ यस्मिन्नदृष्टेऽपि कृतबुद्धिरुपजायते तत्पौरुषेयम् ” ॥ ५० ॥

अदृष्टेऽपि=दृष्टिगोचराभावेऽपि तत्कर्तारि यस्मिन्=यदस्तुनि कृतबुद्धिः=  
जीवेन कृतमित्येषा धीरुपजायते=समुत्पद्यते । तत्=तदस्तु पौरुषेयं=जीवक-  
र्तृक-मित्यर्थः ।

अत्र तु वेदादुरादौ जीवकर्तृकत्वबुद्धिर्नोपजायते अयोग्यत्वात् । तत्रेश्वरः  
वर्तेनि मन्तव्यम् ॥ ५० ॥

ननु वेदानामीश्वरोक्तत्वे परत प्रामाण्य किं न स्यात्, तत्राह—

“निजशक्त्यभिव्यक्तेः स्वतः प्रामाण्यम्” ॥ ५१ ॥

निजशक्त्यभिव्यक्त = शब्दार्थसम्बन्धलक्षणया स्वाभाविक्या शक्त्याऽभि-  
व्यक्ते = प्रतिसर्ग भगवतो जगदधिपते प्रादुर्भावादेदाना स्वतः प्रामाण्य =  
स्वार्थसिद्धौ प्रमाणान्तरनिरपेक्षप्रमात्वमित्यर्थः ।

ईश्वरोच्चरितत्वेऽप्यनादित्वाग्निभया शक्त्या प्रामाण्य स्वतः प्रामाण्य  
रूपविषये रवेरिवेति साख्या इति भावः ॥ ५१ ॥

ननु शब्दप्रमाणविषय साग्यानामीदृशं मतमस्तु । भ्रान्तिविषये पु-  
नस्तथा कीदृशं मतमित्याकाशायामात्ममतं दिदर्शयिषुरादौ परमतं निरा-  
कुर्वन्नाह—

“नासतः ख्यानं नृशृङ्गवत्” ॥ ५२ ॥

असत = शुचिशकलादौ नितान्ताग्नीकस्य रजतादे ख्यानम् = इदं रजत-  
मित्यादौ भ्रान्तिज्ञाने विषयतया भानं न = नो पपद्यते । अयोग्यत्वात् । नृशृङ्ग-  
वत् = यथा नितान्तासतो नृशृङ्गस्य क्वचिदपि ख्यानं नैत्यर्थः ॥ ५२ ॥

नन्वप्रमता रजनाद ग्यानं मास्तु विज्ञानात्मनः सत एव ख्यानमस्तु,  
तत्राह—

“न सतो बाधदर्शनात्” ॥ ५३ ॥

ग्यानमित्यनुवर्तेत । सत = शुचिशकलादौ विज्ञानात्मनः सत् रजतादेः  
ख्यानम् = इदं रजतमित्यादौ भ्रान्तिज्ञाने विषयतया भानं न = नोपपद्यते ।  
कुत ? बाधदर्शनात् = नेदं रजतमित्यादिना तद्बाधस्य दर्शनादित्यर्थः ।

रजतस्य विज्ञानात्मकत्वे शुचिशकलादिवद् बाधो न स्यादिति  
भावः ॥ ५३ ॥

# ( ११० )      सांख्यदर्शनसूचवृत्ती ।

अनिर्वचनीयत्वादिनं प्रत्याह—

“नानिर्वचनीयस्य तदभावात्” ॥ ५४ ॥

ख्यानमित्यनुवर्तते । अनिर्वचनीयस्य=सदसद्विलक्षणस्य रजतादेः ख्यानं= भ्रान्तिज्ञाने भानं न=नोपपद्यते कुतः ? तदभावात्=नादृक्पदार्गस्त्वैवाभावादित्यर्थः ॥ ५४ ॥

अन्यथाख्यातिवादं निरम्यति ।

“नान्यथाख्यातिः स्ववचो व्याघातात्” ॥ ५५ ॥

अन्यथाख्यातिः=इदं रजतमित्यादौ पुरोवर्तिनः श्रुतिशकलादेरन्यथा=रजताद्यात्मना ख्यातिः=ख्यानं न=समीचीनं न । स्ववचोव्याघातात्=क्षेयानुरूपं ज्ञानम् इति स्ववचो व्याहृतिप्रसंगादित्यर्थः ॥ ५५ ॥

आत्ममतमाह—

“सदसत्ख्यातिर्बाधाबाधात्” ॥ ५६ ॥

सदसत्ख्यातिः=सांख्यानमस्माकं दृष्टादौ सतः पुरोवर्तिनि चासतो रजतादेः पुरोवर्तिषामान्यांशेनेदमाऽसंसर्गाग्रहात्ख्यातिः=इदं रजतमित्यादौ भ्रान्तिज्ञाने विषयतया भानम् । कुतः ? बाधाबाधात्=तस्य रजतादेः संसर्गतः पुरोवर्तिनि बाधेऽपि स्वरूपतोऽबाधात्=बाधाभावादित्यर्थः ।

अख्यातिवादिनस्तावत्सांख्या इदं रजतमित्यादौ सर्वत्र ज्ञानद्वयमाचक्षते । तिभरादिना प्रमाणदोषेण पुरोवर्तिविशेष्यांशस्याग्रहात्सामान्यांशविषयमिवमाकारं सन्निकर्षमात्रजन्यमेकं ज्ञानम् । लोभादिप्रमातृदोषसमोर्चनसादृश्यादिदोषोद्भूतजतादिसंस्कारमात्रजन्यश्च सद्रजतादिविषयं स्मृत्यात्मकं द्वितीयम् । तयोश्चद्वयोर्ज्ञानयोः प्रमाणादिदोषवशेन स्वरूपतो विषयतश्चासंसर्गाग्रहलक्षणो ‘मयि भिन्नाविषयं ज्ञानद्वयं जातम्’ इति विवेकप्रतिदन्दी योऽयमेकं ज्ञानमित्यविवेकः, स एव तेषां तद्रूपाप्रतिष्ठितत्वात् भ्रमो विपर्ययो मित्या-

ज्ञान, नापर कश्चनपदार्थ । अत एव रजतादिज्ञानस्य विषयो रजतादिर्देशा-  
न्तरे सत्रपि न पुरोवर्तिनि सन् । तेन नेद रजतमित्यादिना बाधरज्ञानेन दे-  
शान्तरे वर्तमानस्य तस्य स्वरूपतोबाधासम्भवात्पुरोवर्तिनि ससर्गतोबाध  
इति भावः ।

तत्रासत्सदनिर्णयनीयेति ग्यातित्रय बाह्यानाम् अन्ययाग्याति सदस  
स्यातिश्चति द्वय वेदिकानाम् । बाधश्च प्रतिपन्नधर्मिणि निषेधबुद्धिविषय  
त्वमिति विवेकः ॥ ५६ ॥

एवं भ्रान्तिविषये स्वमत मद्दर्श्य शब्दविषय तत्पदशयितुमादौ परेण  
समत शब्दस्य स्फोटोत्पत्तकत्व प्रतिषेधात् ।

“प्रतीत्यप्रतीतिभ्यां न स्फोटोत्पत्तकः शब्दः” ॥ ५७ ॥

शब्द = गौरित्यादिशब्द स्फोटोत्पत्तक = हस्तपादाद्यप्रत्ययेभ्यो व्यति-  
रिक्तोऽखण्डैकमातरवयवीव गकारादिवर्णभ्यो व्यनिरिक्ताऽखण्डैकमतिरर्थ-  
मत्ययहेतु पदादिसज्ञाभाग् गौरित्यादिशब्दविशेष स्फोटस्तदात्मक - त-  
त्स्वरूपो न = न भवति । कुत ? प्रतीत्यप्रतीतिभ्यां = गकारादिवर्णानां प्रतीतेस्त-  
द्व्यतिरिक्तस्य स्फोटस्य चाप्रतीतेरित्यर्थः ॥ ५७ ॥

ननु शब्दस्य स्फोटोत्पत्तकत्वाभावेऽपि नित्यत्व किं न स्यात् ? तत्राह—

“न शब्दनित्यत्वं कार्य्यताप्रतीतिः” ॥ ५८ ॥

शब्दनित्यत्व = शब्दस्य = गकारादिवर्णस्य नित्यत्वम् = उपपत्तिविनाशशू-  
न्यत्व न = न भवति । कुत ? कार्य्यताप्रतीतिः = उत्पन्नो गकार इत्यादिना तदु-  
त्पादकताप्रतीतेरित्यर्थः ॥ ५८ ॥

शब्दनित्यत्ववादी शक्तेः ।

“पूर्वसिद्धसत्त्वस्याभिव्यक्तिर्दीपेनेव घटस्य” ॥ ५९ ॥

ननु न कारणव्यापारेण शब्दस्योत्पत्तिर्भवति, येन तस्य नित्यत्व न स्यात् ।  
किंतु पूर्वसिद्धसत्त्वस्य = कारणव्यापारात्पूर्वं सिद्ध सत्त्वं यस्य, तस्याभिव्य-

## ( ११२ ) सांख्यदर्शनसूत्रवृत्तौ ।

क्तिः= मादुर्भुतिर्दीपेनेवघटस्य=यथा पूर्वसिद्धसत्त्वस्यघटस्य दीपेनाभिव्यक्तिरित्यर्थः ।

उत्पन्नो गकारो नष्टः ककार इत्यादिमतीतिस्तु ध्वन्युपाधिकृता न स्वतः। कारणव्यापारेण ध्वनेरेवोत्पत्तिविनाशयोरभ्युपगमादिति भावः॥५८॥ परिहरति ।

“ सत्कार्यसिद्धान्तश्चेत्सिद्धसाधनम् ” ॥ ६० ॥

अभिव्यक्त्या नित्यत्वे साधायतस्ते कः सिद्धान्तः। सत्कार्यसिद्धान्तश्चेत्= कारणव्यापारात्पूर्वं सतः कार्यस्य तेनाभिव्यक्तिरिति ते सिद्धान्तश्चेत् तदा सिद्धसाधनम्=अस्माकं सिद्धस्यैवैतत्साधनमित्यर्थः ।

तादृशनित्यत्वस्यास्माकं कार्यमात्रे सिद्धत्वादिति भावः ॥ ६० ॥ आत्मादितवादं प्रतिक्षिपति ।

“ नाद्वैतमात्मनो लिंगात्तद्वेदमतीतिः ” ॥ ६१ ॥

आत्मनः =पुरुषात्मनोऽद्वैतम्=ऐक्यं न=न संभवति । कुतः ? लिङ्गात्= सुखदुःखमरामरणादिलिङ्गात् तद्वेदमतीतिः=तस्यपुरुषात्मनोभेदस्य सिद्धे- रित्यर्थः ।

आत्मैक्ये प्रतिपुरुषं सुखदुःखादिभेदो न स्यादिति भावः ॥ ६१ ॥

ननु मा भूत्सगतीयादितं, विनार्तीयादितं भावप्यति, तत्राह-

“ नानात्मनाऽपि, प्रत्यक्षबाधात् ” ॥ ६२ ॥

अद्वैतमात्मन इत्यनुवर्तते।आत्मनोऽनात्मनापि =भोग्येन जगताऽपि नाद्वैतम् =नात्यन्ताभेदः संभवति । कुतः ? प्रत्यक्षबाधात् =भेदग्राहकप्रत्यक्षेण बाधादित्यर्थः ॥ ६२ ॥

नन्वस्तु तर्हि समुचिताभ्यामात्मानात्मभ्यामद्वैतं, तत्राह-

“ नोभाभ्यां तेनैव ” ॥ ६३ ॥

अद्वैतमात्मन इत्यनुवर्तते । नोभाभ्यां=न समुचिताभ्यामात्मानात्मभ्याम- प्यात्मनोऽद्वैतं संभवति । कुतः ? तेनैव=पूर्वोक्तहेतुद्वयेनैवेत्यर्थः ॥ ६३ ॥

नन्वेवमदैतमतिपादकश्रुत्या विरोधः स्यात्, तत्राह—

“ अन्यपरत्वमविवेकानां तत्र ” ॥ ६४ ॥

तत्र=अदैतमतिपादकश्रुतावन्यपरत्व=दैतादन्यददैतंतत्परत्वम्=आत्मादै-  
तमतिपादिकत्वमविवेकानां=शास्त्रव्युत्पत्तिशून्यानांप्रतिभाति न जातविवेका-  
नामिति न विरोध इत्यर्थः ।

एतच्चित्कार्यकारणयोर्भेदविवक्षया कचिच्चात्मतयैक्यप्रतिपादिकत्वमदै-  
तश्रुतीनामिति भावः ॥ ६४ ॥

नन्वात्मोपादानक जगदात्माभिन्न किं न स्यान्मृदुपादानकस्य मृदभि-  
न्नत्वदर्शनात्, तत्राह—

“ नात्माऽविद्या नोभयं जगदुपादानकारणं  
निःसङ्गत्वात् ” ॥ ६५ ॥

आत्मोपादानक जगदिति कोऽभिप्रायः ? किमात्ममात्रोपादानकम्, उ-  
तात्माश्रिताविद्योपादानकम् ? आहोस्त्रिदात्माविद्योभयोपादानक ? तत्रात्मा  
कूटस्थत्वादविद्याकल्पितत्वादुभयम्=आत्माऽविद्या चेति द्वयं निःसङ्गत्वा-  
त्=परस्परसगाभावाद् जगदुपादानकारणं न संभवतीत्यर्थः ।

तदभावे कुतस्तदभेद इति भावः ॥ ६५ ॥

आत्माऽदैतं निराकृत्य सच्चिदानन्दस्वरूप ईश्वरः, सच्चित्सवरूपो जीवः,  
सती च केवला प्रकृतिरित्यात्ममतं दृढीकर्तुं पराभिमत जीवात्मनः पुरुषस्य  
तावदानन्दरूपत्वं निराचष्टे ।

“ नैकस्यानन्दचिद्रूपत्वे द्वयोर्भेदात् ” ॥ ६६ ॥

एषस्य=पतिशरीरमेकस्य=जीवात्मनः पुरुषस्येतियावदानन्दचिद्रूपत्वे=  
सुखमानन्दो ज्ञान चित्तदुभयस्वरूपत्वन=न भवति । कुतः ? द्वयोः=सुखज्ञा-  
नयो रूभयो र्भेदात्=भेदेनावगमादित्यर्थः ।



( ११४ ) सांख्यदर्शनसूत्रवृत्तौ ।

यथाऽऽत्मनोज्ञानं स्वरूपं, तथा चेदानन्दोऽपि । तदा तयोर्भेदेनावगमो न स्यात् । तदभिन्नाभिन्नस्य तदभिन्नत्वनियमात् । भवति च दुःखानुभववेलायां सुखानुभवेन तद्रेदावगमः । ततो भवति प्रतिपत्तिः “ ज्ञानवन्नात्मनः स्वरूपमानन्दः ” इति भावः ॥ ६६ ॥

ननु पुरुषस्यानन्दरूपत्वाभावे कदाचिदस्यात्मनिगायमानः “ सुखमहम स्मीति सुखमत्ययो नोपपद्येत-तत्राऽह

“ दुःखनिवृत्तेर्गौणः ” ॥ ६७ ॥

दुःखनिवृत्तेः=कस्यचित्तीव्रतरदुःखस्य निवृत्तेर्गौणः=गायमानः सुखमत्ययो गौणो=भाक्तो मन्तव्य इत्यर्थः ।

दुःखाभावंहि तदा सुखं मत्येतीति भावः ॥ ६७ ॥

ननु कथन्तर्हि मुक्तयवस्थायामात्मनः केचिदानन्दरूपतामाचक्षते तत्राह—

“ विमुक्तिप्रशंसा मन्दानाम् ” ॥ ६८ ॥

मन्दानां=कर्तृरिषष्टीयम् । अत्र वैदिकसिद्धान्तानभिज्ञा मन्दास्तेषां सा विमुक्तिप्रशंसा=श्रुतिस्मृतिविरुद्धा मुक्तयवस्थायामानन्दरूपत्वेनात्मनः स्तुति-रित्यर्थः ।

मनोवैभवं निराकरोति ।

“ न व्यापकत्वं मनसः करणत्वादिन्द्रियत्वाद्वा ” ॥ ६९ ॥

मनसो व्यापकत्वं=विभुत्वं न=न सम्भवति । कुतः ? करणत्वाद्=साक्षात् क्रियासाधकत्वादास्यादिवदिन्द्रियत्वादा चक्षुरादिवदित्यर्थः ॥ ६९ ॥

किञ्च—

“ साक्रियत्वाद्गतिश्रुतेः ” ॥ ७० ॥

न व्यापकत्वं मनस इत्यनुवर्तते । गतिश्रुतेः = मनःसद्वृत्तस्यात्मनो लोकान्तरे गमनश्रुतेर्भनसः सक्रियत्वाद्=सक्रियत्वावगमाच्च तस्य व्यापकत्वं सम्भवतीत्यर्थः ॥ ७० ॥

ननु मास्तु मनसो व्यापकत्वम् । अणुत्वं भविष्यति, तत्राह—

“न निर्भागत्वं तद्योगाद् घटवत्” ॥ ७१ ॥

मनस इत्यनुवर्तते । मनसो निर्भागत्वं=भागोऽवयवस्तद्विहितत्वं=निखय-  
वत्वम्=अणुत्वमिति यावन्न=न सम्भवति । कुतः ? तद्योगात्=भागयोगस्तद्यो-  
गस्तन्मात्र=सावयवत्वात् । घटवत्=यथा घटस्य सानियवत्वान्नाणुत्वमि-  
त्यर्थः ॥ ७१ ॥

ननु मनसो नित्यत्वात्कथं सावयवत्व, तत्राह—

“प्रकृतिपुरुषयोरन्यत्सर्वमनित्यम्” ॥ ७२ ॥

जीवेश्वरोभयपरोऽत्र पुरुषशब्दः, साख्याना पदार्थत्रयस्यैव नित्यत्वाभ्यु-  
पगमात्, स्पष्टमन्यत् ।

मनसोऽपि मृत्तिपुरुषान्यत्वाच्च नित्यत्वमिति भावः ॥ ७२ ॥

नन्वजीश्वरस्य भागयोगाभावेऽपि पुम्प्रकृत्योर्भागयोगः किं न स्यात्,  
तत्राह—

“न भागलाभो भोगिनो निर्भागत्वश्च्युतेः” ॥ ७३ ॥

भोगिनः=जीवात्मनः पुम्प्रस्य प्रधानस्य च भागलाभः=भागयागः =  
सावयवत्वमिति यावन्न=न सम्भवति । कुतः ? निर्भागत्वश्च्युतेः=“अजो  
नित्यः शाश्वतोऽयम्” “अजामेकाम्” इति निखयवत्वस्य अवणा-  
दित्यर्थः ॥ ७३ ॥

परस्य मुक्तिः निराकुन्ते ।

“नानन्दाभिव्यक्तिर्मुक्तिर्निर्धर्मत्वात्” ॥ ७४ ॥

आनन्दाभिव्यक्तिः=ससारावस्थायामनभिव्यक्तस्यानन्दस्याभिव्यक्तिः =  
मोक्षावस्थायां प्रादुर्भूतिर्मुक्तिः=कैवल्यं न=न सम्भवति । कुतः ? निर्धर्मत्वात्=  
आत्मनस्तादृग्धर्मानाश्रयत्वाभ्युपगमादित्यर्थः ॥ ७४ ॥

नन्वस्तु तद्विशेषगुणोच्छित्तिर्मुक्तिस्तत्राह—

“न विशेषगुणोच्छित्तिस्तद्वत्” ॥ ७५ ॥

## ( ११६ ) सांख्यदर्शनसूत्रवृत्तौ ।

मुक्तिरित्यनुवर्तते । तद्वत्=आनन्दाभिव्यक्तिवद् विशेषगुणोच्छित्तिः=आत्ममनःसंयोगेन ज्ञातानां ज्ञानादिविशेषगुणानामुच्छित्तिः=निवृत्तिरपि मुक्तिर्न=न संभवतीत्यर्थः ।

मनःसंयोगसत्त्वेतदुच्छित्तेरसंभवादिति भावः ॥ ७५ ॥

नन्वस्तु तर्हि निरन्तरोर्ध्वगतिरेव मुक्तिस्तत्राह—

“ न विशेषगतिर्निष्क्रियस्य ” ॥ ७६ ॥

मुक्तिरित्यनुवर्तते । विशेषगतिः=लोकसिद्धगतिव्यावर्तनाय विशेषपदम् । निरन्तरोर्ध्वगतिरपि मुक्तिर्न । कुतः ? निष्क्रियस्य=स्वतःक्रियारहितस्य गत्यसंभवादित्यर्थः ॥ ७६ ॥

जैनमुक्तिं दूषयित्वा बौद्धमुक्तिं दूषयति ।

“ नाकारोपरागोच्छित्तिः क्षणिकत्वादिदोषात् ” ॥ ७७ ॥

मुक्तिरित्यनुवर्तते । आकारोपरागोच्छित्तिः=आत्मनि क्षणिकविज्ञानं यो विषयाकारणामुपरागः=तदासनालक्षणः संबन्धविशेषस्तस्योच्छित्तिः=उच्छेदोऽपि मुक्तिर्न=न संभवति । कुतः ? क्षणिकत्वादिदोषात्=आदिपदेन तदुच्छेदोपायाभावस्य संग्रहः । क्षणिकत्वादिदोषात्तस्याः पुरुषार्थत्वानुपपत्तेरित्यर्थः ।

सर्वस्य क्षणिकत्वात्का मुक्तिः ? कस्य वा मुक्तिः स्यादिति भावः ॥ ७७ ॥

नन्वस्तु तर्हि सर्वोच्छित्तिर्मुक्तिस्तत्राह—

“ न सर्वोच्छित्तिरपुरुषार्थत्वादिदोषात् ” ॥ ७८ ॥

मुक्तिरित्यनुवर्तते । सर्वोच्छित्तिः=सर्वस्य=विषयोपरागस्य तदाश्रयक्षणिकविज्ञानात्मनो नैवस्य चोच्छित्तिरपि मुक्तिर्न=न संभवति । कुतः ? अपुरुषार्थत्वादिदोषात्=आदिपदेनात्मोच्छेदासंभवदोषस्य संग्रहः, पुरुषार्थत्वाभावादोषमसंगादित्यर्थः ॥ ७८ ॥

अन्यवादिनं बौद्धं निरस्यति ।

“एवं शून्यमपि” ॥ ७९ ॥

मुक्तिरित्यनुवर्तते । एव=यथाऽपुरुषार्थत्वादोपात्तं सर्वोच्छित्तिर्न मुक्ति-  
रव शून्यमपि=जानेज्ञेयात्मकनिखिलप्रपञ्चनागोऽपि मुक्तिर्न सभवती-  
त्यर्थः ॥ ७९ ॥

देशविशेषादिलाभो मुक्तिरिति मतं व्युदस्यति ।

“संयोगाश्च वियोगान्ता इति न देशादिलाभोऽपि” ॥ ८० ॥

मुक्तिरित्यनुवर्तते । च=यस्मात्संयोगा =सर्वे माप्तिरक्षणा सबन्धा वियो-  
गान्ता =विभागसोमान इति=प्रस्माद्देशादिलाभोऽपि=प्रकृष्टदेशधनाङ्गनादि-  
माप्तिरपि मुक्तिर्न=न सभवतीत्यर्थः ॥ ८० ॥

जीवस्य परमात्मयोगो मुक्तिरिति मतं व्युदस्यति ।

“न भागियोगो भागस्य” ॥ ८१ ॥

संयोगाश्च वियोगान्ता इत्यपि मुक्तिरित्यनुवर्तते । भागस्य=ईश्वरा-  
शस्य जीवस्य भागियोग =ईश्वरयोगोऽपि मुक्तिर्न सभवति । संयोगाना वियो-  
गातन्वनिर्णयादित्यर्थः ।

निरंशस्य चान्तवाशासम्भवाद्, भावेवासावयवत्वप्रसंगादीनाधिकम्य  
च प्रत्याग्यानाच्चेत्यपि द्रष्टव्यम् ॥ ८१ ॥

नन्वस्तु तर्ह्यणिमादियोगो मुक्तिस्तत्राह-

“नाणिमादियोगोऽप्यवश्यं भावित्वात्तदुच्छित्तेरितर-  
योगवत्” ॥ ८२ ॥

मुक्तिरित्यनुवर्तते । अणिमादियोगोऽपि=अणिमा, लघिमा, महिमा,  
माप्ति, प्राकाम्य, वशित्वम्, ईशितृत्वम् यत्र कामावसायित्वमित्यणिमा-  
द्यष्टविधैश्वर्यमाप्तिरपि मुक्तिर्न । कुत ? तदुच्छित्तेरवश्यं भावित्वात्=तस्याणि-  
मादियोगस्योच्छित्ते =वियोगस्यावश्यभावित्वात्=आवश्यकत्वात् इतरयो-  
गवत्=यथैश्वर्यान्तरयोगस्योच्छित्तेरवश्यभावित्वमित्यर्थः ॥ ८२ ॥

नान्विन्दादिपदयोगस्तर्हि मुक्तिरस्तु, तत्राह-

“नेन्द्रादिपदयोगोऽपि तद्वत्” ॥ ८३ ॥

मुक्तिरित्यनुवर्तते । तद्वत्=अणिमादिप्राप्तिवत्तदुच्छित्तेरवश्यंभावित्वादि-  
न्द्रादिपदयोगोऽपि=इन्द्रबृहस्पतिमनापत्यादिपदप्राप्तिरपि मुक्तिर्नैत्यर्थः ॥ ८३ ॥

ननु ‘घ्राणरसनचक्षुस्त्वक्श्रोत्राणीन्द्रियाणि भूतेभ्यः’  
इति नैयायिका वैशेषिकाश्च मन्यन्ते । सांख्यानामत्र कः सिद्धान्तः ? तत्राह—  
“न भूतप्रकृतित्वमिन्द्रियाणामाहङ्कारिकत्वश्रुतेः” ॥ ८४ ॥

सांख्यानामस्माकमिन्द्रियाणां=घ्राणादीनामिन्द्रियाणां भूतप्रकृतित्वं=भूतो  
पादानकत्वं न । किन्त्वहंकारोपादानकत्वमाहुतः ? आहंकारिकत्वश्रुतेः=त  
स्माहंकारकार्यत्वश्रवणादित्यर्थः ।

नैयायिका वैशेषिकास्तु यस्मादिन्द्रियाणां भौतिकत्वमाहुस्तत्स्वयमप्रे  
वक्ष्यति ॥ ८४ ॥

नन्वेवं तदुक्तपदार्थनियमोऽपि भवतां न स्यात्, तत्राह—

“न षट्पदार्थनियमस्तद्वोधान्मुक्तिः” ॥ ८५ ॥

षट्पदार्थनियमः=द्रव्यगुणकर्मसामान्यविशेषसमवायानां षण्णां पदार्थानां  
नियमः=नियतिरस्माकं सांख्यानां न=नास्ति, न वा तद्वोधोपात्तः=तेषां षण्णां  
पदार्थानां बोधात्=विवेकप्रत्ययान्मुक्तिः=त्रिविधदुःखात्यन्तनिवृत्तिलक्षणं कैव  
ल्यमित्यस्माकं नियमः । किन्तु षड्विंशतितत्त्वानां बोधादित्यर्थः ॥ ८५ ॥

अतिदिशति ।

“षोडशादिष्वप्येवम्” ॥ ८६ ॥

एवं=यथा वैशेषिकोक्तेषु षट्सु पदार्थेषु तद्वोधान्मुक्तौ च सांख्यानाम  
स्माकं नियमो न, तथा षोडशादिष्वपि=नैयायिकादिमोक्तेषु-प्रमाण-प्रमेयसं-  
शय-प्रयोजन-दृष्टान्त-सिद्धान्ताऽवयव-तर्क-निर्णय, वाद-जल्प-वितण्डा-हेत्वा

भास-च्छल-जाति-निग्रहस्यानदिपुपदार्थेष्वपि, तद्वोधान्मुक्तौ च बोद्धव्य इत्यर्थः ।

आदिशब्देन मीमांसकोक्ताः पदार्थाः संगृह्यन्ते ॥ ८६ ॥

वैशेषिकैकदेशिमोक्तं त्रसरेणुनित्यत्वं प्रत्याह-

“ नाणुनित्यता, तत्कार्यत्वश्रुतेः ” ॥ ८७ ॥

अणुनित्यता=अणूनां=परमाणुनाम्नाभ्युपगतानां त्रसरेणूनां नित्यता=नित्यत्वं न=न संभवति । कुतः ? तत्कार्यत्वश्रुतेः=तेषां प्रकृतिकार्यत्वस्य श्रवणादित्यर्थः ।

इदमत्र बोध्यम् । यद्यपि सांख्या अप्येतादृक्परमाणून् मन्यन्ते तथापि तेषां वैशेषिकैकदेशिवत् ते नित्याः । किन्तु पञ्चतन्मात्रकार्यभूता इति ॥ ८७ ॥

ननु निरवयवाः परमाणवः कथमनित्याः स्युः ? तत्राह-

“ न निर्भागत्वं कार्यत्वात् ” ॥ ८८ ॥

निर्भागत्वं=निरवयवत्वं न=भवदभ्युपगतपरमाणूनां न संभवति। कुतः ? कार्यत्वात्=जन्यत्वाद् घटवदित्यर्थः ॥ ८८ ॥

केवलरूपनिबन्धनं बहिरिन्द्रियैर्द्रव्यप्रत्यक्षनियमं निरस्यति ।

“ न रूपनिबन्धनात्प्रत्यक्षनियमः ” ॥ ८९ ॥

रूपनिबन्धनात्=रूपमात्राश्रितित्वात्प्रत्यक्षनियमः=बाह्यद्रव्यप्रत्यक्षस्य नियमो न=न भवति । कुतः ? अणुकादेरपि प्रत्यक्षत्वमसङ्गादित्यर्थः ॥ ८९ ॥

“ अणुमहर्दीर्घ इस्वमिति चतुर्विधं परिमाणमिति वैशेषिकोक्तं परिमाणचातुर्विध्यं द्वैविध्येन चरितार्थयन्नाह ।

“ न परिमाणचातुर्विध्यं द्वाभ्यां तद्योगात् ” ॥ ९० ॥

परिमाणचातुर्विध्यम्=अणुमहर्दीर्घ इस्वमिति परिमाणस्य चतुःप्रकारत्वं न=युक्तं न । किन्तु द्विप्रकारत्वम् । कुतः ? द्वाभ्यां तद्योगात्=अणुमहत्परिमाणाभ्यामेव तस्य परिमाणचातुर्विध्यस्य सर्वत्र प्रतिपादनसंभवादित्यर्थः ।

मध्यादिवद्वस्वदीर्घयोरपि महत्परिमाणवान्तरभेदत्वेनैवोपपत्तेरिति भावः ।

तत्राणुपरिमाणमाकाशस्य कारणं शब्दतन्मात्रलक्षणगुणविशेषं वर्जयित्वा भूतेन्द्रियाणां मूलकारणेषु सत्त्वादिगुणेषु मन्तव्यमिति भाष्यम् ॥ ९० ॥

इदानीं स्वमतेन प्रत्यभिज्ञायाः सामान्यविषयत्वमुपपादयिष्यन् तदप-  
क्षापिनं बौद्धं प्रत्याचक्षाण आह—

“ अनित्यत्वेऽपि स्थिरतायोगात्प्रत्यभिज्ञानं  
सामान्यस्य ” ॥ ९१ ॥

प्रत्यभिज्ञानं=स एवायमित्यादिप्रत्यभिज्ञानं सामान्यस्य=विषयत्व पृष्ठ-  
र्थः । अनुगतधर्मविशेषः सामान्यं, तद्विषयमवगन्तव्यम् । कुतः ? अनित्य-  
त्वेऽपि स्थिरतायोगात्=तस्य सकृत्तिपुरुषाभ्यामन्यत्वेन नित्यत्वाभावेऽपि चिर-  
स्थायित्वाभ्युपगमादित्यर्थः ॥ ९१ ॥

नन्वस्तु सामान्यविषयं प्रत्यभिज्ञानं, किं तेन ? तत्राह—

“ न तदपलापस्तस्मात् ” ॥ ९२ ॥

तस्मात्=प्रत्यभिज्ञाविषयत्वात्तदपलापः=तस्य सामान्यस्यापह्नवो न=न  
संभवतीत्यर्थः ॥ ९२ ॥

नन्वतद्व्यावृत्तिरूपमेव सामान्यं न किञ्चित्त्वान्तरं, तत्राह—

“ नान्यनिवृत्तिरूपत्वं भावप्रतीतिः ” ॥ ९३ ॥

सामान्यस्येत्यनुवर्तते । घटत्वादिसामान्यस्यान्यनिवृत्तिरूपत्वं=घटादि-  
भ्योऽन्ये पटादयस्तदभावस्वरूपत्वं न=न संभवति । कुतः ? भावप्रतीतिः=  
तस्य “ स एवायं घट ” इति भावत्वेन शोभेदित्यर्थः ॥ ९३ ॥

नन्वस्तु तर्हि सादृश्यनिबन्धनमेवैतत्प्रत्यभिज्ञानं न सामान्यनिबन्धनं,  
तत्राह—

“ न तत्त्वान्तरं सादृश्यं, प्रत्यक्षोपलब्धेः ” ॥ ९४ ॥

सादृश्य=भवदभ्युपगत सादृश्य तत्त्वान्तर=भूयाऽवयवसामान्यातिरिक्त  
पदार्थान्तर न=न भवति । कुत ? मत्यक्षोपलब्धे=गोसदृशो गवय इत्यादि-  
वत्सएवाय घट इत्यादौ सर्वत्र भूयोऽवयवसामान्यमैव मत्यक्षोपलब्धे-  
रित्यर्थ ॥ ९४ ॥

ननु सापेक्षमतीतिविषयभूत सादृश्य कथं सामान्यताऽतिरिक्त तत्त्वा-  
न्तर न स्यात्तत्राह-

“ निजशक्त्यभिर्व्यक्तिर्वा वैशिष्ट्यात्तदुपलब्धेः ” ॥ ९५ ॥

सादृश्यमित्यनुवर्तते । वा=अथवा निजशक्त्यभिर्व्यक्ति =वस्त्वन्तरदर्शन-  
सापेक्षा वस्तुन स्वाभाविस्या शक्तेरभिव्यक्ति =अभिव्यक्ता स्वाभाविकी श-  
क्तिरित्यावत्सादृश्य मन्तव्यम् । न तत्त्वान्तरम् । कुत ? वैशिष्ट्यात्तदुपलब्धे =  
तादृशशक्तिसबन्धोऽत्र वैशिष्ट्यम् । तस्मात्तस्य सादृश्यस्य प्रतीतिरित्यर्थ ।

तत्तत्पदार्थनिष्ठस्तादृशशक्तिभेद एव सर्वत्र सादृश्यमतीतिविषयो न  
तत्त्वान्तरमिति भावः ॥ ९५ ॥

ननु सादृश्यस्य शक्तिरूपत्वकल्पनं न युक्तम् । सज्ञासज्ञिसबन्धग्रहेतु-  
त्वेन पृथक् तत्सिद्धेस्तत्राह-

“ न सज्ञासज्ञिसबन्धोऽपि ” ॥ ९६ ॥

वैशिष्ट्यात्तदुपलब्धेरित्यनुवर्तते । सज्ञासज्ञिसबन्धोऽपि=विषयण विषयिण  
लक्षयति । गवयादिशब्दः सज्ञा, तदथा व्यक्तिविशेषः सजी, तत्सबन्धग्रहोऽपि  
न=सादृश्यहेतुको न । कुत ? वैशिष्ट्यात्तदुपलब्धे =आप्तापदेशादिसबन्धोऽत्र  
वैशिष्ट्यम् । तस्मात्तस्य सबन्धस्य प्रतीतिरित्यर्थः ॥ ९६ ॥

सप्रति दिक्कालादीना सबन्धो निय इति मतमपाकरोति ।

“ न सबन्धनित्यतोभयान्नित्यत्वात् ” ॥ ९७ ॥

सबन्धनित्यता=दिक्कालादीना सबन्धस्य नित्यत्वं न=न सम्भवति ।  
कुत ? उभयान्नित्यत्वात्=दिक्कालयोर्वा कालाकाशयोर्वा सबन्धधर्मिणोरुभ-  
यो प्रकृतिपुरुषान्यत्वेन नित्यत्वाभावादित्यर्थः ॥ ९७ ॥



ननु संबन्धिनामनित्यत्वेऽपि तत्संबन्धो नित्यः किं न स्यात् ?

तत्राह—

“नाजः संबन्धो धर्मिग्राहकमानबाधात्” ॥ ९८ ॥

१ संबन्धः=संबन्धिनामनित्यत्वे सति संयोगादिलक्षणस्तत्संबन्धोऽजः= नित्यो न=न संभवति । कुतः ? धर्मिग्राहकमानबाधात्=धर्मिणः=संबन्धस्य ग्राहकं यन्मानं=प्रमाणं तेनैव तन्नित्यत्वस्य बाधात्=अभावनिश्चयादित्यर्थः ।

यौ यः संबन्धः स सर्वः कादाचित्कविभागपूर्वक इति संबन्धं ग्राहय-  
त्प्रमाणं तदजत्वाभावमपि ग्राहयतीति भावः ॥ ९८ ॥

नन्वेवम् ‘इहेदमिनि यतः कार्यकारणयोः स समवायः’  
इति वैशेषिकोक्तः समवायसंबन्धोऽपि नित्यो न स्यात्तत्राह—

“न समवायोऽस्ति प्रमाणाभावात्” ॥ ९९ ॥

समवायः=समवायाख्यः कश्चित्संबन्धो नास्ति=न विद्यते । कुतः ? प्रमा-  
णाभावात्=तत्साधकप्रमाणानुपलम्भादित्यर्थः ।

तदाख्यः सम्बन्ध एवास्माकं नास्ति दूरे तन्नित्यत्वमिति भावः ॥ ९९ ॥

ननु कथं तत्साधकप्रमाणाभावः प्रत्यक्षानुमानयोरेव तत्र प्रमाणत्वात्,  
तत्राह—

“उभयत्राप्यन्यथासिद्धेर्न प्रत्यक्षमनुमानं वा” ॥ १०० ॥

प्रत्यक्षं=शुक्लः षट् इत्यादिप्रत्यक्षमनुमानं वा=विशिष्टबुद्धिः विशेषण-  
विशेष्यसंबन्धविषया, विशिष्टबुद्धित्वात्, दण्डीपुरुष इति विशिष्टबुद्धिवादित्याद्यनुमानं वा न=तत्र प्रमाणं न भवति । कुतः ? उभयत्राप्यन्यथासिद्धेः= प्रमाणद्वयेऽपि स्वरूपसंबन्धेनेवोपपत्तेरित्यर्थः ।

प्रमाणद्वय स्वरूपसंबन्ध गोचरयति । न समवायसंबन्धमिति भावः  
इदमत्र बोध्यम् यद्वा वैशेषिका नैयायिकाश्च समवायसंबन्धमाचक्षते तमेव  
साख्या योगाश्च स्वरूपसम्बन्धं वैदान्तिकाश्च तादात्म्यसम्बन्धं व्याचक्षते  
इति न वैदिकदर्शनानां कश्चिन्मियो विरोध इति ॥ १०० ॥

सर्वथाऽनुमेया क्रियेति बौद्धस्त मत्याह—

“नानुमेयत्वेमेव क्रियाया नेदिष्ठस्य तत्तद्वतोरेवापरो-  
क्षमतीतिः” ॥ १०१ ॥

क्रियायाः=कर्मणोऽनुमेयत्वमेव=केवलसयोगविभागलिङ्गकानुमानविष-  
यत्वमेव न=न मन्तव्यम् । कुत ? नेदिष्ठस्य=अतिनिकटवर्तिन पुरुषस्य  
तत्तद्वतोरेव=क्रियाक्रियावतोरुभयोरप्यपरोक्षमतीति =चलतीति मत्यक्षोपलब्धे  
रित्यर्थः ॥ १०१ ॥

समप्रधानानां क्षित्यादिष्वभूतानां पारिणामः स्थूलो देह इत्येकदेशि-  
नस्तान् निराकरोति ।

“न पाञ्चभौतिकं शरीरं, बहूनामुपादानायोगात्” ॥ १०२ ॥

शरीरं=स्थूल शरीर पाञ्चभौतिकं= पञ्चानां समप्रधानानां क्षित्यादिभू-  
तानां कार्यं न=न भवति । कुत ? बहूनां=भिन्नजातीयानां बहूनामुपादानायो-  
गात्=एक कार्यं प्रति समप्रधानभावेनोपादानत्वासंभवादित्यर्थः ।

सन्तूनां बहुत्वेऽपि समानजातीयत्वान्न दोष इति द्रष्टव्यम् ॥ १०२ ॥

स्थूलमेवैक शरीरमिति बाह्यास्तान् न याह—

“न स्थूलमिति नियम आतिवाहिकस्यापि विद्यमान-  
त्वात्” ॥ १०३ ॥

स्थूलमिति नियम = स्थूलमेवैकशरीरमिति नियमो न = नोपपद्यते ।  
कुत ? आतिवाहिकस्यापि=जीवात्मानं पुरुषं देहाद्देहान्तरस्मतिवाह्यतीत्या-  
तिवाहिकं=भूक्ष्म शरीरम् । तस्यापि विद्यमानत्वात्=स्थूलाभ्यन्तरे सत्त्वा-  
दित्यर्थः ।

लोकवल्लोकान्तरेऽपि निराश्रयस्य पुंसो गमनासंभवात्स्थूलादन्यदाति-  
बाहिकं शरीरमभ्युपेतव्यमिति रहस्यम् ॥ १०३ ॥

अप्राप्तार्थप्रकाशकानीन्द्रियाणीति बोद्धास्तान् परानयते ।

“नाप्राप्तप्रकाशकत्वमिन्द्रियाणामप्राप्तेःसर्वप्राप्तेर्वा” ॥ १०४ ॥

इन्द्रियाणां=चक्षुरादिज्ञानेन्द्रियाणामप्राप्तप्रकाशकत्वम्=आत्मासम्बद्धा-  
र्थवभासकत्वं न=न संभवति । कुतः ? अप्राप्तेः=प्राप्तिरत्र ज्ञानम् । व्यव-  
हितवस्तुज्ञानाभावात्, सर्वप्राप्तेर्वा=व्यवहिताऽव्यवहितसर्ववस्तुज्ञानप्रसंगादे-  
त्यर्थः ॥ १०४ ॥

नन्वेवं चक्षुरिन्द्रियस्य तेजसत्त्वमेव सिध्येत्, नाहङ्कारिकत्वम् । लो-  
के तेजस एव विषयप्रकाशार्थं किरणरूपेण विषयदेशापसर्पणदर्शनात्,  
तत्राह—

“न तेजोऽपसर्पणात्तेजसं चक्षुर्वृत्तितस्तत्सिद्धेः” ॥ १०५ ॥

तेजोऽपसर्पणात्=दूरदेशस्थविषयप्रकाशार्थं किरणरूपेण तेजसोऽपसर्पण-  
दर्शनाच्चक्षुः=चक्षुरिन्द्रियं तेजसं=तेजःकार्यं न=न संभवति । कुतः ?  
वृत्तितस्तत्सिद्धेः=तेजसत्त्वाभावेऽपितस्यशरीरमपरित्यज्यवृत्तिविशेषेण विष-  
यदेशापसर्पणोपपत्तेरित्यर्थः ।

यत्स्वाश्रयमपरित्यज्य बहिरपसर्पति, तत्तेजसमिति नियमो नास्ति ।  
प्राणानामतेजसत्त्वेऽपि नासाग्रतो बहिरपसर्पणदर्शनादिति भावः ॥ १०५ ॥

ननु तद्वृत्तेरेवासिद्धत्वात्कथं वृत्तितस्तत्सिद्धिस्तत्राह—

“प्राप्तार्थप्रकाशालिङ्गाद्वृत्तिसिद्धिः” ॥ १०६ ॥

प्राप्तार्थप्रकाशालिङ्गात्=इन्द्रियैः प्राप्तस्य=संबद्धस्यार्थस्य=विषयस्य जाय-  
मानो यः प्रकाशः=अर्थाकारःप्रत्ययस्तद्भक्षणाद्विङ्गाद्वृत्तिसिद्धिः=चक्षुरादी-  
नां तेषां वृत्तेः सिद्धिर्भवतीत्यर्थः ।

आत्मासंबद्धमर्थाभिन्द्रियाणि न प्रकाशयन्ति, प्रकाशभानुभवसिद्धः ।

स एषान्यथानुपपन्नः संबन्धप्रयोगिकां वृत्तिं साधयति । तत्सिद्धौ च सुतरां न तत्तात्सिद्धिरिति भावः ॥ १०६ ॥

ननु सा किं विस्फुलिद्वादिवच्चक्षुरादिभागविशेषो वा रूपादिवत्तद्गुणविशेषो वा, तत्राह—

“भागगुणाभ्यां तत्त्वान्तरं वृत्तिःसंबन्धार्थं सर्पतीति” ॥ १०७

वृत्तिः=चक्षुरादीन्द्रियाणां विषयेः संबन्धप्रयोगिका वृत्तिर्भागगुणाभ्यां=तद्विभक्तांशो भागः, गुणः प्रसिद्धो रूपादिस्ताभ्यां द्वाभ्यां तत्त्वान्तरम्=अन्यः पदार्थः=आहङ्कारिकश्चाक्षुरादिपरिणामविशेष इति यावत् । कुतः ? संबन्धार्थं सर्पतीति=हेत्वर्थक इति । यस्मादेषा संबन्धार्थम्=इन्द्रियार्थ-संयोगाय सर्पति=विषयदेशं गच्छतीत्यर्थः ।

वृत्तेर्विभक्तांशत्वे तद्वारा चक्षुरादीनामर्थसंबन्धो न भवेत्, गुणत्वे च क्रियत्वात्स्वयं न सर्पत्संबन्धाति सर्पति च । तस्माद्वाभ्यां ताभ्यां तत्त्वान्तरं वृत्तिरिति भावः ॥ १०७ ॥

ननु चक्षुरादीनां द्रव्यत्वे वृत्तिभिर्विषयदेशोपगमनं संभवति नाहंकारिकत्वे । लोके द्रव्यस्यैव तथात्वदर्शनात्, तत्राह—

“न द्रव्यनियमस्तद्योगात्” ॥ १०८ ॥

न=सांख्यानामस्माकं द्रव्यत्वात् क्रियानियमो न । किन्तु तद्योगात्=क्रियोगाद् द्रव्यनियमः=यत्क्रियायोगि तद्द्रव्यमिति नियम इत्यर्थः ।

तथा चेन्द्रियाणामाहंकारिकत्वेऽपि न द्रव्यत्वव्याघात इति भावः ॥ १०८ ॥

नन्वत्राहङ्कारिकाणि सन्त्यपीन्द्रियाणि देशान्तरे भौतिकानि भविष्यन्ति । देशभेदवत्कार्प्यभेदस्यापि संभवात्, तत्राह—

“न देशभेदेऽप्यन्योपादानताऽस्मदादिवन्नियमः” ॥ १०९ ॥

इन्द्रियाणामिति शेषः । चक्षुरादीन्द्रियाणां देशभेदेऽपि=ब्राह्मादिदेशविशेषेऽपि=देशान्तरेऽपीति यावत् । योपादानता=अहंकारातिरिक्त भूतोपादानता=

## ( १२६ ) सांख्यदर्शनसूत्रवृत्तौ ।

भौतिकत्वमिति यावन्न=नास्ति । किन्त्वस्मदादिवन्नियमः=अत्रेव सर्वत्र  
तेषामाहङ्कारिकत्वनियम इत्यर्थः ॥ १०९ ॥

नन्वेवं तर्हि कथं वैदिकानां दर्शनान्तरे “भूतेभ्य इति भौतिकत्वव्यपदे-  
शः ? तत्राह—

“ निमित्तव्यपदेशात्तद्व्यपदेशः ” ॥ ११० ॥

निमित्तव्यपदेशात्=उपष्टम्भकत्वान्निमित्तभूतेषु तेजआदिभूतेषूपपादानतो-  
पचारो निमित्तव्यपदेशस्तस्मात्तद्व्यपदेशः=भौतिकत्वव्यपदेश इत्यर्थः ।

यथेन्धनोपष्टम्भेन तदनुगतात्तेजसो जायमानो वह्निरिन्धनादह्निरि-  
ति व्यपदिश्यते । तथा तेजआदिभूतोपष्टम्भेन तदनुगतादहंकाराज्जाय-  
मानानीन्द्रियाणि भूतेभ्य इति व्यपदिष्यन्ते । नोपादानताऽभिप्रायादिति  
न दर्शनान्तरविरोध इति भावः ॥ ११० ॥

अण्डजजरायुजस्वेदजोद्भिज्जमिति चतुर्विधं शरीरमिति केचित्, तान्  
प्रत्याह—

“ ऊष्मजाण्डजजरायुजोद्भिज्जसांकल्पिकसांसिद्धिक  
श्चेति न नियमः ” ॥ १११ ॥

हेत्वर्थकश्रकारः । सर्वेषां भौतिकत्वं समानमिति सूचनाय समाहारः । य-  
स्मादूष्मजाण्डजजरायुजोद्भिज्जसांकल्पिकसांसिद्धिकम्=ऊष्मणो जातं कृमि-  
दंशादिशरीरमुष्मजम् । अण्डाज्जातं पक्षिसरीसृपादिशरीरमण्डजम् । गर्भवेष्टनं  
चर्म जरायुस्तस्माज्जातं मनुजगवादिशरीरं जरायुजम् । भूमिमुद्भिज्ज जातं  
तरुगुल्मादिशरीरमुद्भिज्जम् । सृष्ट्यादौ प्रजापतिसङ्कल्पाज्जातमार्ध शरीरं  
सांकल्पिकम् । योगसाधनाज्जाता सिद्धिः, संसिद्धिस्ततो जात योगिनां  
यथाकर्म शरीरं सांसिद्धिकमिति षड्विधं शरीरमिति=अस्मान्नियमः=  
चतुर्विधमेव स्पूलं शरीरमिति नियमो न=न संभवतीत्यर्थः ॥ १११ ॥

नन्वेषु सर्वेषु लोके पार्थिवत्वव्यपदेशदर्शनात्कथं “ पञ्चभौतिको देह ” इति तृतीये सूत्रितं, तत्राह—

“ सर्वेषु पृथिव्युपादानमसाधारण्यात्तद्व्यपदेशः पूर्ववत् ” ॥ ११२ ॥

यतोऽत इति शेषः । यस्मात् सर्वेषु=पूर्वोक्तेषु षड्विधशरीरेष्वसाधारण्यात्=साधारण्यात्पृथिव्युपादानं=भूमिरुपादानकारणमितराणि च जलादीनि साधारण्यात्, अतस्तद्व्यपदेशः=शरीरेषु तेषु पार्थिवत्वव्यपदेशः । तत्रोदाहरण पूर्ववत्=यथेन्द्रियेष्व्वाहङ्कारिकत्वव्यपदेश इत्यर्थः ॥ ११२ ॥

ननु शरीराणां भौतिकत्वे तदन्तर्बर्तितः प्राणस्यापि भौतिकत्व किं न स्यात् ? तत्राह—

“ न देहारम्भकस्य प्राणत्यागिन्द्रियशक्तितस्तत्सिद्धेः ” ॥ ११३ ॥

देहारम्भकस्य=शरीरोत्पादकस्य भूतपञ्चकस्य प्राणत्व=प्राणोत्पादकत्वं न=नास्ति । कुतः ? इन्द्रियशक्तितः=इन्द्रियाणां शक्तिविशेषात्तत्सिद्धेः=तस्य प्राणस्योत्पत्तेरित्यर्थः ॥ ११३ ॥

नन्वेतानि शरीराणि भोक्ता जीवः कदाऽपितिष्ठति ? तत्राह—

“ भोक्तुरधिष्ठानाद्भोगायतननिर्माणमन्यथापूतिभावमसङ्गात् ” ॥ ११४ ॥

भोक्तुः=जीवात्मनः पुरुषस्याधिष्ठानात्=अधिष्ठात्रधिष्ठेयभावलक्षणः सम्बन्धविशेषोऽधिष्ठानं, तस्मात्सतो भोगायतननिर्माणं=भौतिकाभ्यां शुक्रशोणित्वाभ्यां भोगायतनस्य=शरीरस्य निर्माणम्=आरम्भो भवति । अन्यथा=पुरस्तात्तदधिष्ठानाभावे पूतिभावमसङ्गात्=मृतशरीरवच्छुक्रशोणितयोस्तयोः पूतित्वमसत्तेरित्यर्थः ॥ ११४ ॥

ननु परमात्मनोऽधिष्ठानात्कार्प्यमात्रारम्भश्रुतेः कथमुच्यते भोक्तुरधिष्ठानाद्भोगायतननिर्माणं, तत्राह—

“ भृत्यद्वारा स्वाम्यधिष्ठितिर्नैकान्तात् ” ॥ ११५ ॥

भृत्यद्वारा=परमात्मना सर्वदाभरणीयत्वाद्भृत्योजीवात्मापुरुषः । तद्वारा तत्रस्वाम्यधिष्ठितिः=स्वामिनः=परमात्मनोऽधिष्ठानम् । ‘ ये आत्मनि तिष्ठन् ’ इति श्रुतेः । नैकान्तात्=न साक्षादित्यर्थः ।

भोक्तारं जीवात्मानं पुरुषमधिष्ठाय जगदधिपतिरीश्वरस्तदाधिष्ठितं भोग्यमातमधितिष्ठतीति भावः ।

यद्वा ननु जीवात्मनः पुरुषस्य कूटस्थत्वेन स्वतो व्यापाराभावात्कथं तत्र तस्याधिष्ठानं स्यात् ? तत्राह । भृत्यद्वारा=भृत्यतुल्यमत्र बुद्धिस-स्वमधानं सूक्ष्मं शरीरम् । तद्वारा तत्र स्वाम्यधिष्ठितिः=स्वामिनः पुरुष-स्याधिष्ठानं नैकान्तात्=न साक्षादित्यर्थः ॥ ११५ ॥

नन्वेवं परमात्मनोऽप्यधिष्ठातृत्वेन सन्निहिततरत्वाद् बुद्धिसत्त्वसरूपतावत्तत्सरूपताऽपि जीवात्मनः स्यात्, तत्राह—

“ समाधिसुषुप्तिमोक्षेषु ब्रह्मरूपता ” ॥ ११६ ॥

भोक्तुरित्यनुवर्तते । जीवात्मनः पुरुषस्य नाग्रदादौ बुद्धिसत्त्वसरूपतावत्समाधिसुषुप्तिमोक्षेषु=समाधिर्योगः, सुषुप्तिर्निद्रा, मोक्षो विदेहकैवल्यम् । समाधिश्च सुषुप्तिश्च मोक्षश्च, ते तथा, तेषु ब्रह्मरूपता=परमात्मसरूपता भवतीत्यर्थः ।

यथाहिनाग्रदादौ बुद्धिधर्मान् दुःखादीन् धारयन् जीवोऽयं बुद्धिरूपः सम्पद्यते यत्रेदमुक्तं भवति ‘ ध्यायतीव लेलायतीव । वृत्तिसारूप्यमितरत्र ’ इत्यादीति । तथैव समाधिसुषुप्तिमोक्षेषु निर्दुःखादीन् ब्रह्मधर्मान् धारयन् तत्त्वरूपानन्दमुपभुञ्जानो ब्रह्मरूपः सद्यते । न तद-

भेदमापद्यते । 'येदा पञ्चावतिष्ठन्ते ज्ञानानि मनसासह ।  
बुद्धिश्च न विचेष्टते तामाहुः परमां गतिम्' 'सैता सोम्य  
तदा सम्पन्नो भवति' 'क्षुष्टं यदा पश्यत्यन्यमीशमस्य  
महिमानमिति वीतशोकः । निरञ्जनः परमं साम्यमु-  
पैति' 'ब्रह्माविदामोति परम' 'आनन्दं ब्रह्मणो विद्वान्  
न बिभेति कदाचन' इत्यादिश्रुतेरिति मन्तव्यम् ॥ ११६ ॥

ननु ब्रह्मरूपतातौल्ये समाधिसुषुप्तिभ्यां मोक्षस्य विशेषो न स्यात्,  
तत्राह—

“ द्वयोः सन्धीजमन्यत्र तद्धतिः ” ॥ ११७ ॥

ब्रह्मरूपत्वमित्यनुवर्तते । द्वयोः=समाधिसुषुप्तयोः सन्धीन=क्लेशकर्मादि-  
वासनान्तेन बन्धबीजेन सहित ब्रह्मरूपत्वम्, अन्यत्र=मोक्षे तु तद्धतिः=तस्य  
बन्धबीजस्य हानं भवतीत्यर्थः ।

बन्धबीजहानाहानाभ्यां विशेष इति भावः ॥ ११७ ॥

ननु समाधिसुषुप्ती दृष्टे न मोक्षस्तत्राह—

“ द्वयोरिव त्रयस्यापि दृष्टत्वाच्च तु द्वौ ” ॥ ११८ ॥

द्वयोरिव=समाधिसुषुप्तयोरिवत्रयस्यापि=तृतीयस्यमोक्षस्यापिदृष्टत्वात्=  
श्रुतिस्मृतिभ्यामवगतत्वाच्च तु द्वौ=न समाधिसुषुप्ती एव स्तोऽपि च  
मोक्षोऽप्यस्तीत्यर्थः ॥ ११८ ॥

ननु समाधी क्लेशकर्मादिवासनायाः कौण्ठशात्सर्ववृत्तिविलये जीवात्मनः  
पुरुषस्य ब्रह्मरूपत्वमस्तु । सुषुप्ती पुनस्तदभावात्कथमस्य ब्रह्मरूपता स्यात्,  
तत्राह—

“ वासनयाऽनर्थख्यापनं टोपयोगेऽपि न, निमित्तस्य  
प्रधानबाधकत्वम् ” ॥ ११९ ॥

१ कटो. व. ६+१० । २ छा प्र ६ ग ८+१ । ३ मुं ३ खं. १-२-३ ।  
४ तै. प्र. व. अनु. १+१ । ५ तै प्र १ अनु. ४-१ ।



## ( १३० ) सांख्यदर्शनसूत्रवृत्तौ ।

दोषयोगेऽपि=यथा समाधौ तथा निद्रादोषयोगेऽपि=सुषुप्तावपीति-  
यावद् वासनया=क्लेशकर्मादिवासनयाऽनर्थख्यापनम्=आत्मातिरिक्तार्थानु-  
भावनं न=न संभवति । कुतः? यतो निमित्तस्य=सुषुप्तिमिति निमित्तभूतस्य-  
निद्रादोषस्य प्रधानबाधकत्वं=ख्यातिं भति प्रधानं कारणं वासना, तद्बाध-  
कत्वं=तदभिभावकत्वमस्तीत्यर्थः ।

तथा च समाधिर्वसुषुप्तावपि वासनाकौण्ड्यात्सर्ववृत्तिविलये ब्रह्मरूपता  
संभवतीति भावः ॥ ११९ ॥

यत्त्रेनेष्वादिक्षेपे जायमानादाद्यकर्मणो वेगाख्यः संस्कारो जायते ततः  
कर्म, ततश्च संस्कारः, पुनरप्येवमितिनैयायिकैकदेशिनस्तान्निरा-  
कुर्वन्नाह-

“ एकः संस्कारः क्रियानिर्वर्तको न तु प्रतिक्रियं  
संस्कारभेदा बहुकल्पनाप्रसक्तेः ” ॥ १२० ॥

एकः=आद्यकर्मनिर्वर्त्यः प्रथम एव संस्कारः=वेगाख्यः संस्कारः-  
क्रियानिर्वर्तकः=यावदिष्वादिपतनंतावत्क्रियासन्तानस्य जनको, नतु प्रति-  
क्रियं=क्रियां क्रियां प्रति संस्कारभेदाः=वेगाख्यसंस्कारभेदाः सन्ति । कुतः?  
बहुकल्पनाप्रसक्तेः=बहुसंस्कारकल्पनाप्रसङ्गादित्यर्थः ॥ १२० ॥

ननु यदुक्तमुद्भिज्जं भोक्तृशरीरं, तन्न युक्तम् । तत्र शरीरत्वमयोभिं-  
काया बाह्यबुद्धेरनुपलम्भात्तत्राह-

“ न बाह्यबुद्धिनियमो वृक्षगुल्मलतौषधिवनस्पतिनृ-  
णवीरुधादीनामपि भोक्तृभोगायतनत्वं पूर्ववत् ” ॥ १२१ ॥

बाह्यबुद्धिनियमः=बहिरिन्द्रियजन्यं बाह्यवस्तुनिषयं ज्ञानं बाह्यबुद्धिः सा  
यत्र, तदेव भोक्तृशरीरमिति नियमो न=न भवति । किन्तु ज्ञानमात्रम्, अतो  
वृक्षादिवीरुधन्तानामप्यन्तःसंज्ञत्वाद्भोक्तृभोगायतनत्वं=भोक्तृशरीरत्वं पृ-  
र्ववत्=ऋग्मजादिषन्मन्तव्यमित्यर्थः ।

तत्र पुष्पाज्जायमानफलाश्चूनादयस्तरवो वृक्षाः, गुल्माकाराः सोमलता-  
मभृतयो गुल्मलताः, ओषधयः फलपाकान्ता व्रीहियवादयः, पुष्पादृत जाय-  
मानफलाः पनसोदुम्बराश्चत्थादयो वृक्षविशेषा वनस्पतयः, नटमभृतीनि तृणा-  
नि, शाखादिभिर्विस्तृता लता वीरुधः, फलहीनाः केवलपुष्पिणो वृक्षविशेषा  
आदिपदार्था इति विवेकः ॥ १२१ ॥

तत्र श्रुतिस्मृती प्रमाणयति ।

“ स्मृतेश्च ” ॥ १२२ ॥

वृक्षादीनां भोक्तृभोगायतनत्वमित्यनुवर्तते। श्रुतिसमुच्चयाय चः ‘ अस्य  
यदेकां शाखां जीवो जहात्यथ सा शुष्यति’ इत्यादिश्रुतेः  
‘ शरीरजैः कर्मदोषैर्याति स्थावरतां नरः । वाचकैः पक्षि-  
मृगतां मानसैरन्त्यजातिताम्’ इत्यादिस्मृतेश्च वृक्षादीनां भोक्तृभो-  
गायतनत्वमित्यर्थः ॥ १२२ ॥

ननु वृक्षादीनां भोक्तृभोगायतनत्वे तेषां लौकिकवैदिककर्माधिकारिता-  
ऽपि स्यात्तत्राह—

“ न देहमात्रतः कर्माधिकारिता, वैशिष्ट्यश्रुतेः ” ॥ १२३ ॥

देहमात्रतः=शरीरमात्रात्कर्माधिकारिता=लौकिकवैदिककर्माधिकारित्वं  
न=कस्यचिन्न भवति । कुतः ? वैशिष्ट्यश्रुते =मनुष्यत्वब्राह्मणत्वादिवैशिष्ट्य-  
स्यापि तत्र श्रवणादित्यर्थः ॥ १२३ ॥

ननु समाने देहे कुत एष भेदः ? तत्राह—

“ त्रिधा त्रयाणां व्यवस्था कर्मदेहोपभोगदेहोभय-  
देहाः ” ॥ १२४ ॥

यत इति शेषः । यस्मात् त्रयाणाम्=उत्तममध्यमाधमानां सर्वदेहिनां  
कर्मदेहोपभोगदेहोभयदेहा इति त्रिधा=त्रिपकारा व्यवस्था=देहव्यवस्थे-  
त्यर्थः ।

तत्र ब्रह्मचारिवानप्रस्थानां कर्मदेहः। पश्चादिस्थावरान्तानामुपभोगदेहः।  
गृहस्थानामुपभोगदेह इति विवेकः ।

यद्यपि ब्रह्मादिस्तम्बान्तानां सर्वेषामुपभोगदेहत्वतौल्यात्रिधा विभागो  
न संभवति, तथापि भाषान्येनैष विभाग इति विज्ञेयम् ॥ १२४ ॥

ननु चतुर्थाश्रमिणः शरीरं न गणितं, तत्राह—

“ न किञ्चिदप्यनुशयिनः ” ॥ १२५ ॥

अनुशयिनः=पारब्धकर्मावशेषोऽनुशयः, स विद्यते यस्य, तस्य=त्यक्तस-  
र्वकर्मणो विवेकवतः संन्यासिनः किञ्चिदपि=पूर्वोक्तेषु त्रिविधशरीरेषु किमपि  
शरीरं न=नास्तीत्यर्थः ।

उपदेशादिकन्तु तस्य स्वाभाविकी लीलंति सर्वमवदातम् ॥ १२५ ॥

ज्ञानेच्छाकृत्यादयो बुद्धिसत्त्वगुणास्तादात्म्यात्पुरुषे व्यपदिश्यमाना बु-  
द्धिसत्त्वपरिणामविशेषत्वादित्या इति सिद्धान्तः। तत्रैकस्मिन् कस्मिंश्चि-  
दाश्रये तेषामनित्यत्वदर्शनेऽप्याश्रयान्तरे नित्यत्वं भविष्यति, किमवशेषेण  
सर्वत्रानित्यत्वाभ्युपगमेनेति परेणाशङ्किते ग्राह—

“ न बुद्ध्यादिनित्यत्वमाश्रयविशेषेऽपि बह्विवत् ” ॥ १२६ ॥

आश्रयविशेषेऽपि=एकाश्रयवदाश्रयान्तरेऽपि बुद्ध्यादिनित्यत्वं=बुद्धिर्ज्ञा-  
नम् । आदिपदेनेच्छाकृत्यादिसंग्रहः । तेषां ज्ञानेच्छाकृत्यादीनां नित्यत्वम्=  
उत्पत्तिविनाशशून्यत्वं न=न संभवति । बह्विवत्=यथा महानसादावेकआ-  
श्रयेऽनित्यत्वेन दृष्टस्य घट्टराश्रयान्तरे न नित्यत्वमित्यर्थः ॥ १२६ ॥

ननु ज्ञानादयो न बुद्धिसत्त्वगुणाः किन्तु जीवगुणाः, जीवाश्च नित्या  
इति तद्वृणा अपि नित्याः किं न स्युस्तत्राह—

“ अतश्चयासिद्धेश्च ” ॥ १२७ ॥

न बुद्ध्यादिनित्यत्वमित्यनुवर्तते । पक्षे पक्षतावच्छेदकाभाव आश्रया-  
सिद्धिः । पक्षमात्र जीवगुणानुद्ध्यादयः, तेषां जीवगुणत्वस्यासिद्धेश्च न  
नित्यगुणत्वेन हेतुना नित्यत्वं सिध्यतीत्यर्थः ।

अत्र वृत्त्यात्मनो ज्ञानस्य नित्यत्व प्रतिपिच्यते न स्वरूपभूतस्य  
ज्ञानस्येति द्रष्टव्यम् ॥ १२७ ॥

सांसिद्धिक शरीरमित्युक्तम् । तदुपपत्तये योगसिद्धीरभ्युपाययति ।  
“योगसिद्धयोऽप्यौषधादिसिद्धिवत्तापलपनीयाः” १२८॥

औषधादिसिद्धिवत्=आदिनामणिमन्त्रतणासि सगृह्यन्ते । तत्प्रयोगेण  
जायमानरोगहरणादिसिद्धिवद् यागसिद्धयोऽपि=योगाभ्यासेन जायमाना-  
अणिमादिसिद्धयोऽपि नापलपनीया =नापद्धेतुमर्हा सन्तीत्यर्थः ।

औषधादिसिद्धिवत्ता अप्यभ्युपगन्तव्या इति भावः ॥ १२८ ॥

सम्प्रति परमतनिराकरणाध्यायमुपसहस्रन्ते पुरुषसिद्धिप्रतिकूल-  
तया भूतचैतन्यवादिन चार्वाक मत्याचष्टे ।

“न भूतचैतन्यं मत्येकादष्टेः सांहत्येऽपि च सांद्-  
त्येऽपि च” ॥ १२९ ॥

अध्यायपरिसमाप्तिपराधीप्ता । भिन्नक्रमश्च । भूतचैतन्य=भूताना=  
वियन्मरुतेनोऽन्नुपृथिवीना चैतन्य=प्रत्येक चैतन्यत्व न=न दृश्यते।प्रत्येका-  
दष्टेश्च=एकेकस्मिन्नदर्शनाच्च साहत्येऽपि=देहाकारेण परिणत तत्सपातेऽपि  
चैतन्य न युक्तमित्यर्थः ।

तृतीयाध्यायेष्वेद स्वसिद्धान्तविधयोक्तम् । अत्र च परमतनिराकर-  
णायेति न पौनरुक्त्यमिति भाष्यम् ॥ १२९ ॥

स्वसिद्धान्तं दृढीकर्तुं परसिद्धान्तनिर्णयः ।

प्रसङ्गाच्चात्मसिद्धान्तं पञ्चमेऽस्मिन्निरूपितं ॥ १ ॥

इति श्रीमत्परमहंसपरिब्राजसत्वाध्यादासीनवर्षात्मारामभगवत्पादशिष्यहरीप्रसा-  
दकृताया सारव्यमूत्रवृत्तौ परमतनिर्णयाध्यायः पञ्चमः ॥ ५ ॥

## अथ पष्ठोऽध्यायः ।

पञ्चमाध्यायेन परसिद्धान्तं निराकृत्य चतुर्भिःपूर्वाध्यायैर्निरूपित-  
स्यात्मसिद्धान्तस्य स्थूणानिखननन्यायेन पुनः स्थिरीकर्तुं षष्ठाध्यायमारभ-  
माणः पूर्वन्तावदात्मास्तित्वमाह—

“ अस्त्यात्मा, नास्तित्वसाधनाभावात् ” ॥ १ ॥

आत्मा=देहेन्द्रियादिसंघातद्वष्टा जीवात्मा पुरुषोऽस्ति=विद्यते । कुतः ?  
नास्तित्वसाधनाभावात्=तत्रास्तित्वसाधकस्य हेतोरनुपलम्भादित्यर्थः ॥ १ ॥

ननु नास्माभिरात्मा मतिषिध्यते, किन्तु तस्य देहादिव्यतिरिक्तत्वं,  
तत्राह—

“ देहादिव्यतिरिक्तोऽसौ वैचित्र्यात् ” ॥ २ ॥

असौ=जीवात्मा पुरुषो देहादिव्यतिरिक्तः=देहादिप्रकृत्यन्तेभ्यस्तत्त्वेभ्यो  
भिन्नो भवितुमर्हति । कुतः ? वैचित्र्यात्=ततो विलक्षणत्वादित्यर्थः ॥ २ ॥

व्यतिरिक्तत्वे हेत्वन्तरमाह—

“ पृष्ठीव्यपदेशादपि ” ॥ ३ ॥

देहादिव्यतिरिक्तोऽसावित्यनुवर्तते । ममेदं शरीरं ममेयं बुद्धिरित्यादि-  
भेदव्यपदेशादपि देहादिव्यतिरिक्तोऽसौ पुरुष इत्यर्थः ॥ ३ ॥

ननु शिलापुत्रकस्य शरीरं, पुरुषस्य चैतन्यं, राहोःशिर इत्यादिव्य-  
पदेशवदयमपि गौणो व्यपदेशो न मुख्यस्तत्राह—

“ न शिलापुत्रवद्धर्मिग्राहकमानवाधात् ” ॥ ४ ॥

शिलापुत्रवत्=शिलापुत्रकस्य शरीरमित्यादिवत्तन्ममेदं शरीरमित्यादि-  
व्यपदेशो गौणो न । कुतः ? धर्मिग्राहकमानवाधात्=धर्मिणः=जीवात्मनः पुरु-  
षस्य ग्राहकं=शरीरादिभ्यो भेदेनानुभावकं यन्मानं=प्रत्यक्षानुमानशब्दल-  
क्षणं ममाणं, तेन वाधात्=भेदगौणत्वस्य बाधनादित्यर्थः ।

शिलापुत्रादौ तु न तद्वाहकमानेन भेदगौणत्वबाध इति भावः ॥४॥  
नन्वस्तु देहादिव्यतिरिक्त पुमान्, तथापि दुःखिनस्तस्य कृतकृत्यता  
कथं स्यात् ? तत्राह—

“ अत्यन्तदुःखनिवृत्त्या कृतकृत्यता ” ॥ ५ ॥

अत्यन्तदुःखनिवृत्त्या=अन्तमतिक्रान्ता विविधदुःखनिवृत्तिरत्यन्तदुःख-  
निवृत्तिस्तथैवास्य कृतकृत्यता=कृतकार्यता=कृतार्थत्व भवतीत्यर्थः ॥ ५ ॥  
ननु कस्मादस्य दुःखात्यन्तनिवृत्त्यैव कृतकृत्यता, न सुखावाप्त्या,  
तत्राह—

“ यथा दुःखात्क्लेशः पुरुषस्य न तथा सुखादभि-  
लाषः ” ॥ ६ ॥

यत इति शेषः । यस्मात्पुरुषस्य=भोक्तुर्जीवात्मनो यथा=येन प्रका-  
रेण दुःखात्=दुःखसंबन्धात्क्लेशः=तद्विषयोद्देशस्तथा=तेन प्रकारेण सुखा-  
त्=सुखसंबन्धादभिलाषः=तद्विषयः कामो न=न भवतीत्यर्थः ।

सुखाभिलाषतो दुःखदेषस्य बलीयस्त्वान्तदत्यन्तनिवृत्तिरेवोत्कटेच्छा-  
विषयत्वात् परमपुरुषार्थो न सुखावाप्तिरिति भावः ॥ ६ ॥

ननु कस्मादस्य दुःखनिवृत्तिवत्सुखमभिलाषगोचरो न भवति, तत्राह—

“ कुत्रापि कोऽपि सुखीति ” ॥ ७ ॥

इतिर्हती। यस्मात्कुत्रापि=ब्रह्माण्डमध्ये कचिदेव कोऽपि=ब्रह्मादिस्तम्ब-  
पर्यन्तानां जीवानां मध्ये कचिदेव सुखी=सुखभागभवतीत्यर्थः ॥ ७ ॥

नन्वेतेन सुखस्य दौर्लभ्यमायात नाभिलाषाविषयत्व, तत्राह—

“ तदपि दुःखशबलमिति दुःखपक्षे निक्षपन्ते  
विवेचकाः ” ॥ ८ ॥

तदपि=ब्रह्माण्डमध्ये कदाचित्कुत्रचित्कस्यचित्कथंचिन्नायमान सुखमपि  
विवेचका=विवेकिनो अना दुःखपक्षे=दुःखकोटौ निक्षपन्त=व्यवस्थापय-  
न्ते। कुतः ? दुःखशबलमिति=हेत्वर्थक इति । यतो दुःखसंनिभमित्यर्थः ।

यथा विषसंसृष्टमन्नं बुद्धस्याभिलाषगोचरो न भवति तथैव दुःखश-  
बलत्वात्सुखमपि दुःखनिवृत्तिवदस्यमुमुक्षुपुरुषस्याभिलाषगोचरो न भव-  
तीति भावः ॥ ८ ॥

ननु केवला दुःखनिवृत्तिरपि परमपुरुषार्थो न संगच्छते; लोके सुखी-  
स्यां दुःखी न स्यामिति दुःखनिवृत्तिवत्सुखस्याप्यभिलाषविषयत्वदर्शनादि-  
त्याशङ्क्य दुःखात्यन्तनिवृत्त्या ब्रह्मानन्दोपभोगावश्यंभावादभिलाषोपपत्त-  
र- दोष इति तात्पर्येण समादधान आह—

“ सुखलाभाभावादपुरुषार्थत्वमिति चेन्न द्वै-  
विध्यात् ” ॥ ९ ॥

ननु सुखलाभाभावात्=मुक्ता सुखावाप्त्यभावादपुरुषार्थत्वं=केवलदुःख-  
निवृत्तेरपि पुरुषार्थत्वं न स्यादिति चेन्न द्वैविध्यात्=दुःखात्यन्तनिवृत्तिरूप-  
तया परमपुरुषार्थस्यैकप्रकारत्वेऽपि तदविनाभूतेन ब्रह्मानन्दोपभोगेन तस्य  
दिक्कारत्वान्युपगमादित्यर्थः ।

इदमत्र बोध्यम् । यद्यपि सांख्यानां दुःखात्यन्तनिवृत्तिरेवैकः परमपुरु-  
षार्थो न सुखावाप्तिः, तेषां जायमानसुखमात्रस्य प्राकृतत्वेन दुःखशबलतया  
दुःखवत्परिहार्प्यत्वात् । तथापि ते मुक्त्यवस्थायां जीवात्मनः पुरुषस्य ब्रह्मा-  
मन्दोपभोगं मन्यन्ते ‘सोऽश्नुते सर्वान् कामान् सह ब्रह्मणा  
विपश्चिता’ ‘आनन्दं ब्रह्मणो विद्वान् न विभेति कुतश्चन’  
इत्यादिश्रुतेः । स च दुःखात्यन्तनिवृत्तिवन्नस्वतन्त्रः कश्चित्पुरुषार्थः, पुरु-  
षपुरुषकारेण तस्य साक्षात्साध्यत्वाभावात् । किन्तु दुःखात्यन्तनिवृत्तौ सि-  
द्धायामवश्यंभावित्वात्तन्त्रान्तराधिक्यः, तेनैवैविध्ये सत्यपि प्रधानतः परम-  
पुरुषार्थस्यैकत्वान्न पूर्वोपरविरोध इति ॥ ९ ॥

ननु साध्याना दुःखमात्रस्य बुद्धिधर्मत्वेनात्मनिष्ठत्वासिद्धेः कथं तन्नि-  
वृत्तिरपि परमपुरुषार्थं स्यादिति शक्यते ।

“निर्गुणत्वमात्मनोऽसङ्गत्वादिश्रुतेः” ॥ १० ॥

नन्वात्मन = नोवात्मन पुरुषस्य निर्गुणत्व=दुःखादिनिखिलगुणसबन्ध-  
शून्यत्व स्वतः सिद्धमस्ति । कुत ? असङ्गत्वादिश्रुतेः = ‘असङ्गो ह्ययं  
पुरुषः’ इत्यादिना तस्यासङ्गत्वादिश्रवणादित्यर्थः ।

यस्य यत्सबन्धो न भूतो न भवति न भावेता, तस्य तच्चिवृत्तिः कथम-  
भ्यर्थनीया स्यादिति भावः ॥ १० ॥

समाधत्ते ।

“परधर्मत्वेऽपि तत्तिसद्धिरविवेकात्” ॥ ११ ॥

परधर्मत्वेऽपि = दुःखादेर्बुद्धिसत्त्वधर्मत्वऽप्यविवेकात् = तूवाकलक्षणादवि-  
वेकाद्बुद्धिसत्त्वतादात्म्यापत्त्या तत्तिसिद्धिः = तस्य दुःखादेः पुरुषनिष्ठत्वसि-  
द्धिरस्तीत्यर्थः ।

यथा चङ्कितादात्म्याल्लाहस्य दाहादिमत्त्व, तथा पुरुषस्यापि बुद्धिसत्त्व-  
तादात्म्याद्बुद्धिसादिमत्त्वमस्ति, तन्न तस्य तदयन्तनिवृत्तिः परमाभ्यर्थनी-  
येति भावः ॥ ११ ॥

नन्वस्त्वविवेकमूलकपुरुषस्य दुःखादिगुणजातमविवेकं पुनः किं-  
मूलकं ? तत्राह—

“अनादिरविवेकोऽन्यथादोषद्वयप्रसक्तेः” ॥ १२ ॥

अविवेकः = पूर्वोक्तलक्षणोऽविवेकोऽनादि = आदि = कारण, तत्राविद्यते  
यस्य, स तथा । कुत ? अन्यथा दोषद्वयप्रसक्तेः = अन्यथा = सादित्वे दोषद्वय-  
प्रसक्तेः = स्वोत्पत्तौ कारणान्तरापेक्षायामनवस्था, तदनपेक्षणे च मुनस्या-  
पि पुनर्वन्ध इति दोषद्वयस्य प्रसगादित्यर्थः ॥ १२ ॥



नन्वनादिष्वेदविवेकस्तर्हि नित्यः सेत्स्यति, तत्राह—

“ न नित्यः स्यादात्मवदन्यथाऽनुच्छित्तेः ” ॥ १३ ॥

अनादिरविवेक इत्यनुवर्तते। अनादिः सन्नप्यविवेको न नित्यः स्यात्= प्रागभाववन्नित्यो न भवेत् । अन्यथा=नित्यत्वेत्वात्मवदनुच्छित्तिः=यथाऽऽत्मनो नित्यत्वाच्चाशो न भवति। तथाऽविवेकस्यापि नाशो न स्यादित्यर्थः १३॥

ननु किन्नाशस्तर्ह्यविवेकः ? तत्राह—

“ प्रतिनियतकारणनाशयत्वमस्य ध्वान्तवत् ॥ १४ ॥

अस्य=प्रविवेकस्य प्रतिनियतकारणनाशयत्वम्=अविवेकनाशं प्रतिनियतं- कारणं विवेकस्तन्नाशयत्वं, ध्वान्तवत्=यथा ध्वान्तस्य=तमसःस्वनाशं प्रति नियतकारणेनालोकेन नाशयत्वमित्यर्थः ॥ १४ ॥

ननु ध्वान्तालोकयोरन्वयव्यतिरेकाभ्यां नाशयनाशकभावनियमोऽवगम्यते न विवेकाविवेकयोस्तत्राह—

“ अत्रापि प्रतिनियमोऽन्वयव्यतिरेकात् ” ॥ १५ ॥

अत्रापि=ध्वान्तालोकयोरिव विवेकाविवेकयोरपि प्रतिनियमः=नाशयनाशकभावनियमोऽन्वयव्यतिरेकात्=विवेकसत्त्वेऽविवेकनाशसत्त्वम् । विवेकासत्त्वेऽविवेकनाशासत्त्वमित्यन्वयव्यतिरेकादवगन्तव्य इत्यर्थः ।

शुक्तिरजतादौ तथा दर्शनादिति भावः ॥ १५ ॥

नन्वेवं विवेकेनाविवेकनाशेऽपि बन्धनिवृत्तौ किमायातं, यत्कृते पुरुषस्य महान् भयत्नस्तत्राह—

“ प्रकारान्तरासंभवादविवेक एव बन्धः ” ॥ १६ ॥

प्रकारान्तरासंभवात्=अथमाध्यायोकानामविवेकातिरिक्तानां स्वभावादि- बन्धप्रकाराणामसंभवादविवेक एव बन्धः=बन्धकत्वाद्बन्ध इत्यर्थः ॥ १६ ॥

नन्वविवेकस्य बन्धत्वे तन्निवृत्तिरूपाया मुक्तेर्विवेकसाध्यत्वेन कार्य-  
त्वापत्तौ विनाशावश्यंभावान्मुक्तस्यापि पुनर्बन्धयोगोद्वारणः प्रसज्येत  
तत्राह—

“ न मुक्तस्य पुनर्बन्धयोगोऽप्यनावृत्तिश्च्युतेः ” ॥ १७ ॥

अपि=मुक्तेर्विवेकसाध्यत्वेऽपि मुक्तस्य=मुक्तपुरुषस्य पुनर्बन्धयोगः=पुन-  
रविवेकसंबन्धो न=न भवति। कुतः? अनावृत्तिश्च्युतेः=“ न च पुनरावर्तते,  
न च पुनरावर्तते ” इत्यादिना तस्यापुनरावृत्तिश्रवणादित्यर्थः ॥ १७ ॥

ननु श्रुतिरुक्ता न युक्तिस्तत्राह—

“ अपुरुषार्थत्वमन्यथा ” ॥ १८ ॥

अन्यथा=मुक्तस्यापि पुनर्बन्धयोगेऽपुरुषार्थत्वं=मुक्तेः परमपुरुषार्थत्वं न  
स्यादित्यर्थः ।

भाषि क्षयानुसन्धानादिति भावः ॥ १८ ॥

युक्त्यन्तरमाह—

“ अविशेषापत्तिरुभयोः ” ॥ १९ ॥

उभयोः=बद्धमुक्तयोर्द्वयोरविशेषापत्तिः=अविशेषत्वं=तुल्यत्वमापद्येते-  
त्यर्थः—

मुक्तस्य पुनर्बन्धयोगे संसारितो विशेषो न स्यादिति भावः ॥ १९ ॥

ननु का सा मुक्तिर्यल्लाभादस्य पुनरावृत्तिर्न भवति? तत्राह—

“ मुक्तिरन्तरायध्वस्तेर्न परः ” ॥ २० ॥

अन्तरायध्वस्तेः=अन्तरायोऽविवेकस्तस्य ध्वस्तिः=विवेकेनध्वंसस्त-  
स्मात्परः=अन्यः पदार्थो मुक्तिर्न=न भवतीत्यर्थः ।

अविवेकनिवृत्तिर्मुक्तिरिति भावः ॥ २० ॥

ननु दुःखात्यन्तनिवृत्तिर्मुक्तिरिति पुनस्तादुक्तम् । इदानीमन्तरायध्व-  
स्तिर्मुक्तिरित्युक्तौ विरोधः स्याद, तत्राह—

“ तत्राप्यविरोधः ” ॥ २१ ॥

तत्रापि=अन्तरायध्वस्तिर्मुक्तिरित्युक्तावप्यविरोधः=विरोधोनास्तीत्यर्थः ।

निमित्तापाये नैमित्तिकापायस्यार्थसिद्धत्वादिति भावः . ॥ २१ ॥

नन्वन्तरायध्वस्तिश्चेन्मुक्तिस्तर्हि सर्वेषां श्रवणमात्रादेव विवेकज्ञाने जाते  
सा सेत्स्यति । किं मनननिदिध्यासनादिभिः साधनान्तरैस्तत्राह—

“ अधिकारित्रैविध्यान्न नियमः ” ॥ २२ ॥

अधिकारित्रैविध्यात्=अधिकारिणां=विवेकज्ञानाधिकारिपुरुषाणां त्रैवि-  
ध्यात्=उत्तममध्यमाधमभेदेन त्रिमकारत्वान्नियमः=श्रवणमात्रादेव सर्वेषां  
दृढविवेकज्ञानोदयनियमो नेत्यर्थः ।

असंभावनाविपरीतभावनयोरुपमर्दकत्वादपरोक्षं विवेकज्ञानं दृढमित्या-  
ख्यायते । तदेवानादित्वादृढीभूतमविवेकं समूलकापंकषितुं पारयति, नेत-  
रत् । तच्च न सर्वेषांश्रवणमात्रादुत्पत्तुमर्हति । शब्दमात्रस्य परोक्षज्ञानो-  
पमननस्वाभाव्यात् । किन्तु भगवदनुगृहीतानां पूर्वजन्माभ्यस्तश्रवणमनन-  
निदिध्यासनादिसाधनानां केषां चित्पुण्यात्मनामुत्तमानामेवेति भावः ॥ २२ ॥

ननु येषां श्रवणमात्रादिविवेकज्ञानं दृढं नोत्पन्नं, तैस्तद्दाढ्यार्थं किं  
विधेयं ? तत्राह—

“ दाढ्यार्थमुत्तरेषाम् ” ॥ २३ ॥

दाढ्यार्थं=श्रवणाच्चायमानस्य विवेकप्रत्ययस्यदृढीभावायेतरेषां=  
श्रवणादुत्तरेषां मनननिदिध्यासनादीनां दीर्घकालनैरन्तर्प्यसत्कारादिपूर्वकं  
नियमेनानुष्ठानं विधेयमित्यर्थः ॥ २३ ॥

नन्वासनाभावे ध्यानादिकं न संभवति तत्र कस्यासनस्य नियमः । तत्राह-

“ स्थिरसुखमासनमिति न नियमः ” ॥ २४ ॥

स्थिरसुखं=यदेवस्थिरं=निश्चलंसत्सुखं=ध्यायिनः सुखावहं, तदेवास-  
नम्=आसनपदवाच्यमिति=अतो ध्यानादौ नियमः=रुस्थ चित्पद्माद्यासन-  
विशेषस्य नियतिर्न=नास्तौत्यर्थः ॥ २४ ॥

ननु ध्यानस्य किं लक्षणं ? तत्राह-

“ ध्यानं निर्विषयं मनः ” ॥ २५ ॥

निर्विषयं=यदात्मातिरिक्तसर्वविषयान्निष्क्रान्तं मनः=चाञ्चल्यहेतुविष-  
यानुरागाभावादात्मैकप्रत्ययकं चित्तं, तद्ध्यानं=ध्यानपदवाच्यं निदिध्यास-  
नमिति यावदित्यर्थः ।

अत्र ध्यानमित्युक्तौ तदवस्थाभेदः समाधिस्तदवस्थाभेदः संमृता-  
दिसमाधिरित्युक्तोभवतीतिदृष्टव्यम् ॥ २५ ॥

ननु ध्यानाध्यानयोः पुरुषस्यविशेषाभावात्किमध्यानेनेत्याशंस्य विशेष-  
पमाह-

“ उभयथाप्यविशेषश्चेन्नैवमुपरागनिरोधाद्विशेषः ” ॥ २६ ॥

उभयथापि=ध्यानादिकं स्यान्न वा स्यादुभयप्रकारेणाप्यविशेषः=पुरुषस्य  
विशेषो न भवति, निःसङ्गत्वादन्यथा विकारित्वापत्तेरिति चेत्=यदि शङ्कसे,  
नैवम्=एवं मा शङ्किष्ठाः । कस्मात् ? यस्मादुपरागनिरोधात्=ध्यानादौ  
क्लेशकर्मादिनानात्रिभ्यामनालक्षणस्योपरागस्यापगमाद्विशेषः=पुरुषस्य विशेष-  
णोऽस्त्येवेत्यर्थः ॥ २६ ॥

ननु निःसङ्गे निर्विकारिणि पुरुषे कथमुपरागस्तत्राह-

“ निःसङ्गेऽप्युपरागोऽविवेकात् ” ॥ २७ ॥

निःसङ्गेऽपि=क्लेशकर्मादिनानाविधवासनावासितबुद्धिसत्त्वसंसर्गरहितेऽपि  
पुरुषेऽविवेकात्=सत्त्वपुरुषानन्यताप्रत्ययमात्रलक्षणादविवेकादुपरागः=उक्त-  
वासनलक्षणोपरागोऽस्त्येवेत्यर्थः ॥ २७ ॥

ननु कीदृशोऽयं पुरुषस्योपरागः? तत्राह—

“जवास्फटिकयोरिव नोपरागः किन्त्वभिमानः” ॥२८॥

जवास्फटिकयोरिव नोपरागः=यथा जवास्फटिकयोः परस्परसंसर्गात्स्फटिके जवावर्णोपरागो, न तथा सत्त्वपुरुषयोः संसर्गात्पुरुषे वासनोपरागः, किन्त्वभिमानः=बुद्धिसत्त्वतादात्म्यात्पुरुषस्य तद्वासनाभिमान इत्यर्थः ॥२८॥

ननु तन्निरोधः किं ध्यानमात्रेण संभवति, तत्राह—

“ध्यानधारणाभ्यासवैराग्यादिभिस्तन्निरोधः” ॥ २९ ॥

आदिपदेन दोषदर्शन-यमनियमादिसाधनसंग्रहः। दोषदर्शनादिना विषयेषु वैराग्यं, तदनु यमनियमादिविचित्रैर्व्यसाधनानुष्ठानमभ्यास, स्तदन्वात्मनि चित्तबन्धो धारणा, तदनु पूर्वोक्तलक्षणं ध्यानादिकमित्येवंविधधारणादिसहितेन ध्यानेन तन्निरोधः=तस्योक्तलक्षणोपरागस्य निरोधो भवतीत्यर्थः ॥२९॥

ननु ध्यानादिभिरेभिः किं साक्षादुपरागनिरोधो भवति ? तत्राह—

“लयविक्षेपयोर्व्यावृत्त्येत्याचार्याः” ॥ ३० ॥

पूर्वसूत्रं समग्रमनुवर्तते । पूर्वोक्तैर्ध्यानादिभिर्लयविक्षेपयोः=निद्रावृत्तिर्लयः, प्रमाणविपर्ययविकल्पस्मृतिलक्षणावृत्तिर्विक्षेपस्तयोर्व्यावृत्त्या=निवृत्त्या=तन्निवृत्तिद्वारेति यावत्तन्निरोधः=वासनानिरोधो भवतीत्याचार्याः=सांख्याचार्या मन्यन्त इत्यर्थः ।

स्थानं न पवापरावराध इति द्रष्टव्यम् ॥ ३० ॥

ननु लयविक्षेपयोर्व्यावृत्त्यर्थं क ध्यानादिकं कर्तव्यं ? तत्राह—

“नस्थाननियमश्चित्तप्रसादात्” ॥ ३१ ॥

चित्तप्रसादात्=चित्तप्रसन्नतातो ध्यानादिकं भवति । तस्मात्स्थाननि-  
मः=ध्यानाद्यर्थं कस्य चित्स्थानविशेषस्य नियमो न=नास्तीत्यर्थः ।

यत्र चित्तप्रसाद आलक्ष्येत, तत्र ध्यानादिकं कर्तव्यमिति भावः ॥ ३१ ॥

ननु येषां बुद्ध्यादीनां तादात्म्यात्पुरुषस्य तदासनाभिमानस्तेषु मूलका-  
रणता कस्यास्ति ? तत्राह—

“प्रकृतेराद्योपादानताऽन्येषां तत्कार्यत्वश्रुतेः” ॥ ३२ ॥

आद्योपादानता=प्रथमोपादानकारणता=मूलकारणतेति यावत्, प्रकृतेः=  
त्रिगुणात्मकस्य प्रधानस्य सर्वत्र मन्तव्या । कुतः ? अन्येषां=महदादीनां  
तेषां तत्कार्यत्वश्रुतेः=‘मायां तु प्रकृतिं विद्यात्’ इत्यादिना प्रकृ-  
तिकार्यत्वस्य श्रवणादित्यर्थः ॥ ३२ ॥

ननु पुरुषस्यापिनित्यत्वात्तस्यैवाद्योपादानताऽस्तु, कृतं प्रकृत्या, तत्राह—  
“नित्यत्वेऽपि नात्मनो, योग्यत्वाभावात्” ॥ ३३ ॥

आद्योपादानतेत्यनुवर्तते, आत्मनः=पुरुषस्य नित्यत्वेऽपि=प्रकृतिवद्वित्यत्वे  
सत्यप्याद्योपादानता न=न संभवति । कुतः ? योग्यत्वाभावात्=तदयोग्यत्वा-  
दित्यर्थः ।

न केवलं नित्यत्वमेव तद्योग्यत्वप्रयोजकं किन्तु परिणामिनित्यत्वं ।  
पुरुषस्य च नित्यत्वेऽपि परिणामिनित्यत्वाभावान्नतद्योग्यत्वमिति भावः ।

गुणवत्त्वं सङ्गित्वश्चोपादानतायोग्यत्वमिति भाष्यम् ॥ ३३ ॥

ननु केवलात्मनस्तद्योग्यत्वाभावेऽप्यविद्यासहकृतस्य तस्य तद्योग्य-  
त्वसंभवादसिद्धो हे, तत्राह—

“श्रुतिविरोधान्न कुतर्कापसदस्यात्मलाभः” ॥ ३४ ॥

कुतर्कापसदस्य=इत्थं कुतर्केण=कुत्सिततर्केण=वेदविरुद्धेन तर्केणेति  
यावदात्मानं जगदुत्पादानकारणं मन्वानस्य ते पुरुषाधमस्यात्मलाभः=अ-  
खण्डैकरससदात्ममभिर्न=न भवेत् । कुतः ? श्रुतिविरोधात्=‘असन्नेव  
स भवति असद्ब्रह्मोति वेदचेत्’ इत्यादिश्रुतिविरोधादित्यर्थः ।

:( १४४ ) सांख्यदर्शनसूत्रवृत्तौ ।

त्वया कार्यकारणयोस्तादात्म्यस्याभ्युपेतत्वात्कारणस्यात्मनः स्वरूप-  
तोऽसत्त्वाभावेऽपि कार्यात्मनाऽसत्त्वं वक्तव्यं, तदसत्त्वे च कुतस्तल्लभ इति  
भावः ॥ ३४ ॥

ननु स्थावरादिपुसर्वेषुक्षित्यादीनामेवोपादानकारणतादर्शनात्कथं स-  
र्वत्र प्रकृतेराद्योपादानता, तत्राह—

“पारम्पर्येऽपि प्रधानानुवृत्तिरणुवत्” ॥ ३५ ॥

पारम्पर्येऽपि=स्थावरादिषु साक्षात्कारणत्वाभावेऽपि प्रधानानुवृत्तिः=  
प्रधानस्य=प्रकृतेरनुवृत्तिः=तेषु कारणतयाऽन्वयोऽस्त्येव । तत्रोदाहरणमणु-  
वत्=यथा वेनाशिक्षसमयेऽगूनां=परमाणूनां साक्षात्कारणत्वाभावेऽपि सद्वा-  
तादिषु कारणतयानुवृत्तिरित्यर्थः ॥ ३५ ॥

ननु प्रकृतेराद्योपादानत्वे निश्चितेऽपि विभुत्वं कुतो निश्चयं ? तत्राह—

“सर्वत्र कार्यदर्शनाद्विभुत्वम्” ॥ ३६ ॥

प्रकृतेरिति संबन्धः । सर्वत्र कार्यदर्शनात्=सर्वासु दिक्षु सर्वेषु लोकेषु  
तदिकारोपलम्भात्प्रकृतेर्विभुत्वं निश्चेतव्यमित्यर्थः ।

अत्र विभुत्वं सापेक्षं मन्तव्यं, ननिरपेक्षं, तस्य परमात्मन्ये वा भ्युप-  
गमादिति दिक् ॥ ३६ ॥

ननु प्रकृतेर्विभुत्वे तस्या जगत्सर्जनानुकूलक्रियायोगो न भवेत् । कथ-  
ञ्चित्तद्योगे वा तन्त्वादिवदाद्योपादानकारणता न सिध्येत्, तत्राह—

“गतियोगेऽप्याद्यकारणताऽहानिरणुवत्” ॥ ३७ ॥

गतियोगेऽपि=भगवादिच्छया जगत्सर्जनानुकूलक्रियायोगे सत्यपि प्रकृ-  
तेराद्यकारणताऽहानिः=मूलकारणताया हानिर्न भवति । अत्रोदाहरणमणु-  
वत्=यथा वेनाशिक्षसमयेऽगूनां=परमाणूनां सद्वातादिसर्जनानुकूलक्रियायो-  
गेऽपि मूलकारणताया हानिर्नित्यर्थः ॥ ३७ ॥

ननु प्रकृतेर्गंतियोगे द्रव्यत्वावश्यंभावात्पृथिव्यादिषु द्रव्येषु क तस्या  
अन्तर्भावो भाविष्यति? तत्राह—

“प्रसिद्धाधिक्यं प्रधानस्य न नियमः” ॥ ३८ ॥

प्रधानस्य=प्रकृतेः प्रसिद्धाधिक्यं=प्रसिद्धेभ्यः पृथिव्यादिद्रव्येभ्योऽधि-  
कत्वमस्ति । मूलकारणत्वात् । अतो न नियमः=यद्द्रव्यं तेन प्रसि-  
द्धेष्वेवान्तर्भावितव्यमिति नियमो नेत्यर्थः ॥ ३८ ॥

ननु प्रकृतेर्द्रव्यत्वे क्रियावत्सत्त्वादीनामपि तद्धर्मत्वमेव सिध्येत्, न  
तद्रूपत्वं, गुणत्वात्, तत्राह—

“सत्त्वादीनामतद्धर्मत्वं, तद्रूपत्वात्” ॥ ३९ ॥

सत्त्वादीनां=सत्त्वरजस्तमसां त्रयाणामतद्धर्मत्वं=प्रकृतिधर्मत्व न भवति ।  
कुतः? तद्रूपत्वात्=प्रकृतिस्वरूपत्वादित्यर्थः ।

गुणशब्दप्रयोगस्तु तत्र केवलं रज्जुवद्बन्धनहेतुत्वादिति भावः ॥ ३९ ॥

ननु प्रधानस्य जडत्वेनात्मोपभोगाभावात् किमर्थं तस्यैषा सृष्टिः?  
तत्राह—

“अनुपभोगेऽपि पुमर्थसृष्टिः प्रधानस्योष्ट्रकुङ्कुमवहन-  
वत्” ॥ ४० ॥

प्रधानस्य=प्रकृतेरनुपभोगेऽपि=आत्मोपभोगाभावेऽपि पुमर्थ=पुरुषार्थ  
सृष्टिः=जगतः सर्जनम् । तत्रोदाहरणमुष्ट्रकुङ्कुमवहनवत्=यथोष्ट्रस्यात्मोपभो-  
गाभावेऽपि पुरुषार्थं कुङ्कुमवहनमित्यर्थः ॥ ४० ॥

नन्वेकाकिन्याः प्रकृतेः सृष्टिवैचित्र्यं कुतो जातं? तत्राह—

“कर्मवैचित्र्यात्सृष्टिवैचित्र्यम्” ॥ ४१ ॥

कर्मवैचित्र्यात्=प्रकृतेरेकत्वेऽपि सहकारिभूतानां पुरुषकर्मणां वैचित्र्या-  
त्सृष्टिवैचित्र्यं=तत्सृष्टिवैचित्र्यं जातमित्यर्थः ॥ ४१ ॥

ननु भवतु कर्मसहकृतात्मधानादिविज्ञा सृष्टिः, प्रलयः पुनः कस्माद्-  
विष्यति? न होक्स्मात्कारणादिरुद्धकार्यद्वयं घटते । तत्राह—



“ साम्यवैषम्याभ्यां कार्यद्वयम् ” ॥ ४२ ॥

साम्यवैषम्याभ्यां=प्रकृतेरेव समभावविषमभावाभ्यां=सरूपविरूपपरिणामाभ्यामिति यावत्कार्यद्वयं=सृष्टिप्रलयलक्षणं कार्यद्वयं भवतीत्यर्थः ।

प्रकृतेःसरूपपरिणामात्मल्यो विरूपपरिणामाच्चसृष्टिरितिभावः ॥ ४२ ॥

ननु कदा पुनः प्रकृतेः पुरुषार्थं सृष्टिर्न भवति? तत्राह—

“विमुक्तबोधात् सृष्टिः प्रधानस्य लोकवत्” ॥ ४३ ॥

विमुक्तबोधात्=विवेके नमुक्तस्यपुरुषस्यविवेकप्रत्ययोदयात्प्रभात् प्रधानस्य=कृतकार्यायाःप्रकृतेःसृष्टिः=तद्विवेकिपुरुषप्रतिपगतः सर्जनं न=नभवति, लोकवत्=यथाकृतकार्यस्यलोकस्यनपुनःप्रवर्तनमित्यर्थः ॥ ४३ ॥

ननु प्रकृतेर्व्यापकत्वादन्यान् प्रति भोगार्थमुपसर्पणे मुक्तस्यापि पुनर्भोगो भवेत्, संबन्धाविशेषात्, तत्राह—

“नान्योपसर्पणेऽपि मुक्तोपभोगो निमित्ताभावात्” ॥ ४४ ॥

अन्योपसर्पणेपि=अन्यानविवेकिपुरुषान् प्रति प्रकृतेरुपभोगार्थप्रवर्तनेऽपि मुक्तोपभोगः=मुक्तस्य पुनरुपभोगो न=न भवति । कुतः? निमित्ताभावात्=भोगनिमित्तस्याविवेकस्याभावादित्यर्थः ।

अविवेककृतः पुरुषस्योपभोग इति भावः ॥ ४४ ॥

नन्वन्योपसर्पणेऽर्थात्येतदयुक्तम्, अद्वैतात्मवादिनामस्माकंपुरुषबहुत्वाभावात्तत्राह—

“ पुरुषबहुत्वंव्यवस्थातः ” ॥ ४५ ॥

पुरुषबहुत्वं=पुरुषाणां=जीवात्मनां बहुत्वं=नानात्वमस्ति । कुतः? व्यवस्थातः=नन्ममरणबन्धमोक्षादिव्यवस्था इत्यर्थः ।

अन्यथा व्यवस्था न स्यादिति भावः ॥ ४५ ॥

ननु पुरुषैकत्वेऽप्युपाधिबहुत्वाद्व्यवस्था सेत्स्यति किं पुरुषबहुत्वाभ्युपगमेन, तत्राह—

“ उपाधिश्चेत्तत्सिद्धौ पुनर्द्वैतम् ” ॥ ४६ ॥

चेत्=यदि जन्ममरणादिव्यवस्थासिद्धयर्थमुपाधिः=अविद्यालक्षणोपाधिः साध्यते, तर्हि मा साध्यताम् । कुतः ? यतस्तत्सिद्धौ=उपाधिसिद्धौ सत्यां पुनर्द्वैतं=पुनस्ते द्वैतं प्रसज्येतेत्यर्थः ॥ ४६ ॥

ननु साध्यमानाउपाधयोऽपि न परमार्थभूताः, किन्त्वाविद्याकाः, तेन तत्सिद्धावपि न नः पुनर्द्वैतमसङ्गः, तत्राह—

“ द्वाभ्यामपि प्रमाणविरोधः ” ॥ ४७ ॥

अपि=तथापि द्वाभ्याम=अविद्या, पुरुष इति द्वाभ्यामभ्युपगताभ्यां सद्भ्यां प्रमाणविरोधः=अद्वैतसाधकत्वेनाभिमतं प्रमाणेन विरोधस्तस्यादित्यर्थः ॥ ४७ ॥

किञ्च—

“ द्वाभ्यामप्यविरोधान्नपूर्वमुत्तरञ्च साधकाभावात् ” ॥ ४८ ॥

द्वाभ्यामप्यविरोधात्=प्रकृतिपुरुषौ चेदविद्यात्मानौ ते, तर्हि द्वाभ्यामप्यस्माकं विरोधाभावात्पूर्वम्=उपाधितो जन्ममरणादिव्यवस्थापपादनं न=न सङ्गच्छते । परमार्थतः पुरुषनानात्वाभ्युपगमात् । उत्तरञ्च=तथा पुरुषाद्वैतसाधनमपि न=न सङ्गच्छते, साधकाभावात्=पुरुषाद्वैतसाधकप्रमाणाभावादित्यर्थः ॥ ४८ ॥

ननु स्वप्रकाशत एवाद्वितीयपुरुषः सेतस्यति, किं साधकप्रमाणेन, तत्राह—

“ प्रकाशतस्तत्सिद्धौ कर्मकर्तृविरोधः ” ॥ ४९ ॥

प्रकाशतः=स्वस्यप्रकाशतस्तत्सिद्धौ=तस्य=प्रकाशरूपस्याद्वितीयात्मनः स्वस्य सिद्धौ कर्मकर्तृविरोधः=एकस्मिन् प्रकाश्यप्रकाशकभावसंबन्धासंभवाद् यत्कर्म स एव कर्तेति कर्मकर्तृभावविरोध आपतेदित्यर्थः ।

अस्मन्मतेतुबुद्धिवृत्त्याख्यप्रमाणाद्वीकारात्तद्वारा प्रतिबिम्बरूपस्य स्वस्य बिम्बरूपे स्वस्मिन् सम्बन्धो घटते, यथा सूर्ये जलद्वारा प्रतिबिम्बरूपस्वसंबन्ध इति भाष्यम् ॥ ४९ ॥

( १४८ ) सांख्यदर्शनसूत्रवृत्तौ ।

नन्वस्तु तर्हि प्रकाशाश्रयतया तत्सिद्धिः ? तत्राह—

“जडव्यावृत्तौ जडं प्रकाशयति चिद्रूपः” ॥ ५० ॥

यत इति शेषः।यस्माज्जडव्यावृत्तः=जाड्यधर्मकार्त्तसास्यभूतादबुद्ध्यादे-  
भिर्ज्ञो जडं=जडजातं प्रकाशयति=भासयति,तस्माच्चिद्रूपः=चित् प्रकाशो ज्ञा-  
नमित्यनर्थान्तरं, प्रकाशस्वरूपः पुरुषो न प्रकाशाश्रय इत्यर्थः ।

तत्र जडव्यावृत्त इति प्रकाशाश्रयत्वंप्रतिपिद्धं, जडं प्रकाशयतीति सर्व-  
साक्षित्वमुक्तं, चिद्रूप इति पुरुषस्वरूपं निर्धारितमिति विवेकः ॥ ५० ॥

नन्वेवमद्वैतासिद्धेः “ संश्लेषेनेतिनेति ” इति जगन्निषेधेनात्मै-  
कग्राहयन्त्या श्रुत्या विरोधः किञ्च स्यात्, तत्राह—

“न श्रुतिविरोधोरागिणांवैराग्यायतत्सिद्धेः” ॥ ५१ ॥

श्रुतिविरोधः=पुरुषबहुत्वेऽपि जगन्निषेधकश्रुत्या विरोधो न=नभवति ।  
कुतः ? रागिणां=विषयासक्तचेतसां वैराग्याय=विषयेषु हेयत्वबुद्ध्युत्पादनाय  
तत्सिद्धेः=जगन्निषेधोपपत्तेरित्यर्थः ।

जगतोविरक्तःसन्नात्मानंगृह्णातीति श्रुतेराशय इति भावः ॥ ५१ ॥

ननु जगत्सत्यत्वे कल्पनैषा युज्यते, तदेव कुतः ? तत्राह—

“जगत्सत्यत्वमदुष्टकारणजन्यत्वाद्वाधकाभा-  
वात् ” ॥ ५२ ॥

जगत्सत्यत्वं=जगतः=महदादिमपञ्चस्यसत्यत्वं=त्रिषु कालेषु विद्यमा-  
नत्वमस्ति । कुतः? अदुष्टकारणजन्यत्वात्=निद्रादिदोषयुक्तं कारणं दुष्टका-  
रणं,तद्विघ्नमदुष्टकारणं=भगवद्बुद्धिसहकृता प्रकृतिस्तज्जन्यत्वं=तदुपादेयत्वं,  
तस्मात्=भगवद्बुद्धिसहकृतप्रकृतिकारणकत्वात्, वाधकाभावात्=वाधकज्ञान  
विषयत्वाभावाच्चेत्यर्थः ।

तत्राद्येनहेतुना स्वप्नार्थशंसर्पातिमादिव्यावृत्तिः, द्वितीयेनशुक्तिरजता-  
दिव्यावृत्तिरितिविवेकः ॥ ५२ ॥

ननु वर्तमानकालेसद्भवदपिजगदुत्पत्तेःमाक्कपंसद्भवेत् ? तत्राह—

“प्रकारान्तरासंभवात्सदुत्पत्तिः” ॥ ५३ ॥

प्रकारान्तरासंभवाद्=अयमाध्यायोक्तरीत्या प्रकारान्तरस्य संभवाभावात्सदुत्पत्तिः=सतः=उत्पत्तेःपूर्वं सूक्ष्मरूपेण विद्यमानस्यैव जगतः कारणव्यापारेणोत्पत्तिः=अभिव्यक्तिर्भवतीत्यर्थः ॥ ५३ ॥

ननु जगतः सत्यत्वे पुरुषस्य कर्तृत्वमपि सत्यं किन्न स्यात् ? तत्राह—

“अहंकारः कर्ता न पुरुषः” ॥ ५४ ॥

अहंकारः=चित्प्रतिबिम्बसमन्वितमहंकारावस्थापन्नं बुद्धिसत्त्वमेव कर्ता=कर्तृत्वाश्रयो, न पुरुषः=न पुमान्, अपरिणामित्वादित्यर्थः ॥ ५४ ॥

ननु पुरुषस्य कर्तृत्वाभावे भोक्तृत्वमपि न स्यात्, तत्राह—

“चिदवसाना भुक्तिस्तत्कर्माजितत्वात्” ॥ ५५ ॥

भुक्तिः=सुखदुःखयोरनुभूतिश्चिदवसाना=चिति=पुरुषेऽवसान=पर्यवसानं यस्याः सा तथा । कुतः ? तत्कर्माजितत्वात्=अहंकारेणासाञ्जितं पुरुषे कर्म, तत्कर्म, तेनार्जितत्वं=संपादितत्वं, तस्मात्=तत्पुरुषीयाहंकारकर्तृ कर्मजन्यत्वादित्यर्थः ।

यद्यपि कर्तृत्वमिव तत्समकक्षं भोक्तृत्वमपि पुरुषस्य नास्ति, तस्य विशिष्टधर्मत्वात् । तथाप्यहंकारस्य जडत्वेन भोक्तृत्वासंभवात्तदवसानं चित्येवेति भावः ॥ ५५ ॥

नन्वेवं कर्मणामानन्त्याद्भोगार्थचन्द्रादिलोकंगतानां ततः पुनरावृत्तिर्न स्यात्, तत्राह—

“चन्द्रादिलोकेऽप्यावृत्तिर्निमित्तसद्भावात्” ॥ ५६ ॥

चन्द्रादिलोकेऽपि=भूलोकवच्चन्द्रादिलोके गतानामप्यावृत्तिः=तल्लोकोचितकर्मफलभोगानन्तरं पुनरावृत्तिर्भवत्येव । कुतः ? निमित्तसद्भावाद्=पुनरावृत्तिर्निमित्तस्याविवेककर्मोदेः सत्त्वादित्यर्थः ॥ ५६ ॥

ननु तल्लोकवासिपुरुषोपदेशात्तत्र गतानां विवेकेनाविवकादिनष्टे पुनरावृ-  
त्तिर्न भविष्यति, तत्राह-

“लोकस्य नोपदेशात्सिद्धिः पूर्ववत्” ॥ ५७ ॥

लोकस्य=तल्लोकवासिपुरुषस्योपदेशात्=उपदेशमात्रात् सिद्धिः=स्वकर्म-  
फलोपभोगार्थं तल्लोकं गतानां विवेकज्ञाननिष्पत्तिर्न=न संभवति । पूर्ववत्=  
यथा पूर्वस्मिन् भूलोके भोगासक्तचेतस्कृतयोपदेशमात्रात्तद्विवेकज्ञाननिष्प-  
त्तिर्जातेत्यर्थः ॥ ५७ ॥

ननु किमर्थन्तर्हि “चन्द्रमसो विद्युतं, तत्पुरुषोऽमानवः  
स एनान् ब्रह्म गमयत्येष देवपथो ब्रह्मपथ एतेन प्रतिप-  
द्यमाना इमं मानवमावर्त नायतन्ते” इति श्रुतिश्चन्द्रादिलोकं  
गतानामपुनरावृत्तिमभिधत्ते ? तत्राह-

“पारम्पर्येण तत्सिद्धौ विमुक्तिश्रुतिः” ॥ ५८ ॥

पारम्पर्येण=कथञ्चिद्विराग्योदयान्श्रवणमनननिदिध्यासनाद्यनुष्ठानपरम्प-  
रया तत्सिद्धौ=विवेकज्ञाननिष्पत्तौ सत्यां विमुक्तिश्रुतिः=एषाऽपुनरावृत्ति-  
श्रुतिरित्यर्थः ॥ ५८ ॥

ननु सांख्यानां पुरुषस्याणुत्वेऽपि कूटस्थानित्यतया गतिपरिणामासम्भवात्  
कथं तस्य कर्मफलोपभोगार्थं देशविशेषस्य लाभो भवेत्, तत्राह-

“गतिश्रुतेश्च व्यापकत्वेऽप्युपाधियोगाद्भोगदेशकाल-  
लाभो व्योमवत्” ॥ ५९ ॥

व्यापकत्वेऽपि=यथास्वशास्त्रमनुरुन्धतां विभुवादिनां भवतामात्मनो व्या-  
पकत्वेऽपिशरीरोपाधिसम्बन्धाद्देशविशेषस्य लाभः, तथैव गतिश्रुतेश्च=स्मृत्य-  
भ्युच्चयार्थश्च, गतिश्रुतिपादिकायाः श्रुतेः स्मृतेश्चवशवर्तिनामस्माकं सां-  
ख्यानामुपाधियोगात्=बुद्धिसत्त्वमहानलिङ्गशरीरलक्षणोपाधिसंयोगाद्भोगदे-  
शकाललाभः=स्वकर्मफलोपभोगार्थतदुचितदेशविशेषस्य कालेन लाभः=माप्तिः

संभवति । तत्रोपाधिसम्बन्धादेकदेशतो देशान्तरस्य लाभमात्रे निदर्शनं व्योमवद्वयथाव्योम्नो घटोदञ्चनाद्युपाधिसंयोगादेकदेशतो देशान्तरस्य लाभ इत्यर्थः ॥ ५९ ॥

ननु यथा पुरुषोपभोगार्थं पूर्वं तदनधिष्ठितस्यैव लोकविशेषस्य सिद्धिर्जायते, तथैव भोगायतनसिद्धिरपि किञ्च जायेत ? तत्राह—

“अनधिष्ठितस्य पूतिभावप्रसंगान्न तत्सिद्धिः” ॥ ६० ॥

तत्सिद्धिः=तच्छब्दो बुद्धिस्थत्वाद्भोगायतनमाचष्टे । भोक्तृपुरुषाधिष्ठानं विना तस्य भोगायतनस्य सिद्धिः=निष्पत्तिर्न=न संभवति । कुतः ? अनधिष्ठितस्य=भोक्तृपुरुषानधिष्ठितस्य तद्भोगभूतस्य शुकशोणितस्य पूतिभावप्रसङ्गात्=पूतित्वप्रसङ्गेरित्यर्थः ॥ ६० ॥

ननु भोक्तृपुरुषादृष्टवशादपूतित्वप्रसङ्गेस्तत्सिद्धिर्भविष्यति । किंतदाधिष्ठानेनेत्याशङ्क्य समाधत्ते ।

“अदृष्टद्वाराचेदसम्बद्धस्य तदसंभवाज्जलादिवदङ्कुरे” ॥ ६१ ॥

न तत्सिद्धिरित्यनुवर्तते । अदृष्टद्वारा=भोक्तृपुरुषादृष्टद्वारा चेद=यदि तत्सिद्धिरित्याशङ्क्यते, तर्हि न=नाशङ्क्यम्, कुतः ? असम्बद्धस्य=भोगायतन-भोगभूते शुकशोणिते सम्बन्धरहितस्यादृष्टस्य तदसंभवाद=भोगायतन-सिद्धिहेतुत्वासंभवाद । तत्रोदाहरणं जलादिवदङ्कुरे=यथाबीजासम्बद्धस्य जलादेरङ्कुरे हेतुत्वं न संभवतीत्यर्थः ॥ ६१ ॥

किञ्च—

“निर्गुणत्वात्तदसंभवादहंकारधर्मा ह्येते” ॥ ६२ ॥

एते=अदृष्टादयोऽहंकारधर्मा हि=अहंकारावस्थापन्नबुद्धिसत्त्वधर्मा एव

( १५२ ) सांख्यदर्शनसूत्रवृत्तौ ।

सन्ति न पुरुषधर्माः । कुतः ? तदसंभवात्=तेषां पुरुषधर्मत्वसंभवाभावात् ।  
कुतोऽसंभवः ? निर्गुणत्वात्=पुरुषस्य सर्वधर्मासंगित्वाभ्युपगमादित्यर्थः ।

तथा चादृष्टादीनां पुरुषधर्मत्वासंभवाच्च तत्र तत्संबन्धसंभव इति  
भावः ॥ ६२ ॥

नन्वेवन्तर्हि कथमदृष्टादीनां जीवधर्मत्वव्यपदेशः ? तत्राह—

“ विशिष्टस्य जीवत्वमन्वयव्यतिरेकात् ” ॥ ६३ ॥

विशिष्टस्य=अहंकारविशिष्टपुरुषस्य जीवत्वं=जीवभावो न तु केवल-  
पुरुषस्य । कुतः ? अन्वयव्यतिरेकात्=यत्राहंमत्ययस्तत्र जीवभावो, यत्र न  
तत्र नेत्यन्वयव्यतिरेकादित्यर्थः ॥

वैशिष्ट्यञ्च तच्छायापत्तौ तादात्म्यम् । तेन युक्तो व्यपदेश इति भावः ॥ ६३ ॥

ननु जीवस्य येयं लौकिकवैदिककार्प्यसिद्धिः सांकेतिकस्यात्मतन्त्रा, परत-  
न्त्रा वा ? तत्राह—

“ अहंकारकर्त्रधीना कार्यसिद्धिर्नेश्वराधीना, प्रमाणा-  
भावात् ” ॥ ६४ ॥

अहंकारकर्त्रधीना=पुरुषमतिविम्बसमन्विताहंकारकर्तृतन्त्रा कार्यसिद्धिः=  
कार्यं कर्म, तस्य=लौकिकवैदिककर्मणः सिद्धिः=अनुष्ठितिर्विद्यते नेश्वरा-  
धीना=न परमात्मतन्त्रा । कुतः ? प्रमाणाभावात्=भोगवत्कार्प्यसिद्धेरीश्वर-  
तन्त्रत्वे प्रमाणाभावादित्यर्थः ।

कर्माणि स्वतन्त्रा, भोगे परतन्त्रा जीव इति भावः ॥ ६४ ॥

ननु ययानेश्वरतन्त्राकार्प्यसिद्धिस्तथाहंकारकर्तृतन्त्रापिन, किन्तु जीवा  
दृष्टतन्त्रा, तत्राह—

“ अदृष्टोद्भूतिवत्समानत्वम् ” ॥ ६५ ॥

अदृष्टोद्भूतिवत्=उद्भूतिरनुष्ठितिः, जीवादृष्टतन्त्रा कर्मानुष्ठितिरित्युक्तिवत्=

इत्युक्तिसमैवेतियावत्पुरुषपुरुषकारतन्त्रा कर्मानुष्ठितिरित्युक्तिः, नास्ति किञ्चि-  
दन्तरम् । अपि च समानत्वम्=उक्तिद्वयस्यार्थतस्तुत्यत्वमस्तीत्यर्थः ।

अदृष्टस्यापि पुरुषपुरुषकारसाध्यकर्मत्वाविशेषादिति भावः ॥ ६५ ॥

ननु पुरुषपुरुषकारसाध्यैदखिलकर्म, तदादुःखात्यन्तनिवर्तकं मकृ-  
तिपुरुषविवेकात्मकमानसंकर्मास्यपुरुषस्य यथाकामंकृतोनजायते ? तत्राह—

“महतोऽन्यत्” ॥ ६६ ॥

महतः=अनेकजन्माभ्यासपाटवेन जायमानशुद्धसत्त्वगुणमयसूक्ष्मतमबु-  
द्धिसत्त्वतोऽस्य कल्याणभाजः पुरुषोत्तमस्यान्यद्=दुःखफलकेभ्योऽलौकिकैवेदि-  
काखिलकर्मभ्यो विलक्षणं मकृतिपुरुषविवेकात्मकमानसंकर्मोद्भवतीत्यर्थः ।

तथा च पुरुषपुरुषकारसाध्यमपि मकृतिपुरुषविवेकदर्शनं बुद्धितत्त्वमा-  
लिन्यादस्य पुरुषस्य यथाकामनोत्पद्यते, तस्मान्मुमुक्षुणाऽनेन तच्छोधनो-  
पायभूतं यमनियमादिकं यत्नतोऽनुष्ठेयमिति भावः ॥ ६६ ॥

ननु ययोः मकृतिपुरुषयोर्विवेकदर्शनादस्य पुरुषस्य तत्संबन्धोच्छित्ति-  
पूर्विका दुःखात्यन्तनिवृत्तिः शास्त्रेणोपदिश्यते, तयोः संबन्धः किमिति ?  
तत्रैकदेशमतमाह—

“कर्मनिमित्तः प्रकृतेः स्वस्वामिभावोऽप्यनादि-

बीजाङ्कुरवत्” ॥ ६७ ॥

प्रकृतेः=उपलक्षणमेतव, बुद्धिसत्त्वात्मिकायाः प्रकृतेः पुरुषस्य च परस्परं  
स्वस्वामिभावः=प्रकृतेर्मौग्यत्वात्पुरुषस्य च भोक्तृत्वात्स्वस्वामिभावलक्षणः सं-  
बन्धः कर्मनिमित्तः=कर्मनिमित्तकारणम्, स चापि=कर्मनिमित्तोऽपि बीजा-  
ङ्कुरवत्=बीजाङ्कुरयोरिवानादिः=प्रवाहकप्रेषकर्मणानादित्वादनादिरित्यर्थः ६७

तत्रात्मसंमतं पञ्चशिखाचार्याणां मतमाह—

“अविवेकनिमित्तो वा पञ्चशिखः ॥ ६८ ॥

प्रकृतेः स्वस्वामिभाव इत्यनुवर्तते । पूर्वतो भेदसूचनाय वाकारः । मकृ-



( १५४ ) सांख्यदर्शनसूत्रवृत्तौ ।

तिपुरुषयोरविवेकनिमित्तकः स्वस्वामिभावलक्षणः संबन्ध इति पञ्चशिखः=  
पञ्चशिखाचार्यो मन्यते इत्यर्थः ॥ ६८ ॥

मतान्तरमाह-

“लिङ्गशरीरनिमित्तक इति सनन्दनाचार्यः” ॥ ६९ ॥

भ्रूतेः स्वस्वामिभाव इत्यनुवर्तते । प्रकृतिपुरुषयोः स्वस्वामिभावसंबन्धो  
लिङ्गशरीरनिमित्तक इति सनन्दनाचार्यो मन्यत इत्यर्थः ॥ ६९ ॥

उपसंहरति ।

“ यद्वातद्वातदुच्छित्तिःपुरुषार्थस्तदुच्छित्तिः  
पुरुषार्थः” ॥ ७० ॥

अध्यायपरिसमाप्त्यर्था वीप्सा । यत्तदिति हेत्वर्थकमव्ययम् । प्रकृतेः  
स्वस्वामिभाव इत्यनुवर्तते । यतो वा ततो वा=कर्मनिमित्ततो वाऽविवेक-  
निमित्ततो वा, लिङ्गशरीरनिमित्ततो वा बुद्धिसत्त्वप्रकृतिपुरुषयोः स्वस्वा-  
मिभावः संबन्धोऽस्तु । सर्वथाऽपि तदुच्छित्तिः=विवेकज्ञानं विना दुरुच्छे-  
द्यस्य तस्य संबन्धस्योच्छेदः पुरुषार्थः=दुःखात्यन्तनिवृत्तिहेतुत्वात्परमपुरु-  
षार्थ इत्यर्थः ॥ ७० ॥

आत्मास्तित्वादिमोक्षान्तो विषयोऽपूर्वयुक्तिभिः ॥

सूणान्यायेन तन्त्राख्ये पुनः पष्ठे निरूपितः ॥ १ ॥

कपिलेन प्रणीतेयं वैदिकी सांख्यकमपा ॥

मया हरिप्रसादेन कृत्या सम्यक्परिष्कृता ॥ २ ॥

यत्प्रसादादियं वृत्तिर्नित्यं स्यास्यति निश्चला ॥

प्रह्लाभावेन बन्धोऽसौ विद्यादातेभ्यस्सदा ॥ ३ ॥

इति श्रीमत्परमहंसपरिव्राजकाचार्य्योदासीनवर्य्या-

त्मारामभगवत्पादशिष्यहरिप्रसादकृतायां

सांख्यसूत्रवृत्तौ तन्त्राध्यायः पष्ठः ॥ ६ ॥

# सांख्यसूत्रवैदिकवृत्तेः शुद्धाशुद्धपत्रम् ।



पृ०	पं०	अशुद्धम्	शुद्धम्
१५	३	कस्याप्यमनु	कस्याप्यनु
२२	१६	तेषा	तत्र सत्त्वं प्रकाशः, रजः क्रिया, आवरणं तमः, तेषाञ्चभीषा
६१	८	व्यारेत्	व्याहरेत्
८५	१६	परहस	परमहस
८५	११	जीजि	जिजी
८८	४	स्तेन	तेन
१०६	१५	निरस्पति	— निरस्यति
१०७	१६	सर्व	सर्व
१०८	३	वेदाना	वेदाना
१०९	७	प्रमात्व	प्रमाणत्व
१११	२७	त्पादकता	त्पाद्यता
१२१	१६	सज्ञा	संज्ञा
१३७	१	सांख्यानां	सांख्याना
१४२	८	दोषदर्शनयमनियमादि	दोषदर्शनादि सङ्ग्रहः
		साधन सङ्ग्रहः	
१४२	१५	नपवापरावराधइ	न पूर्वापरविरोध इ
कचित् तकारस्यदिस्वमदित्वञ्च स्वयमूह्यम्—			

